
பதிப்புரை 


நூல் 


தமிழ்மொழியில் , வரவர ஆராய்ச்சி நூல்கள் தகுதி 
யாகத் தோன்றிவருகின்றன . உயர்ந்த நூல்களின் மேல் 
தனித்தனி ஆராய்ச்சி நூல் வெளிவருவது , அந்நூல்களை 
நன்கு பயிலுதற்கும் , விரைவிற் கருத்தறிந்து கொள்ளுதற் 
கும் உதவியாயிருக்கும் . அவ்வகையிற் சாரும் ஆராய்ச்சி 
நூல்கள் , இதுவரையில் மிகச் சிலவே வெளிவந்துள்ளன . 
அவை மிகுந்து வர வர ஆராய்ச்சியுணர்வும் , முறையும் , 
புலமையுங்கூட நாட்டில் மேலுமேலும் விளக்கம் பெற்று 
வரும் . 

ஆராய்ச்சிகள் எழுதவேண்டிய நூல்கள் தமிழில் 
நிறைய உள்ளன . சங்க இலக்கியங்கள் , பிற்கால இலக்கி 
யங்கள் , சமய இலக்கியங்கள் , இலக்கணங்கள் முதலியவற் 
றின் மேலும் , அவற்றிலெல்லாம் வருகின்ற பல தலைப்பட்ட 
கலைகள் முதலியவற்றின்மேலும் தக்க ஆராய்ச்சி 
களைத் தமிழுலகம் எதிர்பார்த்துக் கொண்டிருக்கின்றது . 
கழகம் , அத்தகைய அரிய துறையிலும் தமிழ்க்குப் பணி 
செய்வது கருதித் தமிழ்மொழியில் விளங்குகின்ற பழைய 
பெருங்காப்பிய நூல்களுக்கு ஆராய்ச்சிகள் வெளியிட 
விரும்பிச் , சிலப்பதிகார ஆராய்ச்சி மணிமேகலை ஆராய்ச்சி 
என இரண்டு தனி நூல்களை முன்னர் வெளியிட்டுள்ளது , 
அவ்வரிசையில் இப்போது இச் சிந்தாமணி ஆராய்ச்சியும் 
வெளிவருகின்றது . 
இந்நூல் , நூலாசிரியர் , நூல் வரலாறுகள் , 

நூற் 
பொருள் , நூல் அமைப்புகள் , நூலெழுந்த காலத்தில் 
விளங்கிய தமிழ் நாட்டின் நிலைமை , தமிழ் நாட்டின் வழக் 
காறுகள் , நூலாசிரியரின் கலை புலமை நலங்கள் இயைபு 
கள் முதலிய கருத்துக்களை உட்கொண்டு , பற்பல . தலைப் 
புக்களில் , விரிவாக இயன்றுள்ளது . சிந்தாமணியைக் கற் 
பதற்குமுன் , மாணவர் பெறவேண்டிய முன்னறிவிற்கும் 


பதிப்புரை 


வ்வெளிய இனிய உரைநடை நூல் மிகவும் உதவியா 
யிருக்கும் . பொதுவாகப் படிப்பவர்க்கும் , தமிழ் நாட்டின் 
பண்டைக்கால நாகரிக நலங்களும் தமிழின் அழகியல்பு 
களும் அறிந்து இன்புறுவதற்கு உதவும் . 
சிலப்பதிகார 

ஆராய்ச்சி மணிமேகலை ஆராய்ச்சி 
களை முன் எழுதியுதவிய திருப்பதி கீழ்க்கலை யாராய்ச்சிக் 
கழகத் தமிழ் விரிவுரையாளரும் ஆராய்ச்சியாளருமான 
வித்துவான் ஔவை சு . துரைசாமிப் பிள்ளையவர்களே 
இந்நூலினையும் நன்கா ராய்ந்து எழுதி உதவியிருக்கின்றனர் . 
இவ்வாசிரியர்க்குக் கழகம் தனது அன்பும்ருவிய நன்றி 
யினைப் பெரிதுந் தெரிவித்துக் கொள்கின்றது . 

தமிழ் மக்களும் , கல்லூரித் தலைவர்களும் இந்நூல் 
வரிசையினையும் தக்கவாறு ஏற்று ஆதரவு செய்வார்க 
ளென்று நம்புகின்றோம் . இதனைத் தொடர்ந்து இன்னுஞ் 
சில ஆராய்ச்சி நூல்களும் விரைவில் வெளிவருதற்கு அது 
ஏதுவாகும் . 


சைவசித்தாந்த நூற்பதிப்புக் கழகத்தார் . 

6 , பவழக்காரத்தெரு , சென்னை . 


சீவக சிந்தாமணி ஆராய்ச்சி 


முன்னுரை 
சீவக சிந்தாமணி நம் தமிழ்மொழியில் விளங்கும் 
காவியங்களுள் , காவியத் துறையில் தலைமை பெற்றது ; 
பெருங்காவியம் , சிறு காவியம் எனப்படும் காவிய நூல் 
களுள் முதற்கண் வைத்துப் போற்றப்படுவது ; கி . பி . ஒன் 
பது பத்தாம் நூற்றாண்டுகட்கு முன்பு நிலவிய தமிழ் 
இலக்கிய இலக்கணங்களின் பயனாகத் தோன்றியது ; பிற் 
கால நூல்களான புராணங்கட்கு வழிகாட்டியாயது ; 
பாவினங்களென ( ஆசிரியர் தொல்காப்பியர் காலத்துக்குப் 
பிற்கால யாப்பிலக்கண ஆசிரியர்கள் வகுத்தோதிய இலக் 
கணங்கட்கு நல்ல இலக்கியமாக நின்று உதவியது ; உள்ள 
தன் உண்மை கூறும் இயல்பில் அமைந்த சங்கவிலக்கிய 
அகப்பொருட்டுறைகளை , இல்லது புனையும் வழக்காற் 
றிற்கும் பயன்படுத்திக் காட்டியது ; நூலாசிரியன் தான் 
உணர்த்தக் கருதும் சமய நுண்பொருள்களைத் தான் செய் 
யும் நூலிடத்தே ஏற்றபெற்றி தொகுத்தும் வகுத்தும் 
விரித்தும் கூறலாம் என்ற கருத்தை வற்புறுத்திக் காட்டு 
வது ; துறவியரும் ஏனையோர்போல இன்பத் துறைகளைத் 
தாம் செய்யும் நூல்களில் இன்றியமையாவிடத்து எடுத்து 
இனிதோதும் கடமையர் என்பதற்கு எடுத்துக்காட்டாக 
இயலுவது ; அரசராயினும் யாவராயினும் ஆசைவழி 
யுழன்று காமமே கன்றி நிற்பரேல் இறுதியில் அழிவரென் 
னும் உண்மையை வற்புறுத்துவது ; எத்திறத்தோரும் வாழ் 
வில் வாழ்வாங்கு வாழ்ந்து துறத்தற்குரிய ரென்பது ; ஓரர 

சீவக சிந்தாமணி ஆராய்ச்சி 


சன் பல 

மனைவியரை மணக்கும் இயல்புடையன் என் 
பதைக் காவிய வாயிலாகக் காட்டுவது ; அரசர்முதல் அனை 
வரும் விரும்பிப் படிக்கும் தமிழின்பம் செறிந்தது ; இன்பத் 
துறை விழைந்தோடும் இளையரே யன்றி , துறவு நாடும் 
உள்ளமுடைய தூயோரும் 

தூயோரும் பெரிதும் பேணிக் கற்கும் 
பெருமையுடையது ; புறச்சமயத்தவரும் பெரிதும் போற்றிப் 
படித்து இன்புறும் சமய நூலாவது ; கல்லா தவரும் கற் 
றோர் சொல்லப் பெரிதும் காமுற்றுக்கேட்கும் கதைப்போக் 
குடையது ; சுருங்கச் சொல்லின் , அறம் , பொருள் , இன்பம் , 
வீடுபேறு என்ற இந்த நான்கிற்கும் இலக்கிய வாயிலாக 
இலக்கணமும் எடுத்துக்காட்டும் வழங்கும் இனிய தமிழ்த் 
தனி நூல் என்பது சாலும் . 

இச் சீவக சிந்தாமணியைத் தமிழ் கற்றார் பலரும் 
" சீவக ” என்ற அடையின்றியே “ சிந்தாமணி 27 யென்றும் 
வழங்குவர் . இச் செய்தி யொன்றே இந்நூல் தமிழகத்தே 
எத்துணையளவு பயின்றுளது என்பதை வற்புறுத்துவதாம் . 
இந்நூலை நன்கு கற்றுச் சிறப்பவனே நல்ல புலவன் என்பது 
தமிழ் கற்றாரிடையே நிலவும் ஒரு கொள்கையுமாகும் . கற் 
றார் கூடும் கழகங்களிலும் இச் சிந்தாமணியைப் பற்றிச் 
சிறிதேனும் பேச்சு நிகழாதிராது . கலைத்துறை பற்றிய 
கூட்டத்தே யன்றி , சமயக் கூட்டங்களிலும் சில சொற் 
பொருள் காணும் நிகழ்ச்சிக்கு இச் சிந்தாமணி ஒரு சிறந்த 
ஆதார நூலாகவே மேற்கொள்ளப்படும் . இச் சிந்தாமணி 
யும் மணிமேகலையும் சூளாமணியும் சமண புத்த சமய நூற் 
கருத்துக்களை விளக்கும் நூல்களாயினும் , காவிய நலம் 
சிறந்து , படிப்போர்க்குத் தமிழ்க் காவியவின்பமே பெருக 
நல்கும் நலமுடையவாய் , 

அவர்தம் உளத்தே சமயுக் 
காய்ப்பு நிகழ்ா திருக்கும் நெறியைப் பயந்துவிட்டன . 

சமயக் காய்ப்பே உருக்கொண்டாற் போன்ற சைவ 
ரும் வைணவரும் இத் தமிழகத்தே இல்லாமல் இல்லை . அவ 
ரனைவரும் தத்தம் சமய நூற்களை யுணர்தற்கு வேண்டும் 

சமண 


தமிழறிவு பெறும்பொருட்டு இச் சமண நூல்களையும் தவி 
ராது கற்கின்றனர் . இக் காவியங்களிடத்தே இப் பெருமக் 
கட்கு எழுந்த நன்மதிப்பு ஒரு சில விடங்களில் தம் சமயக் 
கருத்தையும் நெகிழ்த்து விடவும் செய்துவிட்டது . ஒரு 
சைவரையோ வைணவரையோ கண்டு , நுமது சமய நூற் 
படி , எழுத்துக்கு என்ன இலக்கணங் கூறுவீர் என்று கேட் 
போமாயின் , அவர் அது தெரியாது சமண முனிவரான நன் 
னூல் செய்த பவணந்திமுனிவர் தம் சமண சமயக் கருத்தே 
பற்றி யுரைத்த எழுத்திலக்கணத்தையே எடுத்தோதுவதை 
இன்றும் காண்கின்றோம் . இதனால் , பிற்காலச் 
முனிவர்கள் செய்த இலக்கண இலக்கியங்கள் ஏனைச் சைவ 
வைணவ மக்கட் கூட்டத்தே பெரிதும் நிலவி நிற்றற்கு 
வேண்டும் வாயில் செய்து வைத்த பெருமை இச் சிந்தா 
மணிக்கே உரியதென்பது இனிது விளங்கும் . 

சமண முனிவர் நம் தமிழ் இலக்கியத் துறையில் செய் 
துள்ள நூல்கள் மிகப் பலவாயினும் , சிறப்புடைய சிலவே 
இலக்கிய வளம் மேம்பட்டுத் திகழ்ந்தனவாகும் . அவற்றுள் 
சிந்தாமணி , வளையாபதி , குண்டலகேசி , சூளாமணி , நீல 
கேசி , யசோதர காவியம் , நாககுமார காவியம் என்ற 
இவை தமிழர் நன்கு அறிந்தனவாகும் . இவற்றுள்ளும் 
குண்டலகேசி , வளையாபதி , யசோதர காவியம் , நாககுமார 
காவியம் என்ற இவை ஏனையவற்றைப் போல அத்துணைச் 
சீரிய இலக்கியநல முடைய வல்ல ; அதனாற்றான் , அவை 
இறந்தொழிந்தன . ஏனையபோலக் கற்பார் உள்ளத்தே 
கவர்ச்சி தோற்றி , அறிவாராய்ச்சிக்கு இன்பம் பயக்கும் 
நலஞ்சிறந்திருக்குமாயின் , அவை இக்காலத்தே எவ்வாற்றா 
லேனும் வெளிவாராமல் இருத்தற்கு இடமில்லை . இவ்வாறு 
கூறியதன் பயன் , பெருங்காவியம் சிறுகாவிய மெனப்படும் 
காவியங்கள் பத்தனுள் (சமண சமயத்துக்கு ) புறச்சமய 
நூல்களாகிய சிலப்பதிகாரமும் மணிமேகலையும் உதயணன் 
பெருங்கதையும் ஒழிய ஏனைய ஏழுமே தமிழ் இலக்கியச் 

சீவக சிந்தாமணி ஆராய்ச்சி 


சிறப்பு வாய்ந்தவை யென்றும் , அவ்வேழனுள்ளும் சிந்தா 
மணியும் , சூளாமணியும் , நீலகேசியுமே இன்றுகாறும் நிலை 
பெறுதலால் , ஏனைய அத்துணைச் சிறப்பில என்றும் , இம் 
மூன்றனுள்ளும் சிந்தாமணியே எல்லோராலும் முதற்கண் 
வைத்துப் போற்றப்படும் பொற்புடையதென்றும் வற்புறுத் 
தியவாறு , சிலப்பதிகாரத்தையும் உதயணன் பெருங்கதை 
யையும் சமண சமயத்துக்கு உரியவை யென்பாரும் உளர் . 

இனி , மேற்கூறிய காவியங்களுள் ஒன்றாக வைத்துப் 
பேசிய யசோதர காவியம் , சிந்தாமணி முதலியவற்றைப் 
போலப் பெருமையும் தமிழ் நலமும் உடையதன்றாயினும் 
கதைப்போக்கில் நல்ல இலக்கியவின்ப முடையதாகும் . 
ஆதலாற்றான் , இந்நூல் , ஏனை வளையாபதி குண்டலகேசி 
களும் நாககுமார காவியமும் இறந்துபட்ட பின்னரும் 
நின்று நிலவி , இவ்விருபதாம் நூற்றாண்டிலே அச்சும் ஏறி , 
சில ஆண்டுகள் தமிழரிடையே தவழ்ந்து , பின் ஒடுங்குவதா 
யிற்று . ஒடுங்குவதாயிற் றென்றோமேயன்றி இறந்துபட்ட 
தென்கின்றோ மல்லேம் . ஊக்கமும் வாய்ப்பு முடையோர் 
முயன்றால் , இதனை இன்றே தமிழ் நாட்டில் நிலைபெறச் 
செய்து விடலாம் . 

இனி , தமிழ் இலக்கியத் துறையுள் படிந்து , தமிழின் 
பம் திளைத்தாடிய புலவர் பெருமக்கள் பலரும் , சிந்தாமணி 
யைப் பொன்னேபோல் போற்றிப் பாவியதன் பயனாக ,, 
புலவர் பலர் , தாம் பாடிய பாக்களுள் இச் சிந்தாமணியை 
முடி.மணியாகக் கொண்டு ஒழுகியுள்ளனர் . தணிகையுலா 
வைப் பாடிய கந்தப்பையர் என்பார் , 

<< சிந்தா மணியாம் சிலப்பதிகா ரம்படைத்தான் 
கந்தா மணிமே கலைபுனைந்தான் - நந்தா 
வளையா பதிதருவான் வாசவனுக் கீந்தான் 

திளையாத குண்டலகே சிக்கும் " 
எனச் சிலேடை நயந்தோன்ற ஐம்பெருங் காவியங்களையும் 
முறையே கூறுபவர் , சிந்தாமணியை முதற்கண் நிறுத்தி 

மொழிந்துள்ளனர் . தன் பிறப்பால் தண்டமிழ் நாட்டிற்கு 
அழியாப் புகழை யீட்டிவைத்த கம்பன் , தான் இராமா 
அணம் பாடிய வகையைக் கூறுமிடத்து , " சிந்தாமணியில் 
ஓரகப்பையும் திருக்குறளிலே ஓரகப்பையும் முகந்து 
கொண்டேன் ” என்று சொன்னதாக ஒரு செய்தி தமிழ் 
நாட்டில் வழங்கி வருகிறது ; தொல்காப்பியம் , கலித் 
- தொகை , பத்துப்பாட்டு , குறுந்தொகை முதலிய பண்டைத் 
தமிழ்ப்பெரு நூல்கட்கு உரைவகுத்த நச்சினார்க்கினியா 
ரால் நல்லுரை வகுக்கப்பெறும் சிறப்பு இச் சிந்தாமணி 
யெய்தியிருக்கிறது . கற்றறிந்தாரேத்தும் கலித்தொகை 
யினையும் பத்துப்பாட்டினையும் பிறவற்றையும் ஆராய்ந்து 
தமிழின்பம் நுகர்ந்து , அந்நுகர்ச்சி ஆராமையால் குறுந் 
தொகைக்கும் உரை காண முயன்ற அந் நச்சினார்க்கினியா 
ரது உள்ளத்தைப் பிணித்து நிறுத்தக்கூடிய காவியநலம் 
இச் சிந்தாமணி பெற்றிருப்பதனாலன்றோ, அவர் இந் நூற் 
கும் இனியதோர் உரை வகுத்துள்ளனர் . மேலும் , சேக் 
கிழார் பெருமான் காலத்தே சோழநாட்டை யாண்ட 
அநபாய சோழன் , பிற நூல்களை ஒதுக்கி , ஒப்புயர்வற்ற 
தமிழ் நூல் இச்சிந்தாமணியே யென்று கொண்டு ,இதனையே 
அல்லும் பகலும் படித்து இன்புற்றான் என்று வழங்கும் 
செய்தி , இச் சிந்தாமணி எவ்வெவ் வகையில் தமிழரிடையே 
பேணப்பெற்று வந்ததென்பதை நாமறிய உணர்த்துகின் 
றது . இச் செய்தி வாயிலாகவே , வேறொரு செய்தியும் நாம் 
உணர நிற்கின்றது : சோழ வேந்தனது சைவவுள்ளத்தை 
இறுகப் பிணித்து இன்புறுத்தி வந்த இச் சிந்தாமணியின் 
இலக்கியச் சுவையே , தெய்வப் புலவரான சேக்கிழார் 
பெருமான் , திருத்தொண்டர் புராணமென்னும் தீஞ்சுவைச் 
செந்தமிழ்த் தொடர்நிலைச் சிவநெறிச் செய்யுள் நூலைச் 
செய்தற்கு ஏதுவாயிற்று . இவ்வாறு , இச் சிந்தாமணியின் 
சிறப்பை யுரைக்கும் செய்திகள் பல உண்டு ; அவற்றை 
யெல்லாம் விரிக்கிற் பெருகும் . 


1. நூலாசிரியர் 


சீவக சிந்தாமணியை இயற்றிய ஆசிரியர் திருத்தக்க 
தேவர் என்னும் சமண முனிவராவர் . இவர் பிறந்த ஊர் , 
குலம் , பெற்றோர் முதலியன நன்கு தெரிந்தில . சைனர் 
மட்டில் கேள்வி வழியாகப் பெற்ற ஒரு வரலாற்றுக் 
குறிப்பையுரைக்கின்றனர் . அஃதாவது : " திருத்தக்க தேவர் 
சோழர் குலத்திற் பிறந்தவர் . இளமையிலேயே தென் 
மொழி வடமொழி யென்ற இருமொழியிலும் நிரம்பிய 
புலமை பெற்றவர் . அப்போதே துறவு பூண்டு சமண சம 
யத்துக்குரிய நூல் பலவும் கற்றுச் சீரிய சமண முனிவ 
ராய்த் திகழ்ந்தனர் . இவர் காலத்தே , மதுரையிலிருந்த 
சங்கப் புலவருடன் இவர் நட்புற்றுப் பழைய தமிழ் நூல் 
களை இனிது ஆராய்ந்தனர் . ஒருகால் , அச் சங்கப் புலவர் , 
சமீண சமயத்துப் புலவர் பலர்க்கும் துறவினை வியந்து 
பாடத் தெரியுமே யன்றி , இன்பச்சுவை கனியப் பாடுவது 
இயலாது போலும் என்றனர் . அதுகேட்ட இவர் இச் . 
சீவக சிந்தாமணியை யெழுதி அவர்கள் கொண்டிருந்த 
கருத்தை மாற்றச் செய்தனர் என்பது . 


2. நூல் பாடிய வரலாறு 


இனி, தேவர் சிந்தாமணியைப் பாடிய வரலாறு சமண 
சமயத்தவரிடையே ஒருவாற்றால் வழங்கி வருகிறது . அதற் 
குப் போதிய அகச்சான்று கிடைத்திலது . எனினும் , சமணர் 
வழக்காறு , நெடுங்காலமாக இருந்து வருவது குறித்து 
அதனை மேற்கொள்வது தகுதியாகின்றது . அதனையும் 
கீழே தருகின்றாம் . 

சமண முனிவர்கட்கு அகப்பொருட்டுறைகளை இன்பம் 
கனியப் பாடும் வன்மை இல்லை போலும் எனச் சிலர் 
இகழ்ந்து பேசக் கேட்ட திருத்தக்க தேவர் , பொறாதார் 
போன்று , ஆருகத சமயத்தார் காதற் சுவையையும் ஏனைச் 

சுவைகளைப் போல இனிது பாடுவர் ; ஆயினும் , அக் காதற் 
சுவையை அவர் அறவே வெறுப்பவராதலின் , அவர் பேச் 
சிலும் எழுத்திலும் அச் சுவை பொருளாக வரும் சொற்க 
ளும் கவிகளும் நீர் சாண்கின்றிலீர் என்று மொழிந்தார் . 
அதனைக் கேட்ட அப் புலவர்கள் , அஃது உண்மையாயின் , 
தேவரே ஒரு நூலியற்றிக் காட்டலாமே என்றனர் . 

பின்பு , தேவர் தம் ஆசிரியரை யடைந்து தமக்கும் 
சங்கப்புலவர்க்கும் நடந்த சொல்லாடலை உரைத்து , தமக் 
கும் நூலியற்ற வேண்டுமென்றிருந்த வேட்கையைப் புலப் 
படுத்தி நின்றனர் . ஆசிரியர் , தேவரது புலமையை நன்கு 
அறிந்தவராதலின் , ஆங்கே அவ்விடத்தே , அவர் கண் 
காணக் குறுநரி ஒன்று ஓடக்காட்டி , அவரை இந் நரி 
பொருளாக ஒரு சிறு நூல் இயற்றப் பணித்தனர் . தேவர் 
உடனே மிக விரைவில் நரிவிருத்தம் என்று பெயரியதொரு 
சிறு நூலைப் பாடித் தம் ஆசிரியர்க்குக் காட்டினர் . கண்ட 
ஆசிரியர் அந்நூலின் தமிழ் நலத்தைச் சுவைத்து , " உமக்கு 
நூலியற்றும் தகுதி நன்கு அமைந்துளது ; ஆகவே , நீவிர் 
சீவகன் வரலாற்றைக் காவியமாக இயற்றுவீராக ” என்று 
அருளி , கடவுள் வணக்கமாக , 
செம்பொன் வரைமேல் பசும்பொன்னெழுத் திட்டதேபோல் 
அம்பொற் பிதிர்வின் மறுவாயிரத் தெட்டணிந்து 
வெம்புஞ் சுடரிற் சுடருந்திரு மூர்த்தி விண்ணோர் 
அம்பொன் முடிமே லடித்தாமரை சென்னி வைப்பாம் . 

( சீவக . 2 ) 
என்ற செய்யுளையும் பாடித் தந்தார் . இப் பாட்டைச் சிர 
மேற்கொண்ட தேவர் தாமும் கடவுள் வாழ்த்தாக , 

மூவா முதலா ஒலகம் மொருமூன்று மேத்தத் 
தாவாத வின்பந் தலையாயது தன்னி னெய்தி 
ஓவாது நின்றகுணத் தொண்ணிதிச் செல்வ னென்ப 
தேவாதி தேவனவன் சேவடி சேர்து மன்றே . 

(சீவக . 1 ) 

சீவக சிந்தாமணி ஆராய்ச்சி 


என்ற பாட்டைப்பாடி ஆசிரியர்க்குக் காட்டினர் . இதனைப் 
படித்துப் பார்த்த ஆசிரியர் தாம் பாடிய பாட்டினும் , 
தேவர் பாடியது சிறந்து நிற்பது கண்டு , தேவர் பாட்டை 
முதற்கண் வைத்துப் பின் தமது பாட்டை வைக்குமாறு 
வற்புறுத்தினர் . ஆசிரியர் பாட்டை முன்வையாது தாம் 
பாடியதனையே தேவர் முன்வைத்ததற்கு அமைதி கூறுவா 
ராய் , நச்சினார்க்கினியார், “ குருக்கள் கூறுதலானும் , அரு 
கனை வணங்குதலானும் , அதனை முன்வைக்க வெனின் , 
அவர் இது நன்று இதனை முன்னே வைக்க என்றலின் முன் 
வைத்தார் ” என்று கூறுவதால் , இவ் வரலாறு சிறிது வலி 
யுறுகின்றது . 

தேவர் , பின்பு , இச் சிந்தாமணியைப் பாடி முடித்த 
பின் தம் ஆசிரியர்க்குப் படித்துக் காட்ட , அவர் பெரிதும் 
மகிழ்ந்து , 


முந்நீர் வலம்புரி சோர்ந்தசைந்து வாய்முரன்று முழங்கி யீன்ற 
மெய்க்கீர்த் திருமுத் திருபத்தேழ் கோத்துமிழ்ந்து திருவில் வீசுஞ் 
செந்நீர்த் திரள்வடம்போற் சிந்தாமணி யோ தியுணர்ந் தார்கேட்டார் 
இந்நீர் பாயுயர்வ ரேந்துபூந் தாமரையாள் காப்பா ளாமே " 

(சீவக . 3152 ) 
என்ற ஓம்படைச் செய்யுளைப் பாடித் தந்தனர் . இச் செய் 
யுட்கு உரைவகுத்த நச்சினார்க்கினியார் , “ சோழ குலமாகிய 
கடலிலே பிறந்த வலம்புரி , பிறர் குற்றம் கூறுகின்றா 
ரென்று தளர்ந்து , அஞ்சி , முரன்று , முழங்கி , ஈன்ற இரு 
பத்தேழாகிய முத்தையும் மாணிக்கத்தையும் வடம்போலே 
கோக்கப்பட்டுத் திருவில் உமிழ்ந்து வீசும் சிந்தாமணி 
யென்னும் இச்செய்யுளை ஓதி யுணர்ந்தாரும் அவர் கூற்க் 
கேட்டாரும் இந்திரராய்ப் பின்பு வீடுபெறுவர் ; அவரை 
இப் பவத்துத் திருமகள் காப்பாள் என்க . இது தேவர் 
குருக்கள் கூறினா ரென்று உணர்க ; தேவர் இங்ஙனம் தம் 

மைப் புனைந்துரைத்தல் ஆகாமையின் .......... ” என்று கூறு 
வதனால் , இந்நிகழ்ச்சி நமக்குப் புலனாகின்றது . 

நூன் முடிந்தபின் , தேவர் சிந்தாமணியை அரங்கேற் 
றற்கு ஆசிரியர்பால் விடைபெற்றுக்கொண்டு , மதுரைத் 
தமிழ்ச் சங்கத்தில் பாண்டியன் திருமுன் அரங்கேற்ற 
லானார் . அக்காலத்தே , சிந்தாமணியின் " திட்ப நுட்பம் , 
அழகு , அமைப்பு , நடை முதலிய பலவுங் கண்டு புலவர்கள் 
அனைவரும் மிக வியந்து பாராட்டினர் . இதனிடையில் 
புலவர் சிலர் , அந் நூலிலுள்ள அகப்பொருளும் அதன் 
இனிமையும் விரிவும் கண்டு , இவ்வளவும் பா . வேண்டு 
மாயின் , இவ்வாசிரியர் இளமையில் அந்நுகர்ச்சி நன்கு 
பெற்றவராதல் வேண்டும் என்று இழுக்குரைப்ப , அது 
பொறாத தேவர் , அங்ஙனம் ஆகாது என்று கூறிக் கையிலே 
எரிமழு வேந்தித் தமது அகப்புறத் தூய்மையை அனைவரும் 
அறிய விளக்கினர் . இதுகண்டு திடுக்கிட்ட அப் புலவோர் 
அவர்பால் தம் பிழை பொறுக்க வேண்டினர் . தேவர் , நீவிர் 
செய்தது பிழையன்று ; அது என் துறவறத்தின் தூய்மையை 
வெளிக்காட்டிற்றாதலால் என்று மறுமொழி கூறினர் . 
இவையெல்லாம் கண்ட அவையோரும் பாண்டிய மன்ன 
னும் திருத்தக்க தேவரின் அருந்திறலை வியந்து வியந்து 
புகழ்வாராயினர் . * 11 

இவ்வாறு சீவக சிந்தாமணியைப் பாடிச் சிறப்புற்றத 
னால் தேவர் சமண முனிவரிடையே “ சிந்தாமணி யாசிரியர் 
என்று வழங்கப்பட்டனர் என்று சீவக சிந்தாமணி மூலத் 
தின் சைவ சித்தாந்த சமாசப் பதிப்பு முன்னுரை ( பக் . 28 ) 
“ க்ருத்வ சிந்தாமணிம் காவ்யம் ” என்ற சுலோகம் ஒன் 
றைக் காட்டி வற்புறுத்துகின்றது . 


சீவக சிந்தாமணி - சமாசப்பதிப்பு , முன்னுரை , பக் . 27 


3. நூலாசிரியர் காலம் 


தமிழ் நாட்டில் வாழ்ந்த சமண சமயத்தவர் , இத் 
தமிழ்ச் சிந்தாமணியே யன்றி , சத்திர சூடாமணி , கத்திய 
சிந்தாமணி , சீவந்தர நாடகம் , சீவந்தர சம்பு என்பன வட 
மொழியிலும் , மகா புரர்ணம் , ஸ்ரீ புராணம் என்பன 
மணிப்பிரவாள் நடையிலும் உள்ளன என்கின்றனர் . 
இவற்றுள் , தேவர் இயற்றிய சீவக சிந்தாமணிக்குக் காலத் 
தால் முற்பட்டன இவை , பிற்பட்டன இவை என்பது நன்கு 
காணப்படவில்லை . சைனருட்சிலர் , தேவர் சீவக சிந்தாமணி 
பாடுதற்கு முதனூலாய் இருந்தது கத்தியசிந்தாமணி என்று 
உரைக்கின்றனர் . தேவரும் தாம் இக்காவியம் பாடுதற்குத் 
துணை செய்த நூல்கள் இவையென்று எடுத்தோதவே 
இல்லை ; சிந்தாமணியின் சரிதம் சிதர்ந்தேன் 7 " இதனைத் 
தெருண்டார் ஏற்றுக்கொண்டார் ( 3144 ) என்றே கூறி 
யொழிகின்றார் . இந் நூற்கு உரைகண்ட நச்சினார்க்கினி 
யாரும் இவ்வகையில் ஒன்றும் கூறிற்றிலர் . இத்துறையில் 
கருத்தைச் செலுத்திக் கால வரையறை காண முயன்ற 
ஆராய்ச்சியாளருள் , டாக்டர் எஸ் . கிருஷ்ணசாமி அய்யங் 
கார் அவர்கள் , “ திருத்தக்க தேவருடைய காலம் கி.பி. 900 
அல்லது அதற்குப் பிந்தியதாக இருக்கலாம் ” என்று கூறு 
கின்றார் . இக்காலக் குறிப்பும் பிறவும் கொண்டு ஆராய 
லுற்ற சென்னைச் சைவசித்தாந்த மகா சமாசக் காரியதரிசி 
யாரான . சைவத்திரு . ம . பாலசுப்பிரமணிய முதலியார் , 
பி.ஏ. , பி.எல் . , அவர்கள் விரிவாக ஆராய்ந்துள்ளார்கள் . 
அவ்வாராய்ச்சி சிந்தாமணியின் காலமும் முதனூலும் அறி 
தற்கு மிக்க துணை செய்கின்றது . 
இவ்வாராய்ச்சியில் 

முதற்கண் , திருத்தொண்டர் 
புராண வரலாறு , யாப்பருங்கலவுரை , தொல்காப்பியச் 
செய்யுளியற்கு இளம்பூரணர் கண்ட வுரை , உதயணன் 

* Ancient India pp . 375 . 

பெருங்கதை வரலாறு முதலியவற்றின் துணையால் , தேவர் 
சிந்தாமணியைக் கி . பி . 800-1000 என்ற காலவெல்லைக் 
குள் செய்திருக்கவேண்டும் என முன்னெல்லை வகுத்துப் 
பின் வருமாறு கூறுகின்றார் : 

ஜைனாசாரியர்கள் பற்பல சங்கத்தாராகப் பிரிக்கப் 
பட்டிருந்தார்கள் . ஒவ்வொரு சங்கத்திலும் பல கணங்கள் 
இருந்தன . 

இக்கணங்கள் ஒவ்வொன்றிலும் பல கச்சை 
கள் அடங்கியிருந்தன . தென்தேசத்துச் சங்கங்களில் மிகப் 
பிரபலமாயிருந்தது திரமிள சங்கம் . இத் திரமிள சங்கத் 
தில் பிரசித்தியடைந்தது நந்திகணம் ; நந்திகணத்தில் மிகச் 
சிறந்த்து அருங்கலான்வயம் . இந்த அன்வயத்தோர் முதன் 
முதல் தீபங்குடியில் உள்ளோராயிருந்தனர் . இவர்கள் 
தமிழரேயாயினும் , தமிழ் , கன்னடம் , சமஸ்கிருதம் என்ற 
மொழிகளில் புலமையுடையராய் விளங்கினார்கள் . 

“ இங்குக் குறித்த திரமிள சங்கத்தைச் சார்ந்தவர் 
குணபத்திர முனிவர் . இவர் , தம் ஆசிரியராகிய ஜினசேன 
ரால் தொடங்கப்பட்டுச் செம்பாதி முடிவுபெற்ற மஹா 
புராணத்தின் பிற்பாகமாகிய உத்தரபுராணத்தை இயற் 
றியவர் . இவ்வுத்தரபுராணம் இயற்றி முற்றியது 
கி . பி . 897 . 

“ குணபத்திர முனிக்குப் பின் குமரசேன ரென்றொரு 
வரும் , அவர்க்குப் பின் சிந்தாமணியாசார்யரும் , அவர்க்குப் 
பின் ஸ்ரீவர்த்த தேவரும் இருந்தார்கள் . ” 

இவருள் , சிந்தாமணியாசார்யர் என்பவர் திருத்தக்க 
தேவர் என்றும் , ஸ்ரீவர்த்த தேவர் என்பவர் சூளாமணியை 
இயற்றிய தோலாமொழித் தேவர் என்றும் எய்தவைத்து , 
திருத்தக்க தேவர் , சிந்தாமணி யெழுதிய காலம் கி.பி .897 - க் 
குப் பின்னதாகல் வேண்டும் என்று ஒரு குறி நிறுவி , 
மேலும் ஆராய்வார் , சிந்தாமணியின் உரைச்சிறப்புப் பாயி 

சீவக . சிந்தாமணி . சமா . பதிப்பு பக் . 19 . 

ரத்தில் வரும் , " வண்பெருவஞ்சிப் , பொய்யாமொழி புகழ் 
மையறு காட்சித் திருத்தகு முனிவன் என்ற விடத்தில் 
உள்ள “ பொய்யாமொழி ” என்னும் தொடர் சத்தியவாக் 
கியன் என்னும் வடமொழித் தொடரின் மொழிபெயர்ப் 
பெனக் கொண்டு , “ கங்கராஜ்யத்தைக் கி . பி . 908 முதல் 
950 வரையில் ஆண்டவன் சத்தியவாக்கிய கொங்குணிவர்ம 
பூதுக பெருமானடி யென்பவன் . கங்கர்களிற் பலர் ஜைன 
மதாபிமானிகள் . எனவே , உரைப்பாயிரத்திற் குறித்த 
பொய்யாமொழி இவனேயாக இருத்தல் கூடும் . இவன் கால 
மும் மேலே ஆராய்ந்துகண்ட காலத்தோடு பொருந்தி யிருப் 
பது கவனிக்கத் தக்கது . 

“ அன்றியும் , இக்காப்பியத்திற்கு முதனூல் வா தீபஸிம் 
மன் என்னும் ஜைனகவி வடமொழியிற் செய்த க்ஷத்ர 
சூடாமணியும் , கத்ய சிந்தாமணியும் என்று கூறுவர் . இது 
உண்மை யென்பது சிந்தாமணியில் சிற்சில செய்யுட்கள் 
முற்கூறிய நூல்களின் மொழிபெயர்ப்பாக அமைந்துள் 
ளமையால் தெளியலாம்............ இதனால் , வா தீபஸிம்மன் 
காலத்திற்குப்பின் சிந்தாமணி தோன்றியிருத்தல்வேண்டும் . 
வாதீபஸிம்மன் காலம் 8 அல்லது 9 - ஆம் நூற்றாண்டாகலா 
மென்பது கத்ய சிந்தாமணியின் முன்னுரையால் விளங்கும் . 
ஆகவே , 10 - ஆம் நூற்றாண்டின் தொடக்கத்தில் சிந்தாமணி 
இயற்றப்பட்டிருத்தல் வேண்டும் * " என்று கூறுகின்றார் . 


4. நூற் பொருள் 
சச்சந்தன் என்பவன் ஏமாங்கத நாட்டிற்கு அரசன் . 
இவன் விதையதேசத்தரசன் மகளான விசயை என்பவளை 
மணந்து , கழிகாமத்தனாய் , அவள் பால் பெறும் இன்பமே 
பெரிதாகக் கருதி யொழுகுவானாயினன் . அவன் அரசியலைத் 
தன் தலைமை யமைச்சன் கட்டியங்காரன் என்பவனிடத்து 
வைத்துத் தான் விசயையுடன் அந்தப்புரத்தே ஒடுங்கிப் 

Ibid . pp . 21 , 22 . 

பெண்ணின்பக் களியாட்டில் மூழ்கிவிட்டான் . கட்டியங் 
காரன் அரசுரிமையைத் தனக்கே உரிமை செய்துகொள்ளக் 
கருதி அவனொடு போர் தொடுத்தான் . சச்சந்தன் மயிற் 
பொறியொன்றில் கருநிறைந்திருந்த விசயையை வெளியே 
போக்கிவிட்டு , தான் போர்க்கோலம் பூண்டு கட்டியங்கார 
னுடன் போர் செய்து மாண்டு போனான் . 

மயிற் பொறியிற் சென்ற விசயை கட்டியங்கார 
னுடைய வெற்றி முழக்கம் கேட்டுச் சோர்ந்துவிடவே , மயிற் 
பொறி சுடுகாட்டில் இறங்கிற்று . அப்போது இரவுப் 

து . அவள் ஆண் மகவு ஒன்றைக் கருவுயிர்த்தாள் . 
அச்சமயத்தில் கந்துக்கடன் என்னும் ஒருவன் அங்கே 
இறந்த தன் மகனை அடக்கம் செய்ய வந்தவன் , இக் குழந் 
தையை எடுத்துச் சென்று சீவகன் என்று பெயரிட்டு 
வளர்த்து வரலானான் . அவ்வாறு வளர்ந்த சீவகன் அச் 
சணந்தி யென்ற பெரியோன்பால் எல்லாக் கலைகளையும் 
கற்றான் ; ஒப்பாரும் மிக்காரும் இல்லாத உயர்நிலைத் தலை 
மகனாக சீவகன் விளக்கமுற்றான் . விசயை தெய்வமொன் 
றின் துணையால் தண்டகவனத்துத் தவப்பள்ளியில் தன் 
மகன் வாழ்க என நோன்பு நோற்கலுற்றாள் . 

சீவகன் கலை நிரம்பிய காளையாயபோது , ஆசிரியனால் 
தன்பிறப்பு வரலாறு உணர்ந்து கொண்டும் , அவன் பணித்த 
வண்ணம் ஏற்ற காலம் வருமளவும் தான் அரசகுமரன் என் 
பது பிறர் அறியாவண்ணம் ஒழுகிவரலானான் . தந்தையாய 
வளர்த்த கந்துக்கடன்பாலும் , அவன் மனைவி சுநந்தை 
பாலும் மாறா அன்புபூண் டொழுகினான் . இச் சீவகனுக் 
குரிய அரசுரிமையைத் தனக்கே யாக்கிக்கொண்ட கட்டியங் 
காரன் என்பவனே நாட்டை ஆண்டு வந்தான் . அந்த நகரத் 
தேயே சீவகனும் வளர்ந்து வந்தான் . 

சீவகன் சிறப்புற்று வரும் நாளில் இராசமாபுரத்து 
ஆயர் நிரைகளைக் கவர்ந்து சென்ற வேடர் கூட்டத்தை 

அரசனுடைய தானைவீரர் 

வெல்லமாட்டாது முதுகிட் 
டோடினர் ; சீவகன் தன் தோழருடன் சென்று “ ஆளற்ற 
மின்றி ” வேடருடன் பொருது அவரைத் துரத்திவிட்டு, 
ஆனிரையை மீட்டு ஆயர்கட்குத் தந்து , அவர்தம் தலைவ 
னான நந்தகோன் என்பவன் மகள் கோவிந்தை யென்பவ 
ளைத் தன் தோழருள் ஒருவனான பதுமுகனுக்குத் திருமணம் 
செய்வித்தான் . 


அவ்விராசமாபுரத்தே வாழ்ந்த சீதத்தன் என்னும் 
வணிகன் , தன்பால் கலுழவேகன் என்னும் விஞ்சையர் 
வேந்தன் அடைக்கலப்படுத்திய அவன் மகள் காந்தருவ 
தத்தையை இசைப்போர் செய்து வெற்றிபெறுவோனுக்குத் 
- திருமணம் செய்து தருவதாகத் தெரிவிப்ப , அப்போரில் அர 
சர் பலரும் தோற்றது கண்டு , சீவகன் சென்று , அவளை 
இசைத்துறையில் தோல்வியுறச் செய்து மணம் செய்து 
கொண்டான் . 


இராசமாபுரத்து மாந்தர் , வேனிற்காலத் தொருநாள் , 
பொழில் விளையாட்டும் புனலாட்டும் விழைந்து ஒரு பூம் 
பொழிற்குச் சென்றிருந்தபோது , குணமாலை , சுரமஞ்சரி 
யென்ற செல்வமங்கையர் இருவர் , தாம் செய்த சுண்ணப் 
பொடி காரணமாகத் தம்முள் நட்பு மாறுபட்டுப் பிரிந் 
தேகினர் . அவருள் , சுண்ணத்தால் மேம்பட்ட குண்மாலை , 
நீராடிவிட்டு வரும்போது , அசனிவேக மென்னும் அரசுவா 
மதம் மிக்கு அவளைக் கொல்ல ஓடிவந்தது . அதுகண்ட சீவ 
கன் அவ்யானையை யடர்த்து அவளை உயிருய்வித்தான் . 
பின்பு அவன் அவள் மீதும் அவள் அவன்மீதும் கருத்தைப் 
போக்கிக் காதலுற்று மணம் செய்துகொண்டனர் . இஃதிவ் 
வாறாக , அரசுவா அடர்க்கப்பட்டது அறிந்த அர்சன் , சீவக 
னைப் பற்றிக் கொணருமாறு வீரரைப் பணிப்ப , அவர் 
போந்து சீவகனைக் கொண்டேகுங்கால் , பெரும் புயலும் 
மழையும் வந்து மோதிப் பேதுறுப்ப , அதனிடையே வந்த 

சுதஞ்சனன் என்னும் நன்றி மறவாத் தேவன் , சீவகனைத் 
தான் வாழும் மலைமுடிக்குக் கொண்டுபோயினன் . 


காண 


சீவகன் அத்தேவன்பால் சிலநாள் தங்கியிருந்து , பின்பு 
வேறு நாடுகளைக் 

வேட்கைகொண்டு , அவன்பால் 
விடைபெற்று , மலையும் காடும் இடையிட்ட நாடு பல கடந்து 
பல்லவ தேயத்துச் சந்திராப மென்னும் தலைநகரை யடைந் 
தான் . அங்கே அந் நகரவேந்தன் மகன் உலோகபாலன் என் 
பானுடன் நட்புற்றான் . அக்காலை , அரசன் மகள் பதுமை 
யென்பவளைப் பாம்பு தீண்ட அவள் அறிவு சோர்ந்தா 
ளாக , பலர் பலவாறு முயன்றும் அவள் தெளியாளாகவே , 
சீவகன் சென்று , அந் நஞ்சினைப் போக்கி அவட்கு நலம் 
செய்து அவளையும் மணந்துகொண்டான் . சின்னாள் கழிந்த 
தும் , ஒருவருக்கும் சொல்லாமல் , சீவகன் வேற்றுருக் 
கொண்டு அந் நாட்டைவிட்டுப் போய்விட்டான் . 


போனவன் , தக்கநாட்டை யடைந்து அந்த நாட்டுக் 
கேமமாபுரத்தில் வாழ்ந்த சுபத்திரன் என்னும் வணிகன் 
நாடோறும் செய்துவந்த விருந்துக்குச்சென்றான் . அவ் வணி 
கனுக்குக் கேமசரிஎன்றொரு மகள் இருந்தாள் . அவள் பிறந்த 
நாளைக்குறித்த காலக்கணக்கர் , “ இவட்குக் கணவனாவான் 
எவனோ அவனன்றிப் பிற ஆடவர் எவரும் இவள் கண் 
ணிற்கு ஆடவராகத் தோன்றமாட்டார் என்று உரைத் 
திருந்தனர் . சீவகனைக் கண்டதும் அவள் நாணித் தலை 
கவிழ்ந்துநிற்ப , இவனும் அவள் பால் வேட்கைகொண்டான் . 
இருவர்க்கும் திருமணம் இனிது நடந்தது . அவளோடு சீவ 
கன் சிலநாட்கள் இருந்துவிட்டு , அவளிடத்தும்பிறரிடத்தும் 
கூறாமல் , பிரிந்தேகி , எதிர்ப்பட்ட ஒருவனுக்குத் தன் அணி 
கலனை ஈந்து அறம் சில பகர்ந்து மேலே செல்வானாயினான் . 


பின்பு , சீவகன் மத்திமதேயத்து ஏமமாபுரத்தை 
யடைந்து , அந் நகரத்து வேந்தன் மக்கட்குப் படைக்கலம் 

பயில்விக்கும் ஆசிரியனாய் அமர்ந்து , வில் வாள் முதலிய 
படைப் பயிற்சி 

நல்கி வந்ததோடு , அவ்வப்பொழுது 
அறநெறியும் அறிவுறுத்தி வந்தான் . அவ்வரசன் மகள் 
கனகமாலை யென்பவட்கும் சீவகனுக்கும் காதற் கலப் 
புண்டாகிறது . இதனை யறியாத அரசன் , தன் மக்கட்கு 
அவன் நல்கியிருந்த பயிற்சிச் சிறப்பைக் கண்டு வியந்து தன் 
மகள் கனகமாலையைத் திருமணம் செய்து தந்தான் . அவள் 
பாலும் சீவகன் சில நாட்களே தங்கினான் . இதற்கிடையே , 
இவன் உயிரோடிருக்கும் திறத்தை இராசமாபுரத்தே 
யிருந்த காந்தருவதத்தை தன் விஞ்சையா லுணர்ந்து ; சீவ 
கன் தம்பியான நந்தட்டன் என்பவனை விஞ்சையால் ஏபடமா 
புரத்தை யடையுமாறு செய்தாள் . . நந்தட்டன் சீவகனைக் 
• கண்டு அவனுடன் தானும் இருந்து வரலானான் . பதுமுகன் 
முதலிய ( சீவகனுடைய ) தோழர்கள் , சீவகனைத் தேடி . 
வருங்கால் , தண்டகவனத்துத் தவப்பள்ளியில் விசயையைக் 
கண்டு அளவளாவிக் கொண்டு , இவ் வேமமாபுரத்தை 
யடைந்து , நிரைகவர்வார்போல் போர் தொடங்கிச் சீவகனை 
யடைந்து தாம் விசயையைக் கண்ட . செய்தியை உரைத் 
தனர் . சீவகன் , அவர் அனைவரையும் அரசனுக்கும் அவன் 
மக்கட்கும் கனகமாலைக்கும் அறிவித்து அவர்பால் விடை 
பெற்று வந்து , விசயை அடியில் வீழ்ந்து வணங்கினன் . 

மகனைக் கண்டு மனம் மிக மகிழ்ந்த விசயை ; சீவகனை , 
உடனே விரைந்து சென்று மாமனான கோவிந்தராசனைக் 
கண்டு , அவன் துணைமை பெற்றுக் கட்டியங்காரனை வெல்ல 
வேண்டுமெனப் பணித்தாள் . அப் பணியை மேற்கொண்ட 
சீவகன் இராசமாபுரத்தை யடைந்து , தோழரை ஓரிடத்தே 
இருக்க வைத்துத் தான் வேற்றுருக் கொண்டு நகர்க்குள் 
நுழைந்து , அங்கே சாகர தத்தன் என்னும் வணிகன் ஒருவ 

. 
னுடைய கடையை அண்மினான் . அப்போது அவ் வணிகன் 
மகள் விமலை யென்பவள் பந்தாடிக்கொண் டிருந்தாள் . 
அவள் சீவகனைக் கண்டு அவன்பால் தன் கருத்தை யிழந்து 

ஆடவர் 


காதற்காம வேட்கை மிகுந்தாள் . சீவகனும் அவள்பால் 
காதல் கொண்டான் . இதற்குள் , சாகரதத்தன் கடையில் 
விலையாகாமல் இருந்த சரக்கு விலையாகிவிட்டது . " மகட் 
குக் கணவன் வருங்கால் விலையாகாப் பண்டம் விலையாகி 
விடும் என்று விமலையின் பிறப்புக்குறிப் பெழுதினோர் 
குறித்திருந்தனர் . அதனால் , அவன் சீவகனுக்கு விமலையை 
மணம் செய்து விடுகின்றான் . சீவகன் அவளுடன் இரண்டு 
திங்கள் இருந்தான் . 

பின்பு சீவகன் தன் தோழரை யடைந்தார் . அவர்கள் 
குணமாலையுடன் பிணங்கி நீங்கிய சுரமஞ்சரி , " 
முகத்தையும் பாரேன் ; அவர் பெயரையும் செவியிடைக் 
கேளேன் ”” என்று நோன்பு பூண்டிருப்பதைத் தெரிவித்து , 
அவளை மணந்து வருமாறு அவனைத் தூண்டினர் . சீவகன் 
முதியவொரு வேதியன் உருக்கொண்டு சுரமஞ்சரி யிருந்த 
கன்னிமாடம் அடைந்து கவர்பொருள் பட இனிய சொல் 
லாடி , பாட்டிசைத்து , அச் சுரமஞ்சரியைக் காமன் கோட் 
டத்துக்குச் செல்வித்துத் தானும் உடன் சென்றான் . அங்கே 
அவள் காமதேவனை வழிபட , தோழர் சூழ்ச்சியால் அவட் 
குத் தன் வடிவினை முடியக் காட்டி அவளை மணந்துகொண் 
டான் . 

மஞ்சரிபால் சின்னாள் இருந்த சீவகன் குதிரைவாணி 
கன் போல வடிவுகொண்டு விதைய நாட்டை யடைந்து , 
ஆங்கே தன் மாமன் கோவிந்தராசனைக் கண்டு கட்டியங் 
காரனை வெல்வதற்கு வேண்டியவற்றைச் சூழலுற்றான் . 
கோவிந்தராசனும் கட்டியங்காரன் தனக்கு வஞ்சனையாக 
விடுத்திருந்த ஓலையைக் காட்டினான் . பின்னர் , திரிபன்றி 
யொன்றை நிறுவி , “ இதனை அம்பெய்து வீழ்த்துபவர்க்கு 
என் மகள் இலக்கணை யுரியள் என்று கோவிந்தராசன் 
அரசர்கட்கும் கட்டியங்காரனுக்கும் ஓலை விடுத்தனன் . 
அவ்வாறே கட்டியங்காரன் தன் மக்கள் நூற்றுவரோடு 
வர , ஏனையரசரும் வந்து சேர்ந்தனர் . வந்தோர் அனைவரும் 

அத் திரிபன்றியை எய்தமாட்டாராய் மெலிந்தாராக , சீவ் 
கன் அதனை வீழ்த்தி வெற்றிபெற்றான் . அவன் இன்னான் 
என்பதைக் கோவிந்தராசன் முடிவில் வேந்தர் பலர்க்கும் 
தெரிவித்தான் . வானிடத்தே ஓரியக்கன் தோன்றி , “ சீவ 
கன் என்னும் அரிமா , கட்டியங்காரன் என்னும் யானையின் 
உயிரைச் செகுக்கும் என்று கூறினான் . உடனே கட்டி 
யங்காரன் சினங்கொண்டு போருக்கு எழுந்தான் . அவன் 
படை யெழுந்தது ; மக்கள் எழுந்தனர் ; போர் மிகக் கடுமை 
யாக நடந்தது ; போர் முடிவில் கட்டியங்காரன் பட்டழிந் 
தான் ; அவன் தானை பட்டது ; மக்களும் பட்டனர் ; விசயை 
கேட்டு மகிழ்ச்சி எய்தினாள் . 

பின்பு சீவகன் ஏமாங்கத நாட்டுக்கு அரசனாய் மணி 
முடி புனைந்துகொண்டு , தம்பியர்க்கும் தோழர்க்கும் செய் 
தற்குரிய சிறப்புக்களைச் செய்தான் . கோவிந்தராசன் மகள் 
இலக்கணையாரையும் அரசற்குரிய முறைப்படியே திரு 
மணம் செய்து கொண்டான் . 

சீவகன் நாடாட்சிபுரிந்து வருகையில் , விசயமாதேவி 
துறவு பூண்டாள் . சீவகன் மனைவியரான காந்தருவதத்தை 
முதல் இலக்கணை ஈறாகவுள்ள மனைவியர் பலரும் முறையே 
நன்மக்களைப் பயந்தனர் . அவர்களும் செவ்வியராக வளர்ந்து 
சிறப்பெய்தினர் . சீவகனுக்கு முதுமை யெய்தலுற்றது . 
ஒருநாள் சோலை புக்கு இனிதிருந்த சீவகன் ஆங்கு நிகழ்ந்த 
நிகழ்ச்சி யொன்றைக் கண்டு துறவு மேற்கொள்ளத் 
தொடங்கினான் . தன் மூத்தமகன் சச்சந்தனை அரசனாக்கி 
ஏனைத் தம்பியரை அவற்கு அரசியற் சுற்றத்தவராய் 
உரிமை செய்தான் . பின்பு முனிவர்களைக் கண்டு நல்லறம் 
கேட்டு நற்றுறவு பூண்டு , நோன்பு பல ஆற்றி , கடையிலா 
இன்பநிலையாகிய சிவகதி பெற்றான் . அவன் மனைவியரும் 
அவன் பிரிவாற்றாராய் வருந்திப் பின்பு துறவு பூண்டனர் . 


5. கிளைக் கதைகள் 


மேலே கூறிப் போந்த வரலாற்றிற்கு உறுப்பாகச் சிறு 
சிறு நிகழ்ச்சிகள் , இணைக்கப்பெறுகின்றன . ஆற்றொழுக் 
காகச் செல்லும் சீவகன் வரலாற்றில் இவை இடை 
யிடையே விரவி நின்று படிப்போர் உள்ளத்தில் சலிப்புத் 
தோன்றாவண்ணம் பயன்படுகின்றன வாதலின் , இவற்றை 
யும் ஈண்டுச் சுருங்கிய அளவில் காண்டல் நலமும் முறையு 
மாம் என்பதுபற்றிக் கீழே குறிக்கின்றாம் . 

க . அச்சணந்தி யாசிரியர் .-- அச்சணந்தி சீவகனுக்கு 
இளமையில் பல்வகைக் கலைகளையும் நன்கு கற்பித்த ஆசிரிய 
னாகும் . இவன் வெள்ளிவெற்டைச் சார்ந்த வாரணவாசி 
யென்னும் பேரூரிலிருந்து அரசுபுரிந்த உலோகபாலன் என் 
னும் வேந்தனாவான் . அவ்வேந்தன் தன் மகனுக்கு அரசு 
தந்து , தான் துறவு பூண்டு தவம் செய்கையில் பாவமொன்று 
வந்து அவனைப் பற்றுகிறது . அதன் பயனாக அவன் யானைத் 
தீயென்னும் நோயுற்றுச் சோறு வேண்டி நாடெங்கும் 
திரிந் தலைகின்றான் . அலைபவன் இராசமாபுரம் அடைந்து 
கந்துக்கடன் மனையில் இடப்பெறும் சோறுண்டு , சீவகனை 
யும் கண்டு , அவன் சொற் கேட்டு யானைத்தீ யென்னும் 
நோய் நீங்கி , அவற்கு ஆசிரியனாய்க் கலை வழங்குகின்றான் . 
சீவகன் கலைத்துறை முற்றியபின் , இவ்வச்சணந்தியே 
அவன் தந்தை சச்சந்தன் விசயையின் பெண்மை நலமே 
பேணிக் கட்டியங்காரன்பால் அரசாட்சியை விடுத்து அந் 
தப்புரத்தே ஒடுங்கி யிருந்ததும் , கட்டியங்காரன் அவனைக் 
கொன்றதும் , விசயை மயிற்பொறியிற் சென்று சுடுகாட் 
டில் சீவகனைப் பயந்ததும் , அவனைப் பின் கந்துக்கடன் 
கொணர்ந்து வளர்த்ததும் பிறவும் எடுத்துரைக்கின்றான் . 
சீவகன் அதுகேட்டுக் கட்டியங்காரன்பால் சினம் மிகுந்து 
போர்க்கெழ நினைத்தலும் , அச்சணந்தி அவனைத் தடுத்து , 
ஒர் யாண்டுகாறும் கட்டியங்காரன்பால் வெகுட்சி யில்லா 
திருக்கவேண்டுமென்று கேட்டுக்கொள்கின்றான் . சீவகன் 


புலவர் அவளை அரங்கேற்றுகின்றனர் . சீவகனும் அவ் 

அவ்வாறே உடன்படுகின்றான் . பின்பு , அச்சணந்தி துறவு 
மேற்கொண்டு அவன்பாலும் கந்துக்கடன் முதலாயினார் 
பாலும் விடைபெற்று நீங்குகின்றான் . 

அனங்கமாலை : -அனங்கமாலை இராசமாபுரத்தே 
யிருந்த நாடகமகளாவாள் . இவள் ஆடல் பாடல் அழகு 
என்ற மூன்றினும் மேம்பட்டு விளங்குவது கண்ட நாடகப் 


வரங்கிற்கு அழைக்கப்படுகின்றான் . சீவகன் நண்பரும் 
அவனுடனே செல்கின்றனர் . அவட்கு நெற்றிப்பட்டம் , 
முடிக்கோதை , முத்தாரம் முதலியவற்றை அரசகுமரரோ , 
அவரோடு ஒருங்கு எண்ணப்படும் பரதகுமரரோ ( வணி 
கர் ) அணிதல் வேண்டும் என்னும் மரபுபற்றி , சீவகனை 
அவட்கு அணிதிருத்துமாறு அங்கிருந்த நடையறி புலவர் 
நவில்கின்றனர் . அவனும் அவ்வாறே செய்கின்றான் . அவ 
ளும் ஆடத் தொடங்கி , 
செங்கதிர்ச் சிலம்பு செம்பொன் கிண்கிணி சிலம்பக் கோதை 
பொங்கப்பொன் னோலை வட்டம் பொழிந்து மின்உகுப்பப் போர்த்த 
குங்குமஞ் சாந்து வேய்ந்து குண்டலந் திருவில் வீச 
அங்க திராரம் மின்ன அரிவைகூத் தாடுகின்றாள் . " (சீவ . 681 ) 
அவன் தனக்கு அணி திருத்தும்போதே அவள் சீவகன்பால் 
பெருங் காதல் கூர்கின்றாள் . தனக்குள்ளே , “ வளமலர் 
அணியப்பெற்றேன் ; வால்வளை திருத்தப்பெற்றேன் ; களன் 
எனக் கரையும் அல்குல் கையினால் தீண்டப்பெற்றேன் ; 
... மகளிர் எய்தும் இன்பமும் இன்று பெற்றேன் ” ( 688 ) 

பொழிந்து அவனையே நினைத்து உருகுகின்றாள் . 
அவள் பார்வையும் அவன்பேரிலேயே சென்று பதிகின்றது . 
அரசனான கட்டியங்காரனுக்கு அவள் பால் பொல்லாக்காம 
வேட்கை பொங்குகின்றது ; அதனால் சீவகன்பால் அவனுக் 
குப் பொறாமை மிகுகின்றது . எனினும் , அக்கட்டியங்காரன் 
அவளை வலியக் கொண்டுசென்று அவள் சீவகசாமியோ 


என 


கிளைக் கதைகள் 

ங . 


என்று வாய்விட்டரற்றியும் விடாது கற்பழித்து அவளைக் 
கைவிட்டு விடுகின்றான் . 

பின்பு சீவகன் , கட்டியங்காரனைக் கொன்று அரசு - 
கட்டிலேறி ஆட்சிபுரியுங் காலத்தில் வாமலேகை யென்னும் 
தோழிபால் , தன் காதன்மையை இவ் வனங்கமாலை ஒலை 
யொன்றெழுதித் தெரிவித்து அமைந்துபோகின்றாள் . 

சுதஞ்சணன் : -சுதஞ்சணன் சந்திரோதயமென் 
னும் மலையிலுள்ள விஞ்சையனாவான் . இவன் நாயாகப் 
பிறந்து கட்குடியன் ஒருவன்பால் வளர்ந்து வருகின்றான் . 
ஒருகால் இராசமாபுரத்து மக்கள் வேனில் விளையாட்டுக் 
கருதிப் பூம்பொழி லொன்றிற்குச் சென்றிருக்கின்றனர் . 
ஒரு புறத்தே அந்தணர்க் கென்று சோறு சமைத்து 
வைக்கப்பெறுகிறது . அதனை இத் தேவனாகிய நாய் சென்று 
தீண்டுகிறது . வேதியர் அதனைக் கண்டு துரத்தித் துரத்தி 
யடிக்கின்றனர் . அது , பின்பு தாள் ஒடிந்து அருகே யிருந்த 
கயத்து நீரில் விழுகிறது . 

நாய் அடிபட்டது கண்ட கட்குடியன் வெகுண்டு வேதி 
யர்களைத் துன்புறுத்த முயல்கின்றான் . அவர்கள் அஞ்சி 
நடுங்குகின்றனர் . சீவகன் அங்கே போந்து நாய் இழந்து 
நிற்கும் அவனது துயரத்தைப் போக்கி , அகற்றுமுகத்தால் 
அந்தணர்க் குற்ற இடுக்கணையும் நீக்குகின்றான் . இறக்கும் . 
நிலையில் இருக்கும் நாயின் துன்பம் சீவகன் கண்கட்கு 
இலக்காகின்றது .. அவன் உடனே அதனை யணுகி , அதன் 
செவியில் , பஞ்சாஸ்திகாயமென்னும் “ ஐம்பத அமுதம் " 
( மந்திரம் ) ஓதுகின்றான் . நாய் , தன் உடம்பு நீங்கித் தேவ 
உடம்பு பெற்றுச் சுதஞ்சணனாகின்றது . 

தேவவுடம்பு பெற்ற சுதஞ்சணன் , சீவகன் முன்னே 
தோன்றி , தான் இன்னான் என்பதை முன்பு கூறிப் பின்பு , 
தன் உலகும் , உலகிற் போகமும் சீவகன் திருவடியில் 
வைப்பதாகச் சொல்கின்றான் . அவனைக் கண்டும் , உரை 
யைக் கேட்டும் வியப்புக்கொண்ட சீவகன் , தனக்குப் பிற 

வாற்றால் ஒரு குறையும் இல்லை யென்றும் , ஒருகால் தனக்கு 
இடுக்கண் நேரின் வந்து துணைசெய்வது அமையு மென்றும் 
கூறுகின்றான் . நின் நிழல்போல நீங்கேன் , இடர்வரின் 
நினைக ” ( 964 ) என்று சொல்லி விடைபெற்று நீங்கு 
கின்றான் . 

நீங்கினவன் , சந்திரோதய நகரத்தே தன் தேவியர் சூழ 
இருந்து சீவகன் குணஞ்செயல்களை அவன் கூறக் கேட் 
டோர் யாழிடைப் பெய்து பாடக்கேட்டு மகிழ்ந்திருக்கின் 
றான் . அப்போது , கட்டியங்காரன் விடுத்த வீரரால் குண 
மாலையுடன் இருந்த சீவகன் கைப்பற்றப்பட்டுச் செல்பவன் 
சுதஞ்சணனை நினைக்கின்றான் . உடனே மழையும் மின்ன 
லும் தோற்றி , அவற்றினிடையே தான் போந்து , சீவகனைச் 
சுதஞ்சணன் தன் நகரத்துக் கொண்டுசென்று சின்னாள் 
உடனிருத்தி ஓம்புகின்றான் . 

சீவகன் பலவேறு நாடுகளைக் காணும் வேட்கை 
கொண்டு அவன்பால் விடை வேண்டியபோது அவன் 
செல்லுதற்குரிய நெறியின் இயல்பு கூறி , மலையடிகாறும் 
வந்து வழிவிட்டு நீங்குகின்றான் . 

இவ்வாறு விடைபெற்றுப் போந்த சீவகன் , ஏமமா 
புரத்தை யடைந்து , அந்நாட்டு அரசன் மகள் 
மாலையை மணந்து இனிதிருக்குங்கால் தன்னை யடைந்த 
நந்தட்டனுக்குத் தன்னைச் சுதஞ்சணன் கொண்டுபோன 
செய்தி கூறுவான் , 

( பெண்ணிடர் விடுப்ப வாழ்விற் 

சாதலே பெரிது நன்றென்று 
எண்ணினேன் நமர்கள் வீயும் 

இயல்பினால் நெருங்கப் பட்டுக் 
கண்ணிநான் இயக்கன் தன்னைச் 

சிந்தித்தேன் கடவுள் வாழ்த்தி 
அண்ணல்வந் தழுங்கத் தோன்றி 
ஆங்கென்னைக் கொண்டு போந்தான் " ( 1759 ) 


கனக 

என்று கூறுகின்றான் . பின்பு சீவகன் பகை வென்று அரசு 
கட்டி லேறிய காலத்தில் , சுதஞ்சணன் ஏனைத் தேவரும் 
தேவியரும் சூழப்போந்து .சீவகற்கு மணிமுடி சூட்டுகின் 
றான் . தான் அரசு நடாத்துங் 

நடாத்துங் காலத்தில் , சீவகன் 
சுதஞ்சணனுக்கு ஒரு கோயில் கட்டி , அதன்கண் , 
அவனுருவத்தைப் பொன்னால் செய்தமைத்து , அவன் வர 
லாற்றை நாடகமாக எழுதிக் கூத்தரைக் கொண்டு ஆடச் 
செய்து இன்புறுகின்றான் . பிறிதொரு காலத்தே , சுதஞ்ச 
ணன் போந்து , சீவகன் வரலாற்றைத் தான் நாடகமாக 
அழைத்து ஆடிக் காட்டிச் சீவகனை மகிழ்வித்துச் செல்கின் 
இறான் . 

சீவகன் துறவு பூண்டபோது , அவன் தலைமயிர் , பூமாலை 
முதலியவற்றைச் சுதஞ்சணனே எடுத்துச் சென்று பாற்கட 
லில் எறிந்துவிட்டு வருகின்றான் . அவன் பின்பு சீவகனை 
யடைந்து அவன் துறவின் சிறப்பை வாயாரப் புகழ்ந்து 
திருவடியை வணங்கித் தொழுதுவிட்டுத் தன் நகரை யடை 
கின்றான் . 

மறுபடியும் சீவகன் துறவு முற்றி அருகத் 
தன்மை யெய்தியது கண்டு , பெருமகிழ்ச்சியால் பலவாறு 
பாடி யாடிக் களிக்கின்றான் . இதனைத் தேவர் , “ மண்ணெ 
லாம் பைம்பொன் மாரி மலர் மழை சொரிந்து வாழ்த்தி 
எண்ணிலாத் தொழில்கள் தோற்றி இந்திரர் மருள ஆடிக் 
கண் முழுது உடம்பில் தோன்றிச் சுதஞ்சணன் களிப்பும் 
றானே ( 3094 ) என்று இயம்புகின்றார் . 

வேடன் வரலாறு : - அச்சணந்திபால் 
பெற்று , பல வேறு நாடுகளைக் காணும் வேட்கையுற்று , 
அவன் காட்டிய நெறியே பற்றிவரும் சீவகன் , ஒரு மலைச் 
சாரலில் இருள் படப் பொதுளிய காடொன்றின் இடையே 
வந்துகொண் டிருக்கின்றான் . அவ்வழிக்கு அருகே தோன் 
றிய மலையுச்சியில் குறவர் பலர் வாழ்கின்றனர் . அவர்கள் 
தோலை ஆடையாக வுடுத்திருக்கின்றனர் . மரவுரியும் உடுக் 
கின்றனர் ; கையில் அம்பும் தோளில் வில்லும் உடையர் . 


விடை 

அவர்கட்குத் தலைவன் ஒருவன் உளன் . அவனே சீவகனை 
எதிர்ப்படுகின்றான் . அவனைப் பற்றிக் கூறப் போந்த 
தேவர் , 

காழக மூட்டப் பட்ட காரிருள் 

துணியு மொப்பான் ; 
ஆழளை யுடும்பு பற்றிப் பறித்துமார் 

பொடுங்கி யுள்ளான் ; 
வாழ்மயிர்க் காடி யொப்பான் ; வாய்க்கிலை 

அறிதல் இல்லான் 
மேழகக் குரலி னான் ஓர் வேட்டுவன் ” 

( 1237) 
என்று உரைக்கின்றார் . இவ்வேடன் தன் பெண்டாட்டி 
யுடன் வந்தே சீவகனைக் காண்கின்றான் . சீவகனும் அவ 
னைப் பார்த்து , “ நீ எம் மலையில் வாழ்கின்றாய் ? என்று 
கேட்க , அவன் தான் வாழுமிடத்தை ஆங்கிருந்தே சுட்டிக் 
காட்டுகின்றான் . சீவகன் , அவனை மேலும் சில வினாவத் 
தொடங்குகின்றான் : 

நீவிர் உண்ணும் உணவு யாது ? 
வேடன் : ( உவப்புடன் ) பன்றியைக் கொன்று , அதன் 

இறைச்சியைப் புழுக்கித் தேனில் தோய்த்து உண் 
போம் ; நெல்லரிசியில் இருந்து இறக்கப்படும் தொண் 

டிக் கள்ளை அருந்துவோம் . 
சீவக : நீவிர் இப்போது இவ் வெயினர் குடியிற் பிறந்து 

இழிவான வாழ்க்கை நடாத்துதற்குக் காரணம் யாது , 

தெரிவாயா ? 
வேடன் : ( வியப்புடன் ) நீயே , சொல் . 
சீவக : முன்னைப் பிறப்பில் இவ்வாறு பல உயிர்களைக் 

கொன்று அவற்றின் ஊனும் பிற தேனும் கள்ளும் 
உண்ட பாவமே , இப்பிறவியில் இவ்வாறு தாழ்வான 
நிலையில் உங்களை உழலைச் செய்கிறது . 


சீவக : 

வேடன் : எம்மவர் பலரும் இந்த ஊனும் தேனும் கள் 

ளும் மிக நல்லன என்பார்களே . இவற்றைக் கைவிட் 
டால் , யாங்கள் எவ்வாறு வாழ முடியும் ? ( இகழ்ச்சி 
யாய் ) ஐயா , இவையெல்லாம் சொல்லி எங்கள் உடம் 
பை வதைக்காதே ; வேறு எவர்க்காகிலும் இவற்றைச் 

சொல் . 
சீவக : ( முறுவலித்து ) நல்லது . ஒன்று கேட்கிறேன் : 
அதைச் சொல் . 
ஊன்சுவைத்து உடம்பு வீக்கி 

தத்தில் உறைதல் நன்றோ ? 
ஊன்தினாது உடம்பு வாட்டித் 

தேவராய் உறைதல் நன்றோ ? ( 1242 ) 
ரண்டையும் ஊன்றிப் பார்த்து எது தக்கது சொல் . 
வடன் : தேவராய் இருப்பதுதான் நல்லது . இது தெரி 

யாதா ? 
சீவக : உனக்குத் தேவனாய் இருக்க விருப்பமா ? 
வேடன் : எனக்கா ? அப்படி ஆவதற்குத்தான் ஆசை . 
சீவக : 

அப்படியானால் , ஊன் முதலியவற்றைத் தின்னாமல் 
இருக்க வேண்டாவா ? 
வேடன் : ( நகைத்து ) ஆமாம் . ஊன் தின்னாதிருந்தால் 

தேவராக முடியும் . 
சீவக : அடே , நீ நன்றாய் அறிந்துகொண்டாய் . நீ உயர் 

கதி அடைவதற்கு இதுதான் வழி . இறைவன் தன் ஆக 
மத்தில் , உயிர்க் கொலைசெய்யலாகாது ; ஊன் தின்ன 
லாகாது 

என்று உரைத்திருக்கின்றார் . நீயும் அவ் 
வாறே செய்க . 
வேடன் : அப்பொழுது எங்களுக்கு உணவு வேண்டுமே . 
-சீவக : காட்டில் , கிழங்கு , கனி முதலியன உண்டல்லவா ? 

அவற்றை உண்க . 

இச் சொற்களைக் கேட்ட வேடன் மனம் தெளிந்து 
ஊனுண்டலைத் தவிர்த்துத் தன் மலையிடத்து மனைக்குச் 
சென்று இனிது வாழ்கின்றான் . 

டு . தேசிகப் பாவை : -- பல்லவதேயத்துச் சந்திராபம் 
என்னும் நகரத்து நாடக மகளிருள் தேசிகப்பாவை யென்ப 
வள் ஒருத்தியாகும் . இவள் நாடகக்கலை பலவும் நிரம்பி 
அரங்கேறிய நாளே சீவகன் அந்நகர்க்கு வந்த நாளாகும் . 
அங்கே அவள் அரங்கேறி ஆடல் புரிகின்றபோது சீவக 
னும் அவ்வரங்கிற்குச் சென்று ஆடல் நலம் காண்கின்றான் . 
அவனை இத்தேசிகப்பாவை தன் இருகண்களாலும் நிரம்பக் 
கண்டு தீராவேட்கை மிகுகின்றாள் . ஆயினும் , அவனை 
நேரிற் கண்டு பேசி , தன் கருத்து முற்றுவித்தற்கு வாயில் 
பெறாது வாடுகின்றாள் . 

சீவகன் பதுமையை மணந்து இனிதிருக்குங்கால் ஒரு 
நாள் பூங்காவிற்குத் தனியே செல்கின்றான் . அவன்பா லுண் 
டான வேட்கையால் மெலிந்து வருந்தும் தேசிகப்பாவை 
தனித்துப் போந்து , அப் பூங்காவில் ஒரு புடையில் காமம் 
கைமிக்குச் சில பாட்டுக்களைப் பாடிக்கொண் டிருக்கின் 
றாள் . சீவகன் அப் பாட்டிசை கேட்டு , அவள் பாற் சென்று 
சேர்கின்றான் , அவள் பெரிதும் நாணி , வேட்கைக் குறிப் 
புத் தோற்றி மெலிந்து நிற்கின்றாள் ; அதனை யுணர்ந்த 
அவன் , 
" சிலம்பெனும் வண்டு பாட மேகலைத் தேன்க ளார்ப்ப 
நலங்கவின் போது பூத்த பூங்கொடி நடுங்கி நாணக் 
கலந்தனன் காம மாலை கலையின தியல்பிற் சூட்டப் 

புலம்புபோய்ச் சாய லென்னும் புதுத்தளிர் ஈன்ற தன்றே ” ( 1364 ) 
என வரும் செய்யுளால் , தேசிகப் பாவையைக் கூடி இன் 
புற்ற திறத்தைத் தேவர் நமக்கு உணர்த்துகின்றார் . 

பின்பு , சீவகன் ஏமாங்கத நாட்டிற்கு இறைவனாய் 
முடிபுனைந்து , இலக்கணையாரை மணந்து இனிதிருக்குங் 

கால் , இவனை யடை. தற்பொருட்டு வந்த தேசிகப்பாவை , 
இராசமாபுரத்து இருக்கும் அனங்கமாலைக்குத் தோழியாய் 
வாமலேகை யென்னும் பெயருடன் சீவகனைக் காண்டற்குக் 
காலம் கருதி யிருக்கின்றாள் . ஒரு நாள் அனங்கமாலை சீவ 
கற்குத் திருமுகமொன்றை யெழுதி அவள் பால் கொடுத்து 
விடுப்ப , சென்ற அவளைச் சீவகன் கண்டு , தான் முன்பு 
கூடியிருந்த தேசிகப்பாவை யென்பதை யுணர்ந்து , அவளை 
அன்புடன் அழைத்து இன்பம் சிறப்பக் கூடுகின்றான் . 
அவளோ , அவனை நோக்கி , “ அடியேன் , அனங்கமாலை 
தோழியன்றோ ; என்னை அருளுமாறு என்னை ? என்று 
அறியாள் போன்று வினவுகின்றாள் ; சீவகன் முறுவலித்து , 
நீ என் அறிவை அளத்தற்பொருட்டு இவ்வாறு மருண்டு 
கூறுகின்றாய் ; நின்னை யர்ன் மறப்பனோ ? ( 2602 ) ” என்று 
சொல்லி ம்கிழ்விக்கின்றான் . அவனது அருள் பெற்ற தேசி 
கப்பாவையும் ஆங்கே இருந்து தன் ஆடல் , பாடல் , அழகு 
என்பவற்றால் அவற்கு மகிழ்வூட்டி வருகின்றாள் . 

சு . வழிப்போக்கன் : - சீவகன் கேமமாபுரத்தி லிருந்து 
கேமசரி முதலிய ஒருவர்க்கும் சொல்லாமல் தனித்துச் செல் 
லும்போது வழிப்போக்கன் ஒருவனைக் காண்கின்றான் . 
அவன்பால் சீவகன் தான் அணிந்திருந்த அணிகலன்களைக் 
கொடுத்துவிடுகின்றான் . அதுகண்டு வியப்புற்ற அவன் , 
" எவ்வூரீர் ? எப்பதிக்குப் போந்தீர் ! தும் 

மனைவியர் தாம் எனைவர் ? மக்கள் 
ஒவ்வாதார் தாம் எனைவர் ? ஒப்பார்மற்று 
எனைவர் ? நீர் உரைமின் 

( 1550 ) 
என்று கேட்கின்றான் ; அவனுக்குச் சீவகன் , வேறு குறிப்புத் 
தோன்ற , 
" இவ்வூரேன் ; இப் பதிக்குப் போந்தேன் ; என் 

மனைவியரும் நால்வர் ; மக்கள் 
ஒவ்வாதார் தாம் இல்லை ; ஒப்பான் 
ஒருவன் என உரைத்தான் ...... 

( 1550 ) 


. 

இதனைக் கேட்கும் அவன் பொருளறியாது மயங்கி 
நோக்குகின்றான் . அவனைத் தெருட்டக் கருதிச் சீவகன் , 
" தானம் , சீலம் , தவம் , இறைவர்வழிபாடு என்ற நான்குமே 
மனைவியர் ; நல்வினையே மகன் " " என்று மொழிந்து, தான 
முதலிய நான்கையும் முறையே விளக்கிக் கூறினான் . அதன் 
பின் , அவனுக்கே மகனென் றுரைத்த நல்வினையின் இயல் 
பை விளக்கிக் கூறலுற்று , 
மட்டார் பூம்பிண்டி வளங்கெழு முக்குடைக்கீழ் மாலே கண்டீர் , 
முட்டாத இன்பப் புதாத்திறக்கும் தாளுடைய மூர்த்தி பாதம் 
எட்டானும் பத்தானும் இல்லா தார்க் கிவ்வுலகி லின்ப மேபோல் 
ஒட்டாவே கண்டீர் வினை , அவனைத் தேறாதார்க் குணர்ந்தீ ரன்றே . ” 

( 1556 ) 
" வேற்றுவ ரில்லா நுமரூர்க்கே செல்லினும் வெகுண்டீர் போல 
ஆற்றுணாக் கொள்ளா தடிபுறத்து வைப்பீரே யல்லீர் போலும் ; 
கூற்றம்கொண் டோடத் தமியே கொடுநெறிக்கண் செல்லும் போழ்தில் 
ஆற்றுணாக் கொள்ளீர் அழகலால் அறிவொன்றும் இலிரே போலும் . 

( 1557 ) 
என்பன முதலிய பலவும் கூறி , அறங் கேளாதாருடைய 
அறிவின் 

புன்மையும் , சாக்காட்டின் கொடுமையும் , 
அறஞ் செய்யும் இயல்பும் , காமம் பிறப்பிற் கேதுவாதலும் 
பிறவும் கூறி அவனை விடுத்துத் தானும் மேற்செல்லுகின் 

எ . பவதத்தன் : -இவன் மத்திம நாட்டுப் பதும்புரம் 
என்னும் ஊரிடத்தே வாழ்ந்த ஒருவணிகன் . இவன் தந்தை 
பெயர் கீர்த்திதத்தன் என்பது . தாய் சிதைத்தை யென் 
பாள் . இவனுக்கு அருங்கவீணை யென்பவள் மனைவி . அவள் 
இவனுக்கு மாமன் மகளுமாவாள் . ஒருநாள் அவள் தன் 
ஆயத்துடன் பந்தாடிக்கொண் டிருக்கையில் , அவளழகில் 
இவன் மிகவும் ஈடுபட்டு அறிவு மழுங்குகிறான் . அதனையும் ண 

ர் 
ந்த அவள் இவனுட னே , ஒரு பொழிலை யடைந்து “ உண் 
ணும் நீர்வேட்டேன் , கொணர்க என்கின்றாள் ; அவளை 
ஓரிடத்தே இருக்கவைத்து இவன்மட்டில் செல்கின்றான் . 


றான் . 

அவ்வழியே வந்த சீவகன் அப் பொழிலிடத்தே தங்கு 
கின்றான் . அவன் அழகைக் கண்ட அவள் காமவேட்கை 
கொள்கின்றாள் . 

சீவகன் அவள் கருத்தை யுணர்ந்து , 
மனத்தே அருவருப்புற்று , பெண் பிறப்பின் இயல்பையே 
மிக வெறுத்தவனாய் , மகளிர் மனம் எளிதில் வேறுபடும் 
திறத்தைத் தனக்குள்ளே எண்ணி யிருக்கின்றான் . அவன் 
கருத்தை யுணரமாட்டாத அவள் , தன் வரலாற்றை யறி 
யும் கருத்தால் வெளிப்பட வினவமாட்டாது அவன் தடு 
மாறுகின்றான் எனப் பிறழவுணர்ந்து , " தோன்றலே , யான் 
என் தோழியருடன் வனத்திலே விளையாடுகையில் , விஞ் 
சைய னொருவன் போந்து என்னைத் தன்பாற் படுத்திக் 
கொண்டு சென்றான் ; ஆங்கே அவன் மனைவி என்னைப் 
போகவிட , யான் இங்கே வந்தடைந்தேன் ; இப்போது 
தாயிலாக் குழவிபோல வருந்தும் யான் - நின்னைக் கண்டு , 
துறக்கம் பெற்றேனாயினேன் ; என்னை நீ அருளாது விட் 
டால் , தீயினுள் அமிர்தம் பெய்தாங்கு என்னுயிர் செகுப் 
பல் ( 1588 ) என்று சொல்லுகின்றாள் . அது கேட்கும் 
அவன் , அவள் கருத்தை மாற்றக் கருதி மக்களுடம்பின் 
புன்மையைப் பலவகையால் விளக்கிக் கூறி அவள் செயலில் 
அவட்கே அருவருப்புண்டாமாறு சில பேசிவிட்டு அவ் 
விடத்தினின்று நீங்குகின்றான் . 

செல்லும் சீவகனெதிரே பவதத்தன் , வழி தவறி அவ 
ளைக் காணாமல் அரற்றிக்கொண்டு வருகின்றான் . சீவகன் 
அவனோடு உரையாடி , அவன் பெருங்கல்வியுடையவன் என் 
றும் , அநங்கவீணையின் காதலன் என்றும் பிறவும் அறிந்து 
கொள்கின்றான் . கல்வியறிவு படைத்த நீ இவ்வாறு 
புலம்புவது முறையன்று ” என அவனைத் தெளிவிக்கும் 
சீவகன் , தீயமகளிர் , நன்மகளிர் என்ற இருதிறத்தார் இயல் 
பும் கூறி அவனைத் தெருட்டி ., மந்திர மொன்று கற்பித்து 
அதன் துணையால் அப் பவதத்தன் மனைவியையும் அவளு 
டைய மெய்க்காதலையும் பெறுவித்து நீங்குகின்றான் . 

அ . நாவிதன் கதை : - சீவகன் இலக்கணையை மணம் 
புணர்ந்த காலையில் , நான்காம்நாள் மயிர்வினைத் திருமணம் 
நடக்கின்றது . மயிரொதுக்குதற்காக நாவிதன் வருகின் 
றான் . இவன் குலமுதல்வன் ஒரு முனிவனாகும் . அவன் காட் 
டில் சடைமுடி புனைந்து தவம் செய்கையில் நேர்ந்த ஒரு 
சாபத்தால் நாவிதனாயினான் என்று தேவர் கூறுகின்றார் . 
இதனால் அவன் குடியிற் பிறந்த நாவிதன் ஆய்ந்த கேள்வி 
யும் , மயிர்வினைக்கு அலங்காரத் தொழில் பலவும் கற்றுத் 
துறைபோகி யிருக்கின்றான் . அரசனால் களி றூர்ந்து 
போதரும் பெருஞ் சிறப்பு எய்தியிருக்கின்றான் . 
" குளநெல் முன்றிற் கனிதேன்சொரி சோலைக் குளிர்மணி 
வளமை மல்கி எரியம் மடமந்தி கைகாய்த்து வான் 
இளமை யாடி யிருக்கும்வனத் தீர்ஞ்சடை மாமுனி 

கிளையை நீங்கிக் கிளர்சா பத்தின் நாவித னாயினான் " ( 2500 ) 
எனவரும் செய்யுளால் சாப வரலாறு உணர்க . இம் முனி 
வன் சாபம்பெற்ற வரலாறு நன்கு தெரிந்திலது . உரைகார 
ரும் ஒருவன் சபித்ததனால் முனிவர் சுற்றத்தின் நீங்கி நாவி 
தனானான் என்றே உரைக்கின்றார் . 

அசோதரன் : - தாதகி யென்னும் நாட்டிற்குப் 
பூமிதிலகம் என்பது தலைநகரம் . அங்கே பவனமாதேவன் 
தன் மனைவி சயமதி என்பாளுடன் கூடியிருந்து ஆட்சி 
புரிந்து வருகின்றான் . அவன் மகனே அசோதரன் . அவன் 
ஒருநாள் மங்கையருடன் கூடி நீர் விளையாட் டயரத் தாம் 
ரைப் பொய்கைக்குச் சென்று விளையாடுகின்றான் . அங்கே 
வாழ்ந்த அன்னப் பறவைகள் அஞ்சி நீங்கி விண்ணிலே 
பறக்கின்றன . பறந்தோடியவற்றுள் , பறக்கும் வன்மை 
யில்லாத அன்னப் பார்ப்பொன்று அரண்மனையிலுள்ள . 
பொய்கைக்கண் இருந்த தாமரைப்பூ வொன்றில் ஒடுங்கி 
ஒளித்திருக்கின்றது . அதனைப் பொய்கைக்குப் போந்த 
அசோதரன் காண்கின்றான் . அவனுடைய உரிமை மகளிரும் 

அதனைக் காண்கின்றனர் . அவர்கள் விரும்பிக் கேட்டதற் 
கிணங்கி அசோதரன் கஞ்சுகியை விடுத்து அதனைக் 
கொணர்வித்து மங்கையர்பால் அளிக்கின்றான் . அவர்களும் 
மிக்க அன்போடு அதற்குப் பாலூட்டி வளர்த்து வருகின்ற 
னர் . 

ஒருநாள் பவனமாதேவன் , மகளிர்பால் அன்னப்பார்ப்பு 
இருத்தல் கண்டு , " தண் தாமரை சூழ் தடத்திற் பிரித் 
தார்கள் யாரே ? என்று வினவி , பிரித்தவன் அசோதரன் 
என வுணர்ந்து அவனை .வருவித்து , அவற்குக் காமம் முத 
லிய ஐந்து குற்றங்களை விளங்க உரைக்கின்றான் . பின்பு , 
அன்னப்பார்ப்பை அதன் கிளையினின்று நீக்கியது குற்ற 
மென்று எடுத்துரைப்பானாய் , 
" பூவைகிளி தோகைபுண ரன்னமொடு பன்மா 
யாவையவை தங்கிளையி னீங்கியழ வாங்கிக் 
காவல் செய்து வைத்தவர்கள் தம்கிளையின் நீங்கிப் 

போவர் ; புகழ் , நம்பி , இது பொற்பிலது கண்டாய் " ( 2884 ) 
என்று உரைக்கின்றான் . அதனைக் கேட்டதும் அசோதரன் 
உளம் நடுங்கி விரைந்தோடி , அன்னத்தைக் கூண்டினின் 
றும் எடுத்துச் சென்று , அது பண்டிருந்த தாமரைப் பொய் 
கையில் விட்டுவிட்டு , காமம் முதலிய தீங்கு தருவன 
வற்றை வெறுத்துத் தந்தையை ய்டைந்து , தவம் செய்யப் 
போதற்கு விடை நல்க வேண்டுகின்றான் . அரசன் முதற் 
கண் விடை . நல்கத் தயங்குகின்றான் . அசோதரன் கூறிய 
கூற்றால் உண்மை யுணர்ந்து பவனதேவன் அசோதரனைத் 
தவம் செய்ய விடுக்கின்றான் . தவம் செய்து சிறப்பு மிக்க 
அவ்வசோதரனே , பின்பு சாசாரனென்னும் இந்திரனாகி 
யிருந்து இப்போது சீவகனாகப் பிறந்துள்ளான் . 

அசோதரன் துறவு பூண்டு தவம் கிடந்து கடவுளான 
பின்பு , பவனமாதேவனும் சயமதியும் துறவு பூண்டு தவ 
முடிவெய்துகின்றனர். 

க 0 . 


சேணிகமன்னன் : --சேணிகன் 

மகத நாட்டை 
இராசகிருகம் என்னும் நகரத்தே யிருந்து ஆட்சிபுரிந்து 
வரும் வேந்தன் . ஒருநாள் இவன் வெண்பட்டுடுத்துப் பூச 
னைக்குரிய பலி சுமந்து அயிராவணமேறிச் சமவசரண 
மடைந்து பிண்டிவேந்தனைப் பரவுகின்றான் . எயிற்புறத்தே 
அறிவு ஒளி திகழவிருந்த சீவகனைக் கண்டு வியப்புற்று 
ஆங்கிருந்த கணதர முனிவரைக் கண்டு சீவகன் வரலாற் 
றைப் பழம்பிறப்பு வரலாற்றோடு அறிந்து பாராட்டுகின் 
றான் . பின்பு அவன் தானும் சீவக முனிவனை நாத்தழும் 
பேற வாழ்த்தி நீங்குவான் , 

திருவினோ டகன்ற மார்பிற் சீவக சாமி யென்பான் 
உருவினோ டொளியும் நோக்கின் ஒப்புமை உலகில் இல்லை ; 
மருவினார் இமைத்து நோக்கின் மனம்பிறி தாகி நிற்பார் , 
அரிதிவன் முகத்து நோக்கல் அழகொளி அன்ன என்றான் " 

( 3067 ) 
என்று தேவர் கூறுதல் காண்க . 


6. நூற்பொருளாராய்ச்சி 
தேவர் மேலே கூறிய சீவகன் வரலாற்றை நமக்குத் 
தமிழில் இக் காவிய வடிவில் உரைத்திருக்கும் திறத்தை 
ஆராய்தற்கு முன் , இந் நூற்பொருளாகிய சீவகன் வரலாறு 
சமண சான்றோர்க் கூட்டத்தில் எவ்வாறு பயின்றுளது 
என்பதைக் . காண்டல் வேண்டும் . 

ஏனை நூல்களில் 
காணப்படும் பொருள் , இக் காவியத்தில் எவ்வாறு காட் 
டப்படுகிறது என்பதைச் சிறிது காண்பதே ஈண்டைக்கு 
வேண்டுவதாகும் . 

இச் சிந்தாமணிக்கு முதனூலாய் இருந்தவை சத்திர 
சூடாமணியும் , கத்திய சிந்தாமணியுமாம் என்பர் என்று 
முன்பே கூறினோம் . அவை வடமொழியில் உள்ளன ; இக் 
கூற்று உண்மையே யென்று சைவத்திரு . ம . பாலசுப்பிர 
மணிய முதலியாரவர்கள் , 

ஜீவா நாம் பாபவை சித்ரீம் 

ஸ்ருத வந்த : ருதௌ புரா | 
பல்யேயு ரதுநே தீவ 

ஸ்ரீகல்பா பூத கிஞ்ச நா || 
என்ற சுலோகம் , உண்டென உரையிற் கேட்பார் உயி 
ருறு பாவமெல்லாம் கண்டினித் தெளிக என்று காட்டுவாள் 
போல வாகி ( 303 ) என்று மொழிபெயர்க்கப்பட்டுள் 
ளது . இதுபோன்று பல விடங்கள் உள்ளன ” * என்பத 
னால் உறுதிப்படுத்துகின்றார்கள் . இச் சத்திர சூடாமணி 
யும் கத்திய சிந்தாமணியும் தமிழில் இல்லை . மணிப்பிர 
வாள நடையிலுள்ள ஸ்ரீபுராணத்தில் “ சீவக சரித்திரம் " 
காணப்படுகிறது . அதனை வைத்துக்கொண்டே , இக்காவி 
யத்துட் கூறப்படும் சீவகன் வரலாற்றினை ஆராய்கின்றாம் . 

ஸ்ரீ புராணத்துட் காணப்படும் சத்தியந்தரன் , காஷ் 
டாங்காரிகன் , கந்தோக்கடன் , நந்தாட்யன் , ஆர்யநந்தி , 
சுதர்சனன் முதலிய பல பெயர்கள் சச்சந்தன் , கட்டியங் 
காரன் , நந்தட்டன் , அச்சணந்தி , சுதஞ்சணன் என்பன 
முதலாக மொழிபெயர்க்கப்பட்டுள்ளன . குணமாலை , சுர 
மஞ்சரி என்ற இருவர் வரலாறும் தலைதடுமாறி யுளது . 
உருத்திரதத்தன் செய்தி முற்றும் மாறுபட்டிருக்கிறது . 
சீவகன் பழம்பிறப்பு வரலாறு ஜாதபடன் என்னும் வித்தி 
யாதரனால் சீவகனுக்கு உரைக்கப்படுகிறது . 

இவ் வேறுபாடுகளுட் சிலவற்றைக் காட்டுதும் . ஸ்ரீ 
புராணத்தோடு இப் பெருங்காவிய நூற்பொருளை வைத்து 
நோக்குமிடத்து , இவ்விரண்டன் 

ஆசிரியர்களும் ஒரு 
நூலைப் பின்பற்றினவர்க ளல்லர் என்பது துணிவாகிறது . 
இந்தத் தமிழ்க் காவியத்துட் காணப்படாத சில செய்திகள் 
ஸ்ரீ புராணத்துட் காணப்படுகின்றன . ஸ்ரீ சந்த்ரை என் 
பாளுக்கும் நந்தாட்யனுக்கும் நிகழ்ந்த திருமண நிகழ்ச்சி 


* சீவக சிந்தாமணி - சமாசப் பதிப்பு . முக , பக் . 22 . 

களும் , சுதர்சன்யக்ஷன் , ஹரிவிக்ரமன் , வனராஜன் என்ப 
வர்களைக் கட்டிக் கொண்டுவந்து ஜீவந்தரகுமரன்முன் 
நிறுத்துவதும் பிறவும் இக் காவியத்துட் காணப்படாதன 
வாகும் . 

கட்டியங்காரன் சச்சந்தனைக் கொல்லக் கருதி , அமைச் 
சரை யழைத்து , தனக்குக் கனவில் ஒரு தெய்வந் தோன்றி 
அரசனை விண்போக்குமாறு வற்புறுத்துவதாக இக் காவி 
யத்துட் கூறுகின்றான் . உருத்திரதத்தன் என்னும் அமைச் 
சன் , அரச பாரத்தை . அமைச்சனிடம் வைத்தலாகாது 
எனச் சச்சந்தனுக்குக் கூற , அவன் கேளானாகவே , அவன் 
அமைச்சனும் இயல்பு துறந்து காட்டிற்குப் போய் விடு 
கின்றான் என்றும் , அந்தப்புரத்தே யொடுங்கி யிருந்த 
சச்சந்தன் மயிற்பொறி செய்வித்து அதன்கண் விசயை 
ஊர்ந்து செல்லப் பயில்வித்து , கட்டியங்காரன் அர 
மனையை வளைத்துக்கொண்டபோது அவளை அம் மயிற் 
பொறியிலேற்றி விடுத்தானென்றும் இக் காவியம் கூறு 
கின்றது . 

மற்று , ஸ்ரீபுராணம் , உருத்திர தத்தன் சச்சந்தனுக்குப் 
புரோகித னென்றும் , ஒரு நாள் அந்தப்புரத்திருக்கும் 
அரசனைத் தான் காணக் கூடாமையால் சினம் மிகுந்து , 
கட்டியங்காரன் மனத்தைக் கலைத்து , அரசனைக் கொல்லு 
மாறு செய்து , தானும் " அஸாத்ய வியாதி பீடிதனாகி 
மரணமடைந்து நரகம் புக்கனன் ” என்றும் கூறுகின்றது . 
மேலும் , உருத்திரதத்தன் அரசனைக் கொலை புரியச் 
சொன்னபோது , கட்டியங்காரன் தன் இரு காதுகளையும் 
பொத்தி , “ முன்பு காஷ்டபாரவாகியாகிய எனக்கு ராஜ்ய 
பாரம் பிரஸாதித்த ஸ்வாமிக்கு ஈதிருச துஷ்கருமத்தைச் 
செய்க என்று சொல்லிப் பிழை செய்தனையே ” என்றா 
னென்று ஸ்ரீ புராணம் கூறுவது குறிக்கற்பாலது . 

விசயை பொருட்டுச் சச்சந்தன் செய்வித்திருந்தது கரு 
டப்பொறி யென்றும் , அதன்கண் “ ஒரு யக்ஷிதேவதை , சரம 

னள் ) ) 


தேகத்ரனொருவன் விஜயாதேவிக்குப் புத்திரனாகு மென 
நினைத்து அவனுக்கு உபகாரம் செய்வே னென்று ராஜகிரு 
கத்தில் ஒரு கருடயந்திரத்திலே ஸன்னிகிதமாய் நின்ற 

என்றும் , பின்பு மயானத்திலே விசயை சீவகனைப் 
பெற்றபோது துணையாயிருந்து , அவள் வருத்தத்தைப் போக் 
கிய தென்றும் ஸ்ரீபுராணம் கூறுகிறது . 

இப் புராணமே சீவகனுக்குக் கல்வி கற்பித்த அச் 
சணந்தி யாசிரியனைப் பற்றிக் கூறுமிடத்து , " அவன் சிம்ம 
புரத்தரசனான ஆரியநந்தி யென் னும் , தன் புத்திரனுக்கு 
தன் அரசை நல்கித் துறவு பூண்டபோது பஸ்மக 
மென்பதொரு மஹாரோகம் தோன்றுதலின் தவவுருக் 
கொண்டு போந்து சீவகனையடைந்தானென்று கூறுகிறது . 
அவன் கந்துக்கடன் மனையை அடைந்த வரலாறு இப் 
புராணத்துள் வேறுவகையிற் கூறப்படுகிறது . 

இராசமாபுரத்து ஆயர்தம் நிரைகளைக் கவர்ந்து 
சென்றவர் வேடர் என்று இக்காவியம் கூறுகிறது ; புராண 
மோ , நிரை கவர்ந்தவன் , காள கூடனென்பான் 
வியாதபதி " யென்றும் , அந் நிரையை மீட்டுத் தந்த நிகழ்ச்சி 
யில் சிறப்புற்று நின்ற நந்தட்டனுக்கு ஆயர்கோன் மகள் 
கோதாவரி யென்பாள் திருமணம் செய்து தரப்பெற்றாள் 
என்றும் கூறுகிறது . ஆயர்கோன் பெயர் கோபேந்திர 
னென்றும் , மகள் பெயர் கோதாவரி யென்றும் புராணம் 
கூறிற்றாக ; இக் காவியம் , அவன் பெயர் நந்தகோன் என் 
றும் , அவன் மனைவி பெயர் கோதாவரி என்றும் , மகள் 
பெயர் கோவிந்தை யென்றும் , அக் கோவிந்தை சீவகன் 
தோழருள் ஒருவனான பதுமுகனுக்கு உரிமையானாளென் 
றும் கூறுகிறது . 

காந்தருவதத்தையார் திருமண நிகழ்ச்சி குறித்துக் 
கூறுமிடத்து , தத்தையின் தந்தை அவளை இராசமாபுரத் 
துக்கு விடுத்தற்குற்ற காரணத்தைச் சிறிதே குறித்து இக் 
காவியம் அமைகிறது ; ஸ்ரீபுராணம் , தத்தையின் தந்தை 

மதிசாகரன் என்பானை உசாவுவதும் , அவன் விடையிறுப்ப 
தும் பிறவுமாகச் சிறிது நீட்டித்துக் கூறுகிறது . அவை முற் 
றும் இக் காவியத்துள் இல்லை . இசைப்போரில் சீவகன் 
மேம்பட்டது கண்டு கட்டியங்காரன் அழுக்காறுற்று ஏனை 
யரசர்களைச் சீவகன் மேல் ஏவினான் என்று இக் காவியம் 
சொல்லுகிறது . ஸ்ரீபுராணம் - கட்டியங்காரன் மகனான 
காளாங்காரகன் முதலான அரசகுமாரர்கள் பொறாது 
போர்க் கெழுந்து பொருது தோற்றனர் என்றும் , இசைப் 
போர்க்குச் சீவகன் ஏறிப் போந்த யானையின் பெயர் ஜயகிரி 
யென்றும் குறிக்கிறது . 

குணமாலை , சுரமஞ்சரி யென்ற இருவர்க்கும் சுண் 
ணம் காரணமாக உண்டான வேறுபாடு ஸ்ரீபுராணத்தும் 
கூறப்படுகிற தெனினும் , சுண்ணத்துள் மேம்பட்டவள் சுர 
மஞ்சரி யென்றும் , அவள் ஏறிச் சென்ற தேரை நோக்கி 
அசனிவேகம் என்னும் யானை மதம் சிறந்து அழித்தற்குக் 
கடுகிவர , சீவகன் கண்டு , அச் சுரமஞ்சரியைக் காத்தா 
னென்றும் கூறுகின்றது ; மற்று , இத் தமிழ்க் காவியம் குண 
மாலையே சுண்ணத்தால் மேம்பட்டாளென்றும் , அவளையே 
சீவகன் அசனிவேகத்தினின்று காத்தானென்றும் கூறு 
கிறது . மேலும் , குணமாலையின் தாய் தந்தையர் விநய 
மாலை , - குபேரமித்திரன் எனவும் , சுரமஞ்சரியின் பெற் 
றோர் சுமதி , குபேரதத்தன் எனவும் இக்காவியம் கூறாநிற்க ; 
ஸ்ரீபுராணம் குணமாலையின் பெற்றோரைக் குமாரதத்தன் , 
விமலை யென்றும் , சுரமஞ்சரியின் பெற்றோர் வைசரவண 
தத்தன் , சூதமஞ்சரி யென்றும் கூறுகின்றது . 

குண மாலையொடு கூடி யிருந்த சீவகனைக் கட்டியங் 
காரன் ஏவலால் வீரர் அவன்பால் கொண்டு சென்ற போது , 
சுதஞ்சணன் மழை மின்னல்கட் கிடையே போந்து சீவக 
னைத் தன் மலைக்குக் கொண்டுபோனான் என்பது தமிழ்ப் 
பெருங்காவியம் ; ஸ்ரீபுராணம் , சீவகன் , “ ஸுதர்சனயக்ஷனை 
நினைந்தனன் ; அவனும் தத்க்ஷணத்திலே வந்து விஜயகிரி 

யென்னும் மதஹஸ்தியி லேற்றிக்கொண்டு போகித் தனதிட 
மடைந்தனன் ” ” என்கின்றது . 

இனி , சீவகன் கேமசரியை மணந்த வரலாறு 
லுற்ற ஸ்ரீபுராணம் , கேமசரியின் தந்தையான சுபத்திரன் , 
வியைந்தரரென்னும் தபோதனரை யடைந்து , க்ஷேமசுந் 
தரி யாவர்க்குப் பார்யையாகும் என்று வினவ , அவரும் 
அருளிச்செய்வார் : கந்யகாயோக்கியனாகிய பர்த்தா 
ஸஹஸ்ர கூட ஜினபவனத்தை யடைதலும் சம்பக விகாஸ 
மும் கோகில கோலா ஹலமும் தடாகபூர்ணமும் தத்கத 
குமுதவிகாஸமும் மதுகர ஸஞ்சாரமும் கோபுரகவாட விக 
டனமுமாகிய அதிசயங்களுளவாகும் ” என்று ஆதேசித்தனர் 
என்றும் ; சீவகன் அங்கே வந்தபோது இவை யாவும் 
ஒழியாதே நிகழ்ந்தன என்றும் ; அதுவே வாயிலாகச் சீவ 
கனுக்கும் கேமசரிக்கும் திருமணம் நிகழ்ந்தது என்றும் 
கூறுகின்றது . திருத்தக்கதேவரோ வேறுவகையாகக் கூறு 
கின்றார் . 

இவ்வாறே , காந்தருவதத்தை சீவகன் சுதஞ்சணல் 
கொண்டு செல்லப்பட்டதைத் தன் விஞ்சையால் அறிந்து 
உறவினர் வருந்தாவாறு தணித்திருந்தாளென்றும் , சீவகன் 
ஏமமாபுரத்தே இருந்தபோது " காந்தருவதத்தை தனது 
வித்தையால் அப்ரகாசமாக வந்து ஜீவந்தரகுமாரன் குசல 
வ்ருத்தியினை யறிந்து தனது வரவினை அறிவித்துச் செல் 
கின்ற ” வழக்கமுடையவளாய் இருந்தாளென்றும் ஸ்ரீபுரா 
ணம் கூறுகின்றது . 

இவ்வாறு , ஸ்ரீபுராணத்துட் காணப்படும் வேறுபாடு 
கள் மிகப் பலவாகும் . அவையனைத்தும் ஈண்டெடுத்துக் 
கூறாது இம்மட்டில் அமைகின்றாம் . மேலும் , இவ் வேறு 
பாடுகள் , திருத்தக்கதேவர் ஸ்ரீபுராணத்தையோ அதன் 
முதனூலையோ பின்பற்றிலர் என்ற உண்மையையே நன்கு 
வற்புறுத்துவதைக் காணலாம் . 


7. நூற் புணர்ப்பு 
சீவக சிந்தாமணி யென்னும் இப்பெருங் காவியத்துட் 
கூறப்பட்டிருக்கும் பொருளை நூற் பொருள் என்ற தலைப் 
பின் கீழ் இனிது கண்டோம் . அவை யனைத்தையும் திரட் 
டிப் பிண்டமாகக் காணின் , சீவகன் அரசன் மகனாயினும் 
சுடுகாட்டிற் பிறந்து கந்துக்கடன் மனையில் வளர்ந்து கலை 
நிரம்பியதும் , வேட்டுவரை வென்று நிரைமீட்டதும் , காந் 
தருவதத்தையை இசைப் போரில் வென்று மணந்துகொண் 
டதும் , குணமாலையைக் களிற்றினின்றும் காத்து மணந்து 
கொண்டதும் , பின்பு பதுமை , கேமசரி , கனகமாலை , விமலை , 
சுரமஞ்சரி என்ற இவர்களை மணந்ததும் , கட்டியங்கார 
னொடு பொருது வென்று அரசுகட்டி லேறியபின் இலக் 
கணையை மணந்ததும் , மக்களைப் பெற்று இனிதிருந்த சீவ 
கன் துறவு பூண்டதும் பிறவுமே என்பது தெரிகின்றது . 
இச் செய்திதான் தேவரால் இனியதொரு பெருங்காவிய 
மாகச் செய்யப்பெற் றுள்ளது . 

இக் காவியம் பதின்மூன்று இலம்பகங்களாக வகுக்கப் 
பெற்று மூவாயிரத்து நூற்று நாற்பத்தைந்து செய்யுட்க 
ளால் இயன்றுள்ளது . சைவசித்தாந்த சமாசப் பதிப்பில் 
மூவாயிரத்து நூற்றியைம்பத்து நான்கு செய்யுட்கள் 
காணப்படுகின்றன . இனி , இக் காவியத்து இறுதிக்கண் 
நிற்கும் “ முந்நீர் வலம்புரி என்று தொடங்கும் ஓம்படைச் 
செய்யுளில் வரும் “ மெய்ந்நீர்த்திரு முத்து இருபத்தேழ் ” 
என்பதற்கு உரைவிளக்கம் கூறலுற்ற நச்சினார்க்கினியார் , 
இருபத்தேழ் என்றார் , ஒன்றைப் பத்தாற் பெருக்கின 
இருநூற்றெழுபதைப் பத்தாற் பெருக்கின இரண்டாயிரத் 
தெழுநூற்றை ; எனவே , தேவர் அருளிச் செய்த செய்யுள் 
இரண்டாயிரத் தெழுநூறென்றே கொள்க ” என்பர் . 
இதன் அடிக்குறிப்பாக , டாக்டர் உ . வே . சாமிநாதையர் 
அவர்கள் , " மற்றை 445 செய்யுட்களும் கந்தியாரால் 

இடையிடையே பாடிச் சேர்க்கப்பட்டன என்று சிலர் கூறு 
கின்றனர் ; அச் செய்யுட்கள் இன்னவை யென்று புலப் 
படவில்லை என்று குறித்துள்ளார் . ஈண்டு , இருபத்தேழ் 
என்பதை உரைகாரர் இரண்டாயிரத் தெழுநூறாக்குதற்கு 
ஏதுவொன்றும் காணப்படாமையாலும் , இடைச் செருகல் 
எனக் கருதப்பட்ட செய்யுட்கள் இவையெனத் தெரியக் 
காணப்படாமையாலும் , ஈண்டை யாராய்ச்சிக்கு இம் மூவா 
யிரத்து நூற்று ஐம்பத்து நான்கு செய்யுட்களையுமே கொள் 
வாம் . 

இனி , இக் காவியத்தை யுணர்த்தப் புக்க தேவர் , கட . 
வுள் வாழ்த்து , அவையடக்கம் என்ற இரண்டும் முதற் 
கண் ஓதி , பதிகத்துள் சீவகன் வரலாற்றினைத் தொகுத்துச் 
சுருங்க வுரைக்கின்றார் . இவ்வாறு தொகுத்துரைத்தல் , 
“ தொகுத்துக் கூறல் ” என ஆசிரியர் தொல்காப்பியனார் 
விரித்துரைத்த உத்திவகை யாகும் . 

பின்னர்ச் சீவகன் பிறந்து வளர்ந்து கலை நிரம்பியது 
வரை ஒரு பகுதியாகக் கொண்டு அதனை நாமகள் இலம் 
பகம் என்ற பெய ரிட்டுள்ளார் . இப்பகுதிக்கண் , சச்சந்தன் 
விசயையை மணந்து அவளுடைய இன்பமே பெரிதும் 
விரும்பி அரசியலைக் கட்டியங்காரன்பால் வைத்துத் தான் 
அந்தப்புரத்தே ஒடுங்கி யிருந்ததும் , பின்பு அவன் சூழ்ச்சி 
யால் இறந்துபட்டதும் , சச்சந்தன் போர்க்குச் செல்லு 
முன் விசயையை மயிற்பொறியில் ஏற்றி விடுப்ப அவள் 
நள்ளிரவில் சுடுகாட்டில் இறங்கிச் சீவகனைப் பெற்று , 
தோழி வடிவிற் போந்த தெய்வம் துணையாகத் தண்டகார 
ணியத் தவப்பள்ளி யடைந்ததும் , சீவகனைக் கந்துக்கடன் 
எடுத்துச் சென்று வளர்த்ததும் , அச்சணந்தி யென்பவன் 
பால் சீவகன் கலைத்துறை பலவும் பயின்று தேர்ந்ததும் 
பிறவும் உரைக்கப்படுகின்றன . 

சீவகன் வேட்டுவர் கவர்ந்து சென்ற நிரையை மீட்டு 
ஆயர்கோனான நந்தகோன் மகள் கோவிந்தையைப்பதுமுகன் 

பொருட்டுத் தான் ஏற்றுப் பின் அப் பதுமுகற்கு மணம் 
செய்துவைத்த பகுதி கோவிந்தையாரிலம்பகம் என்று விரித் 
தோதப்படுகிறது . அதன்பின் சீவகன் , காந்தருவதத்தை 
யாரை மணந்த பகுதி காந்தருவதத்தையா ரிலம்பகமாகவும் 
குணமாலையின் திருமண நிகழ்ச்சி குணமாலையா ரிலம்பக 
மாகவும் , பதுமையை அச்சீவ்கன் மணந்துகொண்ட செய்தி 
பதுமையா ரிலம்பகமாகவும் , கேமசரி திருமணம் கேமசரி 
யார் இலம்பகமாகவும் , 

கனகமாலை திருமணம் கனக 
மாலையா ரிலம்பகமாகவும் , விமலையை மணந்தது விமலையா 
ரிலம்பகமாகவும் , சுரமஞ்சரியின் திருமண வரலாறு 
சுரமஞ்சரியார் இலம்பகமாகவும் , கட்டியங்காரனொடு 
பொருது சீவகன் வெற்றிச்சிறப் பெய்துவது மண்மகள் 
இலம்பகமாகவும் , முடிபுனைந்து அரசுகட்டி லேறுவது 
பூமகள் இலம்பகமாகவும் , இலக்கணையை மணப்பது இலக் 
கணையார் இலம்பகமாகவும் , சீவகன் அரசுபுரிந்து மக்க 
ளொடு பொலிந்து பின்பு துறவு பூண்டு முத்திநிலை யெய்து 
வது முத்தி யிலம்பகமாகவும் பகுத்து ஓதப்படுகின்றன . 

தாம் எடுத்துக்கொண்ட காவியத்தின் ஒவ்வொரு பகு 
திக்கும் இலம்பகம் என்று பெயரிட்டு ஓதுவது திருத்தக்க 
தேவர் ஒருவரிடத்தேதான் காணப்படுகிறது . இலம்பகம் 
என்ற பெயரை இவர்க்கு முன்னும் பின்னும் இதுகாறும் 
எந்தத் தமிழ் நூலாசிரியரும் எடுத்தாண்டதாகத் தெரிந் 
திலது . இலம்பகம் என்பது வடசொல் என்பர் நச்சினார்க் 
கினியர் ; மாலையென்பது இதற்குப் பொருள் . 

இந்நூற் பகுதிகளுள் , நாமகள் இலம்பகம் , மண்மகள் 
இலம்பகம் , பூமகள் இலம்பகம் , முத்தியிலம்பகம் என்ற 
நான்கினும் ஏனை இலம்பகங்களிற் போலச் சீவகன் மகளிர் 
எவரையும் மணந்து கொள்கிலன் ; நாமகளிலம்பகத்தில் 
கலையறிவு பெறுகின்றான் ; மண்மகள் இலம்பகத்தில் ஏமாங் 
கத நாட்டுக்கு உரியனாகின்றான் ; பூமகள் இலம்பகத்தில் 
முடி.புனைந்து கொள்கின்றான் ; முத்தி யிலம்பகத்தில் கேவல 
ஞானத்தைத் தலைக் கூடுகின்றான் . இந் நான்கு மொழிய 


நூற் புணர்ப்பு 


41 


ஏனை - ஒன்பது இலம்பகங்களும் ஒன்பது மகளிரின் திரு 
மணமே குறித்து நிற்றலின் , இந்நான்கினும் பெறப்படுவ 
வற்றைத் திருமண நிகழ்ச்சியாக்கி , கலையறிவை நாமகளா 
கவும் , ஏமாங்கத நாட்டை மண்மகளாகவும் , அரசுரிமை 
யைப் பூமகளாகவும் கொண்டு , அவற்றால் பெயர் குறிப்பா 
ராயினர் . முத்திப்பேற்றுக் கேதுவாகிய கேவல ஞானத் 
தைப் பெண்ணாக வுருவகம் செய்து கூறுகின்றாராதலின் , 
அதற்கேற்ப முத்தி யிலம்பகம் என்று வழங்குகின்றார் . சீவ 
கன் கலையறிவு நிரம்பிய திறத்தை " மயிலஞ் சாயல் , குழை 
முக ஞானமென்னும் குமரியைப் புணர்க்கலுற்றார் ( 368 ) 
என்றும் , அவன் கட்டியங்காரனை வென்று ஏமாங்கத நாட் 
டிற்கு உரியனான செய்தியை , “ குருதிக்கண்ணீர் விட்டழுது 
அவன்கண் ஆர்வம் மண்மகள் நீங்கினாளே ( 2332 ) 
என்றும் , முடி சூட்டிக்கொண்ட செய்தியை , “ களிக்கயல் 
மழைக்கண் , பொருவில் பூமகட் புணர்ந்தனன் ” ( 2377 ) 
என்றும் , முத்தியெய்திய சிறப்பினை , கேவல மடந்தை 
யென்னும் கேழ்கிளர் நெடிய வாட்கண் , பூவலர் முல்லைக் 
கண்ணிப் பொன்னொரு பாகமாகக் காவலன் தானோர் 
கூறாக் கண்ணிமை யாது புல்லி , மூவுல குச்சி யின்பக் கடலி 
னுள் மூழ்கினானே " ( 3126 ) என்றும் தேவர் கூறுதல் 
காண்க. 

இவ்வாறு இக் காவியம் முழுதும் ஒவ்வொரு பகுதியும் 
திருமணமே பொருளாக அமைந்திருத்தலின் , அறிஞர் 
இதனை மண நூல் என்பது மிகவும் பொருத்தமானதென் 
பது வற்புறுத்தப்படுகிறது . 

இனி , நாமகள் இலம்பகத்தில் , " எனக்கு உயிர் என் 
னப்பட்டான் , என்னலால் 

என்னலால் பிறரை யில்லான் 21 ( 205 { 
என்று சச்சந்தனால் நன்கு மதிக்கப்பெற்றிருந்த கட்டியங் 
காரன் பெரும் பாதகனாக மாறித் தன்னை நம்பியிருந்த வேந் 
தனைக் கொன்று விடுகிறான் ; அவன் மனைவி விசயை தன் 
மகனைச் சுடுகாட்டிற் பெற்றுக் கந்துக்கடன் எடுத்தேகக் 

கண்டிருந்து , பின் தண்டாரணியத் தவப்பள்ளி யடைந்து 
விடுகிறாள் : இவ்வாறு தந்தை தாய் மகன் மூவரையும் 
மூலைக்கொருவராகப் பிரிந்தேகச் செய்த தேவர் , சச்சந்தன் 
மகனான சீவகன் , அவ்விலம்பகத்தேயே காளைப்பருவ மெய் 
திக் கலைநிரம்பித் தன் வரலாற்றினை யறிந்து கட்டியங் 
காரன் தனக்குப் பழம் பகையென நினைவு கொள்ளச் செய் 
கின்றார் . கட்டியங்காரன் சச்சந்தனைக் கொன்று முடி சூடிக் 
கொண்டதோடு அமைந்து போகின்றான் . கோவிந்தையா 
ரிலம்பகத்தில் , அச் சீவகன் , அரசனால் 

அரசனால் மீட்கமாட்டா 
தொழிந்த ஆனிரைகளை ஆள் அற்றமின்றி வெட்சியா 
ரான வேட்டுவரை வெருட்டிக் கவர்ந்துகொணருமாறு கூறி , 
அதுவே ஏதுவாக அவன் இராசமாபுரத்து நன்மக்கள் பெரி 
தும் மதிக்கத்தக்க நிலையினை யடையும் செய்தியைத் தேவர் 
விளக்குகின்றார் . காந்தருவதத்தையார் இலம்பகத்தால் , 
கட்டியங்காரனுக்குச் சீவகன்பால் அழுக்காறு பிறப்பித்து 
அவனது போர்வன்மையும் ஒருவாறு அக் கட்டியங்காரற் 
குக் காட்டி , அழுக்காற்றினைப் பகைமையாக்கிவிடுகின்றார் . 
குணமாலையார் இலம்பகம் சீவகன் அசனிவேகத்தை யடக் 
கிய வகையால் கட்டியங்காரன் வெளிப்படையான பகை 
யாகியதைத் தெரிவிக்கிறது . சீவகனும் இராசமாபுரத்தி 
னின்றும் நீங்கிவிடுகின்றான் . 

பதுமையார் , கேமசரியார் என்ற இருவர் இலம்பகத் 
தும் சீவகன் நாடுகாணும் வேட்கையும் , நன்மகளிரை 
மணந்து அவர்பால் சொல்லாது நீங்கும் நெறியில் நீர்மையு 
முடையனாய்க் காணப்படுகின்றான் . கனகமாலையார் இலம் 
பகத்தில்தான் மீட்டும் அவன் வரலாறு 

உருக்கொள் 
கிறது . இங்கே , சீவகன் தன் தம்பி நந்தட்டனையும் , தோழர் 
களையும் கூடுகின்றான் . பிறந்த நாளிற் பிரிந்த தாயையும் 
காண்கின்றான் . கட்டியங்காரனைக் கொன்று ஏமாங்கதநாட் 
டைத் தான் ஆளும் உரிமை பெறவேண்டு மென்ற கருத்து 
விசயையால் சீவகனுக்கு ஊட்டப் பெறுகிறது . விமலையார் 

இலம்பகத்தில் சீவகன் நாடுகாண் வேட்கை நீங்கித் திரும்பு 
வதும் விமலையை மணப்பதும் , சுரமஞ்சரி இலம்பகத்தில் 
வேட்கை விளையாட்டால் 

சுரமஞ்சரியை மணப்பதும் 
நிகழ்த்துகின்றான் . 

இலக்கணையார் இலம்பகத்தில் சீவகன் தன் தாய் 
மாமன் கோவிந்தராசனைக் கண்டு கட்டியங்காரனைச் சூழ்ச் 
சியாற் போர்க் கழைக்கும் திறம் நாடுகின்றான் . கட்டியங் 
காரனது அரசியற் சூழ்ச்சியும் சிறிது காணப்படுகிறது . 
மண்மக ளிலம்பகத்தில் கட்டியங்காரன் வீழ்ச்சியும் , பூமகள் 
இலம்பகத்தில் சீவகன் அரசுகட்டி லேறி இலக்கணையார் 
இலம்பகத்தில் இலக்கணையை மணந்து ஆங்காங்கு விட்டுப் 
பிரிந்த மனைவியரைத் தன்பால் அழைத்துக்கொண்டு இனி 
திருக்கின்றான் . முத்தியிலம்பகத்தில் மகப்பேறு பெற்று இன் 
பம் மிக நுகர்ந்து துறவு பூண்டு முத்தி யெய்துகின்றான் . 

இனி , இக்காவிய நிகழ்ச்சிக்கண் மேலே கூறிப்போந்த 
கிளைக்கதைகள் தொடர்புற்றுக் காவிய இன்பத்துக்கு ஆக் 
கம் செய்யும் திறத்தைக் காண்டல் நலமாகும் . ஒரு மலைக் 
குவட்டில் ஓரிடத்தே தோன்றும் சிற்றருவி , பலவற்றின் 
கூட்டுறவால் தானே பேரியாறாகி நாட்டவர்க்கு இன்பம் 
நல்குகின்றது . ஒரு பெருங்காவியத்தில் பிண்டித்து நிற் 
கும் தலைமக்கள் வரலாறு சிறிதே ; ஆயினும் , இடை 
யிடையே வந்து சேரும் கிளைக்கதைகளே காவிய வரலாற் 
றுக்குச் சிறப்பும் ஆக்கமும் தருவனவாம் . 

அச்சணந்தி யாசிரியன் வரலாறு , சீவகற்குப் பல்வகைக் 
கலையறிவு நிரப்பு முகத்தால் , கட்டியங்காரன் செயலைச் சீவ 
கற்கு உணர்த்தி அவன்பால் பகைமை கொள்விக்கின்றது . 
ஏனெனில் , அச்சணந்திதான் முதன்முதலில் சீவகற்கு 
அவன் பிறப்பு வரலாறு கூறுபவன் . அப்போது சினங் 
கொண்டெழுந்த சீவகனை அவன் ஒரியாண்டு பொறுத்தல் 
வேண்டுமென்று சொன்ன சொல்தான் , இக் காவியத்திற்கு 

அச்சாணியாகும் . அவன் சீவகற்கு ஆசிரியனாய் இருந்த 
பயன் கலையறிவும் பிறப்பு வரலாறும் உணர்த்துதற் கன்று ; 
தன் வரலாறு கேட்டுச் சினந்தெழும் சீவகனது சினம் தணித் 
துக் காலம் வருந்துணையும் பொறுத்திருக்கப் பண்ணுதற்கே 
யாகும் . ஆசிரியன் ஆணையை மறுக்கும் புன்மை சீவகன் 
பால் கிடையாது . 

அனங்கமாலை வரலாற்றால் சீவகன் வளர்ந்த குடியும் , 
கந்துக் கடனுடைய குடிமைநலமும் , கட்டியங்காரனுடைய 
இழிசெயலும் மனப்புன்மையும் விளங்குகின்றது . அரசரோ 
டொத்தவரே அரங்கேறும் நாடக மகளிரைக் கைசெய்யற் 
பாலா ரென்பதுகொண்டு , சீவகன் அவளைக் கைபுனைந்து 
சிறப்பிக்கின்றான் . அவட்கு அவன்மீது காதல் வேட்கை 
மிக்கு நிற்பது தெரிந்தும் கட்டியங்காரன் அவளை வலிதிற் 
கொண்டு சென்று கற்பழிக்கும் காலத்து , அவள் சீவக 
சாமியோ என்று அரற்றினாளாக , அவன் , வெறாது சீவகன் 
மீது அழுக்காறு மிக்குச் சில கூறித் தன் மனப்புழுக்கத் 
தைக் கக்கிவிடுகின்றான் . 


சுதஞ்சணன் வரலாறு சீவகனைக் கட்டியங்காரனுடைய 
கைப்பிடியினின்றும் விடுவித்துப் பல்லவநாடு , தக்கநாடு , 
மத்திமநாடு என்ற நாடுகட்குச் செலுத்துதற்கு வாயிலா 
கின்றது . அந் நாடுகளில் சீவகன் முறையே பதுமை , கேம 
சரி , கனகமாலை முதலியோரை மணம் செய்துகொள்ளுகின் 
றான் . சுதஞ்சணன் நாயாய் இருந்து தேவனான வரலாறு 
சீவகற்கும் சுதஞ்சணற்கும் நட்பினை யுண்டுபண்ணுவ 
துடன் , சீவகனது அருளுடைமையையும் , அந்தணர் கூட் 
டத்தின் அருளின்மையையும் புலப்படுத்துகின்றது . சீவகன் 
வேட்டுவர் தலைவனைக் காண்பதும் யானைத் திரளைக் காட் 
டுத் தீயினின்று காப்பதும் பவதத்தன் வரலாறும் வழிப் 
போக்கற்குச் சீவகன் அறம் உரைப்பதும் சீவகன் வரலாற் 
றிற்கும் நேரிய நயம் பயக்கும் சிறப்புடைய வல்லவாயினும் , 

வேட்கையை , 


சீவகன் குண நலம் சிறப்பிக்கும் செய்திகளாக அமைகின் 
றன . 

சீவகன் பதுமையாரை மணந்த நிகழ்ச்சிக்கு , ஆசிரியர் 
சீவகனைக் கூத்தர் அரங்கத்தே கொண்டு நிறுத்தி , தேசிகப் 
பாவையின் சிந்தையை நெகிழ்வித்து , அதுவே வாயிலாக , 
சீவகனுக்கும் உலோகபாலற்கும் தொடர்புண்டு பண்ணு 
கின்றார் . அனங்கமாலை யரங்கேறிய காலத்தே அவளை யணி 
செய்த சீவகனை , தேசிகப்பாவை யரங்கேறும்போதும் 
கொணர்ந்து காதலுறுவிக்கும் திறம் குறிக்கற்பாற்று . 
அனங்கமாலைக்குச் சீவகன்பால் உண்டாய காதற்பெருக் 
கைக் கட்டியங்காரன் வலி திற்பற்றி யழித்தானென்பவர் , 
தேசிகப்பாவை சீவகனிடத்தே கொண்ட 
அவன் பதுமையை மணந்திருந்த ஞான்று , காவிற் கூடிக் 
களிகொண்டு , சீவகன் மணிமுடி சூடி யரசுபுரியும் நாளில் 
அனங்கமாலையின் தோழியாய்ப் போந்து கண்டு 

கூடித் 
தணித்துக்கொள்ளச் செய்கின்றார் . 

சீவகனுடைய பழம் பிறப்பு வரலாறு , பிறந்தது முதல் 
அவன் விடலைப்பருவம் எய்துங்காறும் பெற்றோரைப் பிரிந் 
திருந்த பாவத்துக்கு ஏதுவாய்ப் பயன்படுகிறது . சீதத் 
தன் உடை கலப்பட்டுக் கலுழவேகனைக் காண்பது , காந்தரு 
வதத்தை இராசமாபுரம் போதருதற்கும் , குணமாலையும் 
சுரமஞ்சரியும் சுண்ணங் காரணமாக மாறுபட்டு நீங்குவது 
சுரமஞ்சரி நோன்பு மேற்கோடற்கும் , சோலையில் சீவகன் 
மந்திகளைக் காணும் காட்சி அவன் துறவு பூண்பதற்கும் 
உதவுகின்றன . 

இவ்வாறு இக் காவியம் பலவேறு சிறு கிளைக் கதைக 
ளால் பெருகி யிருக்கின்றதெனினும் , இவற்றால் எடுத்த 
வரலாற்றைச் சிக்குப்படுத்தி , படிப்படியாக அச் சிக்கலை 
யறுத்து முடிவெய்துவிக்கும் நூற்புணர்ப்பு முறை தேவர் 
பால் காணப்படவில்லை . இக் காவிய காலங்களிலாதல் , 
பின் வந்த புராண காலங்களிலாதல் இந்நெறி நம் நாட்டுப் 

புல்வர் மனத்தே இடம் பெறவில்லை யென்பது தெரிகிறது . 
சங்க காலத்திருந்த இடையீட்டுச் சிக்கல் நெறி எதனால் 
இவற்றுள் இல்லாது போயிற்று என்பது விளங்கவும் 
இல்லை . ஒருவரது இன்பவொழுக்க வரலாறு இடையீ 
டின்றி இனிது செல்வதன்று ; சுடச்சுட்ரும் பொன்போல் 
இடையீடுகளால் கலக்குண்டு தெளிவுறுவதே வாழ்க்கைக் 
குச் சிறப்பியல்பு ; அதனை உருப்படுத்திக் காட்டும் பொற்பு 
காவியங்கட்குப் பண்பாதலால் , அதனைச் செய்யாது ஒழி 
தல் காவியங்கட்குப் பெரியதோர் குறையேயாகும் . 


8. நூலின் நோக்கம் 
இனி , இக் காவியத்தைப் பாடிய தேவர் , இதனைப் 
பாடுதற்குக் கொண்ட நோக்கம் இஃதெனக் காண்டல் 
வேண்டும் . அறம் பொருள் இன்பம் வீடடைதல் நூற் 
பயனே என்பது பொதுவிதி . உலக வாழ்வே இந் நான் 
கினையும் அடிப்படையாகக் கொண்டது . எல்லாருடைய 
வாழ்விலும் அறஞ்செய்தல் , பொருளீட்டல் , இன்புறுதல் 
என்ற மூன்றும் நிகழ்கின்றன . “ எல்லா வுயிர்க்கும் இன்ப 
மென்பது தானமர்ந்து வரூஉமேவற்றாகும் என்று ஆசிரி 
யர் தொல்காப்பியர் கூறுதல் காண்க . இன்பம் பொருளை 
யும் , பொருள் அறத்தையும் சார்ந்து நிற்பதைக் காண்கின் 
றோம் . " இன்பமும் பொருளும் அறனு மென்றாங்கு , அன் 
பொடு புணர்ந்த ஐந்திணை என ஆசிரியர் தொல்காப்பி 
யர் அறிவுறுத்துகின்றார் . இம்மூன்றும் சிறந்து தோன்றாத 
வாழ்க்கை காவியங்களில் இடம்பெறாது . ஆதலால் , காவி 
யத்தின் பயன் அற முதலியவற்றை யுணர்த்துவதென்பது 
பொதுவிதியாதல் இனிது துணியப்படும் . 

இதனைத் தேவர் நன்கறிந்த புலவராதலின் , இக்காவி 
யத்தைச் செய்யுமிடத்து , சிறப்பாக ஒரு நோக்கம் அவர் 
மனத்தே இருந்திருத்தல் வேண்டும் . சிறப்பு நோக்கமின்றி 

எவரும் எதனையும் செய்யார் ; செய்வாருளரேல் , அவர் அச் 
செய்கையில் வெற்றியும் சிறப்பும் எய்தார் ; பித்தராகவே 
கருதப்படுவார் . புலவராவார் காலத்தின் அருமையினை 
நன்கு கண்டவராதலின் , இந்நூலைச் செய்தற்குச் செல 
வாகும் காலம் , தர்ம் கொண்ட சீரிய நோக்கமொன்றைச் 
சாதித்தற்குத் துணை செய்வதனைக் குறிக்கோளாகக் கொண் 
டிருப்பர் . அதனைக் காண்பதே இவ்வாராய்ச்சியின் குறி 
யாகும் . இந்நெறிமையினை பண்டைத் தமிழாசிரியன்மார் 
கொண்டிருந்தனர் என்பதற்குச் சீரிய சான்றுகள் இல்லா 
மல் இல்லை . இளங்கோவடிகள் தாம் சிலப்பதிகாரம் பாடு 
தற்குக் கொண்ட சிறப்பு நோக்கத்தை இனிது காட்டியிருக் 
கின்றார் . *சிலப்பதிகார ஆராய்ச்சியுட் காண்க . 


தேவர் , இப் பெருங்காவியத்தைப் பாடுதற்குரிய நோக் 
கம் , சமண்சமய முனிவர்கள் ஏனைத் தமிழ்ப் புலவர்களைப் 
போல அகப்பொருள் நலங்களை இனிதெடுத்துக் கூறும் 
வன்மையுடையர் என்பதனை இக்காவியத்தால் வற்புறுத்து 
வதே என்று தேவர் வரலாறு கூறுகிறது . இதனை நூல் 
வரலாறு என்ற தலைப்பின்கண் கூறியுள்ளோம் . இக் 
கருத்தினை வற்புறுத்தற்கேற்ற சான்றொன்றும் இக்காவி 
யத்தின்கண் காணப்படவில்லை . இந்நூலைத் தொடங்குங் 
காலத்தே , தேவர் தம் ஆசிரியர் அருள்பெற்றுப் பாடி , முடி 
வில் அவர்க்குக் காட்ட , அவர் இந்நூலின் சொற்பொருள் 
நலங்கொண்டு வியந்து , சிந்தாமணி யோதியுணர்ந்தார் 
கேட்டார் இந்நீரராய் உயர்வர் ; பூந்தாமரையாள் காப்பா 
ளாம் ” ( 3152 ) என்று பாராட்டுகின்றார் . என்றும் , தேவ 
ரும் , “ ஐயனே , நின்பாதம் ஏத்தி சிந்தாமணியின் சரிதம் 
சிதர்ந்தேன் ; தெருண்டார் ( 3153 ) என்று கூறினர் 13 
என்றும் உரைகாரர் கூறுமாற்றால் அறிகின்றோம் . இவ் 
வுரையாட்டாலும் , தேவர் தாம் காமச்சுவை கனியப்பாடும் 


* சிலப்பதிகார ஆராய்ச்சி , பக் . 15 . 

மதுகையுடைய ரென்பதனை வற்புறுத்தும் கருத்தினர் என் 
பது விளங்கவில்லை . 

நூற்புணர்ப்புநெறி இக் கருத்தை 
வலியுறுத்துகிறதோ என்பதைச் சிறிது இனி ஆராய்வாம் .. 

சச்சந்தன் விசயைபாலும் , கட்டியங்காரன் அனங்க : 
மாலைபாலும் , சீவகன் காந்தருவதத்தை குணமாலை முதலிய 
மகளிர்பாலும் தேசிகப்பாவையாகிய கணிகைபாலும் காம 
வின்பம் துய்த்த செய்தியே இச் சிந்தாமணிக்கட் காணப் 
படும் காமப்பகுதிகளாகும் . 


சச்சந்தன் விசயைபால் அன்புற்று ஒழுகிய திறம் தமிழ் 
நெறிக்கண் ஓதப்பெறும் காதற்காமமன்று. “ வாய்மொழிப் 
புலவீர் கேண்மின் : சிறந்தது காதற்காமம் ; காமத்துச் சிறந் 
தது , விருப்போர் ஒத்து மெய்யுறு புணர்ச்சி ; புலத்தலிற் 
சிறந்தது கற்பே ” ( பரி . 9 : 13-6 ) எனச் சான்றோர் தமிழ் 
நெறிக் காதற்காம வியல்பு கூறுதல் காண்க . விசயையின் 
மெய்ந்நலமும் பெண்மை யின்பமுமே அவன் நெஞ்சைக் 
கவர்ந்துகொள்கின்றன . அவள் பாற் பெறலாகும் வெறுங் 
காமச் சுவையில் அவன் கருத்திழந்து மூழ்கிக் களித்து மெலி 
கின்றான் . அதனால் அரசியற்றும் தன் உறுதொழிலைத் 
தாங்கமாட்டாது அமைச்சன்பால் வைத்து உயிர்துறக்கின் 
றான் . காதற் காமத்தாற் கூடியுறைவோர் தம் கடமைக் 
கண் சிறிதும் நெகிழார் . “ என்றும் இல்லோர்க்கு இல் 
லென்று இயைவது கரத்தல் , வல்லாநெஞ்சம் வலிப்ப் நம்மி 
னும் , பொருளே காதலர் காதல் ( அகம் . 53 ) என்றும் , 
நோற்றோர் மன்ற தாமே கூற்றம் , கோளுற விளியார் 
பிறர்கொள விளிந்தோ ரெனத் தாள் வலம்படுப்பச் சேட் 
புலம் படர்ந்தோர் ( அகம் . 61 ) என்றும் , உள்ளிய வினை 
முடித்தன்ன இனியோள் ” ( நற் . 3 ) என்றும் காதற் காம 
நெறி நின்ற மகளிரும் ஆடவரும் முறையே பேசும் பேச்சுக் 
களால் இவ்வுண்மை துணியப்படும் . அன்றியும் , காதலி 
யுடன் கூடி யுறையும் காதலன் பொருளோ வினையோ 

குறித்துப் பிரிந்தேகும்போது , பிரிதற்கு மாட்டாதான் 
போலச் சில அழுங்கிக் கூறுவதுண்டு . ஆனால் , அது செல் 
லாது மனைக்கண்ணே மடிந்தொழிவதற்கன்று ; மடிந்த 
வழிக் காதற்காமத்தின் சிறப்புக் கட்டழியும் . இக் குறிப் 
பாலன்றோ ஆசிரியர் தொல்காப்பியரும் , 10செலவிடை 
யழுங்கல் செல்லாமையன்றே , வன்புறை குறித்தல் தவிர்ச்சி 
யாகும் ” என்று உரைப்பாராயினர் . ஈண்டுச் சச்சந்தன் 
தன் கடமையினை நெகிழ்த்த தொன்றே இதற்குப் போதிய 
சான்றாயிற்று . அமைச்சனான கட்டியங்காரனை அரசனாக்கு 
தற் கெண்ணி அவன்பால் தன் கருத்தைச் சொல்லுங் 
காலும் , பெண்ணின்பத்தையே பெரிதும் நினைந்து தடு 
மாறும் நினைவால் சிறிதும் நா கூசாது , தன் மனைவி விசயை 
யின் நலத்தையே விதந்து , 
வசையிலாள் வரத்தின் வந்தாள் ; 

வான் சுவை யமிர்த மன்னாள் ; 
விசையையைப் பிரித லாற்றேன் ; 

வேந்தன் நீ யாகி வையம் 
இசைபடக் காத்தல் வேண்டும் 
இலங்கு பூண் மார்ப " 

( 201 ) 
என்று கூறுதலைக் காண்மின் . இவன் விசயையைக் கூடி 
யிருந்த செயலை விளக்க வந்த தேவர் , இனம் தமக்கெங் 
கும் இல்லார் இயைந்தன ரென்ப முக்கண் ; சினந்திகழ் 
வேலினானும் செல்வியும் சேர்ந்த தொத்தே ” என்றும் 
இன்புற்ற திறத்தை , 
தன்னமர் காத லானும் தையலும் மணந்த போழ்தில் 
பொன்னனாள் அமிர்த மாகப் புகழ்வெய்யோன் பருகி யிட்டான் 
மின்னவிர் பூணி னானை வேற்கணார்க் கியற்றப் பட்ட 
மன்னிய மதுவின் வாங்கி மா தரும் பருகி யிட்டாள் ( 190 ) 
என்று கூறுகின்றார் . இது காமக் களியாட்டே யன்றிச் 
செவ்விய காதற் காம இன்ப நுகர்ச்சியாகாது . 

1. தொல் - கற் . 44 . 

இனி , கட்டியங்காரன் அனங்கமாலை யென்பவள் பால் 
பெற்ற இன்பம் பெருந்திணைக் கூட்டமாகும் . அவன் 
அவளை வலியக் கொண்டு சென்று தன் கருத்து முற்றுவித் 
துக் கொண்டபோதும் , அவள் , 
" சிலைவலாய் ! புல்லு , நம்பி , சீவக சாமியோ 

( 691 ) 
என்று அரற்றுகின்றாள் . 
“ பிறன் நலம் அரற்றக் கேட்டும் ” 

( 693 ) 
அக் கட்டியங்கா ரன் அவள் பொருட்டு உளம் உருகுகின் 
றான் . இது விலங்கினும் இழி செயலாதல் கூறாமலே வெளி 
யாகின்றது . 

இனி , சீவகன் காந்தருவதத்தையை மணந்த நெறியும் 
தமிழ் நெறிக் காதல் மணநெறி யன்று . இசையரங்கில் 
சீவகன் வந்து தோன்றக் கண்டதுமே காந்தருவதத்தை தன் 
கருத்தை யிழந்துவிடுகின்றாள் . அப்போது அவள் தன் 
நெஞ்சிற் கூறிக்கொள்வது தமிழ் மகள் ஒருத்தியின் மன 
வெல்லையிற் படுவதொன்றன்று . 
“ பெருவனப்புடைய நம்பி , எண்ணின் மற்று யாவனாங் கொல் ” ( 718 ) 
என்று முதற்கண் ஐயுற்று , உண்மை தெளியாமலே , 
" யாவனே யானு மாக அருநிறைக் கதவம் நீக்கிக் 
காவல்என் நெஞ்ச மென்னும் கன்னிமா டம்பு குந்து 
நோவஎன் உள்ளம் யாத்தாய் ; நின்னையும் மாலை யாலே 

தேவரிற் செறிய , யாப்பென் ; சிறி திடைப் படுக , என்றாள் ” ( 719 ) 
என்று தேவர் உரைக்கின்றார் . இசையில் தோற்றுத் 
தனக்கு மாலை சூட்டி நின்ற அவளைக் கண்டதும் சீவகன் 
“ விம்மிதப் பட்டுமாதோ விழுங்குவான் போல வாகி , மைம் 
மலர்த் தடங்கண் நங்கை மரைமலர்த் தேவி ( 744 ) என்று 
கூறிக்கொள்கின்றான் . இஃது ஐயுற் றுரைப்பதன்று ; 
தெளிந்துரைக்கும் சொல் ; இஃதொன்றே இவன்பாலும் 

அகப்பொருட் குரிய காதற்குறிப் பின்மைக்குச் சான்றா 
கிறது . 

இச்சீவகன் குணமாலையைக் கூடிய திறம் ஒருவகையில் 
அகனைந்திணைக் களவின்கட் 

காணப்படும் 
புணர்ச்சியை ஒத்துளது . களிற்றினின்று ஒருத்தியைக் காப் 
பவன் , களிற்றினை யகற்றி வந்து , அவளைக் கண்டு , காதற் 
குறிப்புணர்ந்து , பின்பே கூடக் கருதுவன் . சீவகன் குண 
மாலையை 

அசனிவேகத்தினின்றும் காத்தவன் மீட்டும் 
அவளை யடைந்து , அவள் குறிப்பறியாதே , அவளது உரு 
வத்தை ஒரு கிழியில் எழுதி , காமப் பித்தேறிக் கலங்குகின் 
றான் . குணமாலை அவன்பால் உண்மைக் காதல் கொள் 
கின்றாள் . கிளியைத் தூதுவிட்டுச் சீவகன் கருத்தறிகின் 
றாள் . இச் செயலும் தமிழ்நெறி யன்று . குணமாலை தன் 
னைத் தன் மாமன் மகனுக்குப் பெற்றோர் மணம் செய்ய 
விரும்புகின்றாரெனத் தோழியால் அறிந்து , தன் இரு காது 
களையும் பொத்தி , 


மணிமதக் களிறு வென்றான் 

வருத்தச் சொற் கூலியாக , 
அணிமதக் களிற னானுக்கு 

அடிப்பணி செய்வ தல்லால் 
துணிவதென் ? சுடுசொல் வாளால் 
செவிமுதல் ஈரல் ” 

( 1056 ) 
என்பது தமிழ் நெறிக்கண் வரும் அறத்தொடு நிலைவகை 
யைச் சார்ந்து நிற்கிறது . மேலும் குணமாலையின் கருத் 
தறிந்த அவள் பெற்றோர் தாமே சீவகன் பெற்றோரான 
கந்துக்கடன் மனைக்குச் சான்றோரை விட்டு மகட்கொடை... 
நேருமாறு வேண்டுகின்றனர் . இது தமிழ் வாழ்விற்கு 
முற்றும் மாறானது . ஆகவே இப்பகுதியும் தமிழின்பத் 
துறை யன்றென்பது தெளிவாகிறது . 

சீவகன் பதுமையை மணந்த நிகழ்ச்சிக்கண் தமிழின் 
தூய மணம் வீசுகின்றது . இருவரும் ஒருவரை யொருவர் 
கண்ணுறுதலும் காதல் கொளலும் நிகழ்கின்றன . மீட்டும் 
பூங்காவில் இருவரும் தம்மில் எதிர்ப்படுகின்றனர் . இவ் 
விடத்தில் திருத்தக்க தேவரும் இதனையே விதந்து , 

தேவர் பண்ணிய தீந்தொடையின் சுவை 
மேவர் தென்தமிழ் மெய்ப்பொரு ளாதலின் 
கோவத் தன்னமென் சீறடிக் கொம்பனாள் 
பூவர் சோலை புகுவல் என்றெண்ணினான் ” ( 1335 ) 

) 
என்று . கறுபவர் , இக் காதலின்பக் கூட்டத்தைக் குறிக் 
கொண்டு , தென் தமிழ் மெய்ப்பொருள் என்று கூறுத 
லைக் காணலாம் . இங்கே இடையீடொன்று தோன்றி , 
அறத்தொடு நிலை பயப்பித்துத் திருமண நிகழ்ச்சிக்கு 
வழி செய்திருக்குமாயின் , “ தென் தமிழ் மெய்ப்பொருள் 
என்ற கூற்றுச் செந்தமிழ்க் கூற்றாகத் திகழ்ந்திருக்கும் . 

இனி , கேமசரி , கனகமாலை , விமலை , சுரமஞ்சரி , இலக் 
கணை முதலாயினார் திருமணங்களிலும் தமிழின்பத்துறைக் 
குரிய சீரிய நெறிகள் காணப்படவில்லை . திருமணம் என்ற 
சொல் செவ்வி தாவது குறித்து , ஆங்காங்குச் சீவகற்கும் 
அம்மகளிர்க்கும் கருத்தொருடை உண்டாயிற்றென்று 
தேவர் கூறிச் செல்கின்றார் . சுரமஞ்சரி திருமணம் காமக் 
கள்ளாட்டே யன்றிக் காதற்காமச் செந்நெறி யன்று ; 
சீவகன் உளத்தில் தான் தன் நண்பரிடம் கூறியவாறு 
காமதிலகன் ” ” என்ற பட்டம் பெறவேண்டு மென்பதே 
கருத்தாகும் . அன்ன வன்பால் காதல் நலம் எவ்வாறு இடம் 
பெறும் ! மேலும் இச் சீவகன் தேசிகப்பாவையைக் கூடி 
யின்புறுவதும் , பதுமுகன் கோவிந்தையாரை மணந்து 
கொள்வதும் காமச்சுவை கனியப் பாடவேண்டும் என்று 
கருதிப் பாடலுறும் புலவன் மேற்கொள்ளும் புலமைத் 
துறைகளாகா , 

காதற் காமமுற்ற இருவர் , ஒருவரை யொருவர் காண் 
டலும் , காதல் கொளலும் , இடையீடின்றிக் கூடலும் 
நிகழ்த்துவரேல் அவரது காதலின்பம் அறிஞர்க்குச் சீரிய 
இன்பமாகத் தோற்றாது . உண்மைக் காதல் நெறி ஒரு 
காலும் செவ்வே இயல்வதன்று . பேரியாறொன்றில் பெருகி 
வரும் நீர் , அதன் வழியில் உளவாகும் மேடு பள்ளங்களா 
லும் அணைகளாலும் கடுமை மிகுந்து முடிவு நிலையாகிய 
கடலை யடைந்தடங்குவதுபோல , காதற் காமமும் இருவர் 
மனத்தே பிறந்து கண் வழியாற் கலந்து பெருகி , இருவர்க் 
கும் இடையே யுளவாகும் இடையீடுகள் பலவற்றாலும் 
கடுமை மிகுந்து முறுகி , ஒருவரை யொருவர் - இன்றி 
யமையா அளவிற் பெருகிப் பின் அவர்தம் கூட்டத்தின் 

அயரா இன்பநிலை தருவதாகும் . ஆன துபற்றியே , 
காதலிருவர் தம்மில் உளம் கலந்து இன்பம் சிறத்தலும் , 
இடையீடுபட்டுத் துயருறுதலும் , பின்னர் அது நீங்கலும் , 
முடிவில் இருவரும் கூடி இன்புறுதலும் காமச்சுவை கனிய 
யாக்கும் நூல்யாப்புக்குச் சிறந்தன என்பது அறிஞர் யாவ 
ரும் கண்ட இன்பத்துறையாகும் ; நூற்புணர்ப்பு முறை 
யும் இதுவே யாம் என்பர் . இப்பெற்றித்தாய நூற்புணர்ப்பு 
இப் பெருங் காவியத்துக்கண் யாண்டும் இல்லை . 

காதற்காம நெறியாகிய களவொழுக்கத்தே பல முட் 
டுப்பாடு நிகழாதவழி இன்பம் சிறவா தென்ற மெய்ம்மை 
நெறியைத் தமிழ் இலக்கணம் இடையீடு , இற்செறிப்பு , 
சேட்படை என்பன முதலிய வகைகளால் வற்புறுத்து 
கிறது . ஓதல் , காவல் , வினை , பொருள் முதலியவற்றின் 
பொருட்டுப் பிரிதலும் , வரைவிடை வைத்துப் பிரிதலும் , 
உடன் போக்கும் பிறவும் இன்பநெறிக்கு இடையீடு 
குறித்து வருவனவே யாம் . சுருங்கச் சொல்லின் , அகப் 
பொருட்கென்று வகுத்த புணர்தல் , பிரிதல் , இருத் 
தல் , ஊடல் , இரங்கல் என்ற உரிப்பொருள் வகையே 
போதிய சான்றாதலைக் காணலாம் . மேனாட்டுப் புலவர் பெரு 

மகனாரான ஜான்ஸன் என்பாரும் பிற ஆசிரியர்களும் இன் 
பச் சுவை விளங்க வுரைக்கும் நூல்கட்கு இவ்விடையீட்டு 
நெறி இன்றியமையாதென இயம்பி யிருக்கின் றனர் . தமிழ் 
நூல் துறையும் வடநூன்முறையும் நன்குணர்ந்த தேவர்க்கு 
இந்நெறி தெரியாத தன்று . ஆகவே , தேவர் , சமண முனி 
வர்க்குக் காதற்காமப் பொருட்சுவை கனியப் பாடும் திற 
னுண்டு என்பதை நிலை நாட்டப் பாடினார் என்னும் செய்தி 
சிறிதும் பொருந்துவதன்று . அஃது உண்மையாயின் , அவர் 
காமச் சுவை கனியத் தொடர்நிலைச் செய்யுள் யாக்குந் 
துறையில் படுதோல்வி யெய்தினார் என்பதே துணிவாம் ; 
இத்துணிபு அவர்க்கு நூன்முடிவில் கட்டாயம் தோன்றி 
யிருக்கும் ; இருப்பின் இதனைத் தமிழுலகிற்கு வழங்கி 
யிரார் ; அவர்காலத்துச் சான்றோர் தாமும் 

தாமும் மறுத் 
தொதுக்கி யிருப்பர் . அவர்கள் நக்கீரர் வழித்தோன்றல்கள் ! 
ஆதலால் எவ்வழியே நோக்கினும் , இச் சீவக சிந்தாமணி 
யைத் தெளிந்த காதற்காம வின்பத்தைச் சிறப்பித்துப் 
பாடும் வன்மை தம்பால் உளது என்பதனை நாட்டுதற் 
பொருட்டுத் திருத்தக்க தேவர் பாடினார் என்பது முற்றும் 
பொருந்தாக் கூற்றாம் . 

மேலும் , திருத்தக்கதேவர் பிற சங்கப் புலவர்கள் 
கூறியதனை மறுத்து நிலைநாட்டுதற்கென்று தம் இனத்தவ 
ரால் அருவருக்கப்படும் பொருளைச் சிறப்பித்துப் பாடினா 
ரென்பது அவர் பெருந்தகைமையை ஈடழிப்பதாகும் . சமண 
முனிவர் காமவின்பத்தை அருவருப்பவர் ; அதனை அவர் 
கட்கு விளக்கிப் பாட முடியாது என்று . பிறர் கூறின் , 
அஃது அவர்க்குச் சிறப்பேயன்றி இழிவன்று ; அதனை இழி 
வென்று கருதி , அவர் இதனைப் பாடலுற்றாராயின் , குளிக் 
கப்போய்ச் சேறு பூசிக்கொள்வாரை அவர் ஒப்பார் என் 
பதுபட்டுக் குற்றமாய் முடியும் . 

பின் வந்த ஆளவந்த பிள்ளை யாசிரியர் முதலாயினார் 
மலைபடுகடாத்துக்குக் குற்றங் காட்டினார் என்பது முதலிய 

வரலாறுகளைக் கண்டறிந்தோதும் இயல்புடைய நச்சினார்க் 
கினியர் , இக்கருத்தினை யாண்டும் கூறாமையின் , அவர் 
காலத்துக்குப் பின்னே வந்த எவரோ சிலர் இதனைக் கட்டி 
விட்டனர் என்பது தவிர வேறே காரணமொன்றும் தெரிந் 
திலது . 

இனி, தேவரது நோக்கம்தான் யாதோ எனின் , கூறு 
தும் : தேவர் காலத்தே வேத வழக்கொடுபட்ட வைதிக 
சமயம் தமிழ் நாட்டில் நன்கு வேரூன்றி வேற்றுச் சமயங் 
கள் நிலைபெறா வகையில் தகைந்துகொண் டிருந்தது . மக்கள் 
மனத்தே அவ்வைதிக நெறி பற்றிய வரலாறுகளும் கொள் 
கைகளும் பதிந்திருந்தன . அவர் காலத்துக்குச் சுமார் இரு 
நூறு யாண்டுகட்கு முன்னே திருஞானசம்பந்தர் திரு 
நாவுக்கரசர் முதலாயினார் தோன்றி , சமண் சமயத்தின் 
இருப்பினை நிலைகுலைத்து விட்டனர் . அதன் பயனாக , புத்த 
சமயம் இருந்தவிடம் தெரியாமல் மறைந்தே போயிற்று . 
சிதைந்து சிதறிக் கிடந்த சமண் சமயத்தவர் தம் சமயத் 
தொண்டினை வளம்பெறச் செய்தற்கு வாயில்காணாது 
மருண்டு நின்றனர் . இஃதொருபுறம் நிற்க , அகப்பாட்டா 
ராய்ச்சியும் இசையாராய்ச்சியும் அவற்றின் வழிப்பெறும் 
இன்பமும் அறிஞர் அறிவைப் பணிகொண்டொழுகின . 
“ சிறைவான் புனல் தில்லைச் சிற்றம்பலத்து 

மென் சிந்தையுள்ளும் 
உறைவான் உயர்மதிற் கூடலினாய்ந்த 

வொண் தீந் தமிழின் 
துறைவாய் நுழைந்தனையோ அன்றி 

யேழிசைச் சூழல் புக்கோ - 
இறைவா தடவரைத் தோட்கென்கொலாம் 

புகுந் தெய்தியதே 
என் ற திருக்கோவையார் ( 20 ) திருவாக்கும் , மூவர் முதலி 
கள் பாடியுள்ள தேவாரத் திருப்பாட்டுக்களும் அக்காலத்து 
இசைநலத்தின் உயர்வுக்குச் சான்று பகர்கின்றன . 

இவ்வாறு மருண்டுநின்ற சமண் சான்றோர்கட்குத் 
தமிழில் சிலப்பதிகாரம் , மணிமேகலை , கொங்குவேள்மாக் 
கதை என்ற இவையும் சங்க இலக்கியங்களும் வேறு பல 
நூல்களுமே இருப்பது புலனாயிற்று . சிலப்பதிகாரத்தும் , 
மூவர் முதலிகள் பாடியருளிய திருமுறையிலும் புதிய 
பா வினங்கள் பயின்றிருப்பதையும் , அவற்றைக் கற்றவரும் 
மற்றவரும் நயந்து பேணுவதையும் கண்டனர் . அக் 
காலத்தே இராமாயணம் , பாரதம் , கந்தபுராணம் , பாகவ 
தம் என்பன போன்ற காவிய நூல்கள் தமிழ்மொழியில் 
இல்லை . ஆகவே , காவியம் செய்யும் வாயிலாகத் தேவர் 
சமண் சமயக் கருத்துக்களை நாட்டு மக்களிடையே பரப்பக் 
கருதினார் என்பது துணிபாம் . தேவர் இந்நூலின் முதற் 
கண்ணே அமைத்துள்ள " கடவுள் வாழ்த்துச் செய்யுள் 
ஆசிரியர் நச்சினார்க்கினியரால் விருத்தக் கலித்துறை 
யென்று கூறப்படுகிறது. யாப்பருங்கலம் முதலிய யாப்பிலக் 

நூல்களுள் , இச் சிந்தாமணிச் செய்யுளும் சூளா 
மணிச் செய்யுளுமே இன்னோரன்ன இலக்கணங்கட்கு மேற் 
கோளாகக் காட்டப்பட்டுள்ளன . இவற்றிற்கு இருநூறி 
யாண்டுகட்கு முன்பே , இவைபோலும் செய்யுட்கள் பிறந் 
திருக்கின்றன . அவை இவ்யாப்பிலக்கண நூல்களுட் காட் 
டப்படவில்லை . ஒன்று காட்டுதும் : 

திருஞானசம்பந்தப் பெருந்தகை பாடிய திருப்பாசுரத் 
தின்கண் , முதன் மூன்றொழிய ஏனை ஒன்பது பாசுரங்களும் 
இவ்விருத்தக் கலித்துறையின்பாற் படுவனவேயாம் . 


கண 


" ஆட்பாலவர்க் கருளும் வண்ணமும் ஆதி மாண்பும் 
கேட்பான் புகில் அள வில்லை கிளக்க வேண்டா ; 
கோட்பா லனவும் வினையும் குறுகாமை யெந்தை 
தாட்பால் வணங்கித் தலைநின்றிவை கேட்க தக்கார் " 


என்பது திருப்பாசுரம் . இதனை இசையோடு படித்துவிட்டு , 


நூலின் நோக்கம் 


57 


( 
1 
) 


மூவா முதலா வுலகம் மொரு மூன்று மேத்தத் 
தாவாத இன்பம் தலையாயது தன்னி னெய்தி 
ஓவாது நின்ற குணத்தொண்ணிதிச் செல்வ னென்ப 

தேவாதி தேவனவன் சேவடி சேர்து மன்றே ” 
எனவரும் இச்சிந்தாமணிச் செய்யுளை யும் இசையுறப் படித் 
துக் காண்மின் . ஞானசம்பந்தப் பெருந்தகையார் பாடிய 
திருநீலகண்டத் திருப்பதிகம் முற்றும் “ இவ்விருத்தக் கலித் 
துறை ” ப் பாட்டே யாகும் . மேலும் , தேவர் நெடிலடி 
நான்கு கொண்ட பாட்டுக்கள் பலவற்றையும் எத்துணை 
ஓசை வேறுபடப் பாடியுள்ளனரோ , அத்துணையும் அவற் 
றிற்கு மேலுமாக ஞானசம்பந்தர் பாடியிருத்தலை அவர் 
பாடிய அருட்பாட்டுக்களைக் காண்பார் இனிதறிவர் . 

இவ்வாறு , யாப்பு நெறியே யன்றி , சைவத் திருமுறை 
களில் வரும் சொற்களும் சொற்றொடர்களுமாக மிகப் பல 
திருத்தக்க தேவர் சிந்தாமணிக்கண் காணப்படுகின்றன . 
இவற்றை வேறு தலைப்பின்கீழ்ப் பின்னர்க் காட்டுவேம் . 
வைதிக சமயக் கதைகளையும் - இவர் இச்சிந்தாமணிக்கண் 
பெருக வழங்கியுள்ளார் . சிவபெருமான் , திருமால் , முருகன் 
முதலியோருடைய வரலாறுகள் மிகப் பல விடங்களில் உவ 
மைகளாக எடுத்தோதப்படுகின்றன . இவற்றை நோக்கின் , 
நாம் மேலே கூறியவாறு சமய நுண்பொருளை மக்களிடை 
யே பரப்புங் கருத்தால் , நோக்கத்தால்தான் , தேவர் இச் 
சீவக சிந்தாமணியைச் சைவத் திருமுறைகளிற் காணப் 
படும் யாப்புவகையும் , வரலாறுகளும் , சொற்களும் பிறவும் 
விரவியும் , இடையிடையே சமண்சமயக் கருத்தும் , வெறுங் 
காம இன்பத்தின் புன்மையும் தோன்றவும் , முடிவில் சமண் 
சம்யத்தை நன்குரைக்கும் சமண் சமய நூலாக விளங்க 
வும் இப்பெருங் காவியத்தை இயற்றியுள்ளார் என்பதே 
முடிபாம் . இக்காலத்திலும் சீவக சிந்தாமணியின் , முத்தி 
யிலம்பகம் மட்டில் தனியாகப் படியெடுத்துச் சமய நூல் 

வகையுள் ஒன்றாகக் கொண்டு சமண் சான்றோர்களாலும் , 
அச்சமயக் கருத்தைக் காண விழையும் பிறராலும் போற் 
றப்பட்டிருக்கிறது . முத்தியிலம்பக ஏட்டுப்பிரதி இரண்டு 
என்பா லுள்ளன . ஒன்று ஆம்பூர் , தமிழணங்கு என்னும் 
திங்கள் வெளியீட்டாசிரியர் திரு . ஆ . மா . சிவஞானம் 
அவர்கள் வழங்கியது ; மற்றொன்று ஆலக்கிராமம் திரு . 
துரைசாமிநயினார் அவர்களதாகும். 

இச் சீவக சிந்தாமணி சமண் சமய நுண்பொருளை 
யுணர்த்தும் தகுதியுடையதாக இருப்பது சேக்கிழார்காலத் 
துச் சான்றோர்களால் நன்கு உணரப்பட்டி.ருக்கிறது . " 
அநபாய சோழன் இச் சிந்தாமணியை மிக விரும்பிப் படித் 
தொழுகியது சேக்கிழார் முதலிய பெருமக்கட்கு அச் 
சத்தை விளைத்திருக்கிறது . மறுபடியும் கூன்பாண்டியன் 
காலம் போல்வதொரு காலம்வருமோ என்ற அச்சம் அவர் 
உள்ளத்தை வருத்த , அவர் அவ்வேந்தன் கருத்தை மாற்று 
வதற்காகத் திருத்தொண்டர் புராணத்தை எழுதி யருளி 
னர் . செந்தமிழ்த் தீங்கவிகளாலியன்ற இனிய காவிய 
மாய்த் தோன்றிச் சமண்சமயக் கருத்தை நாட்டவரிடையே 
பரப்பும் குறிப்பை , நோக்கத்தை , நன்குணர்ந்தே , சேக் 
கிழார் புராண வரலாறு பாடிய உமாபதிசிவனார் , பெருஞ் 
சினத்தராய் , 
கலகமிடு மமண்முருட்டுக் கையர் பொய்யே 

கட்டி நடத்திய சிந்தாமணியை மெய்யென்று 
உலகிலுளோர் சிலர்கற்று நெற்குத் துண்ணா 

துமிகுத்திக் கைவருந்திக் கறவை நிற்க , 
மலடுகறந்துளம் தளர்ந்துகுளிர் பூஞ்சோலை 

வழியிருக்கக் குழியில் விழுந்தளறு பாய்ந்து 
விலை தருமென் கரும்பிருக்க இரும்பைமென்று 

விளக்கிருக்க மின்மினித் தீக்காய்ந்து நொந்தார் . ( 20 ) 
வளவனும் குண்டமண் புரட்டுத் திருட்டுச்சிந்தா 

மணிக்கதையை மெய்யென்று வரிசை கூர , 

உளமகிழ்ந்து பலபடப் பாராட்டிக் கேட்க 

உபயகுலமணி விளக்காம் சேக்கிழார் கண்டு 
இளவரசன் தனைநோக்கிச் சமணர் பொய்ந் நூல் 

இதுமறுமைக் காகா திம்மைக்கும் அற்றே ; 
வளம்மருவு கின்ற சிவகதை யிம்மைக்கும் 

மறுமைக்கும் உறுதிஎன வளவன் கேட்டு " ( 21 ) 
என்று கூறிச் செல்கின்றார் . சமயக் காழ்ப்பினால் இவர் 
அக்காலத்துச் சமணர்களை வைது கூறுவது இக்காலத்து 
நமக்குச் சிறிது அருவருப்பாய் இருப்பினும் , இவர் கூற்றுட் 
பொதிந்திருக்கும் உண்மையினை விடுதற் கில்லை . இவர் 
“ திருட்டுச் சிந்தாமணி ” யென்றது , சமண்சமயக் கருத்தை 
இந்நூற்கண் பெருக விரவி யிருப்பதுபற்றியே யென்பது 
ஒருதலை . 

இவ்வாறு கூறும் இவ்வுமாபதிசிவனார் இச் சிந்தாமணி 
யைப் படித்துப் பயின்றுள்ளவரா ? சமயக் காழ்ப்பால் 
வெறுத்து இவ்வண்ணம் உரைப்பவரா ? என்று காண் 
போமாயின் , அவர்பாடிய கோயிற்புராணம் முதலியவற்றில் 
இச் சிந்தாமணியின் சொற்களும் சொற்றொடர்களும் கருத் 
துக்களும் பயின்று வருகின்றதைக் காண்கின்றோம் . சோறு 
பதம் காண்பதுபோல ஒன்று காட்டுவோம் . சிந்தாமணிக் 
கண் சீவகன் மகளிரொடு நீர் விளையாடிய பகுதிக்கண் , 
கூந்தலை ஒருகை யேந்திக் குங்குமத் தாரை பாயப் 
பூந்துகி லொருகை தாங்கிப் புகுமிடங் காண்டல் செல்லார் ) 

( 2669 ) 
என்பது காணப்படுகிறது . இக்கருத்தை உமாபதிசிவனார் 
கோயிற் புராணத்துப் பதஞ்சலி சருக்கத்தில் , 
1 சாயவார் குழலொருகை தலையொருகை யுறத் தாங்கிப் , 

பாயவாள் விழியருவிப் பரவசராய் எதிர்பயில்வார் ” 
என்று தாருகவனத்து முனிவர் மகளிர்மேலேற்றிக் கூறி 
யிருப்பது காண்க . 


9. நூற்கண் வரும் தலைமக்களின் குணம் 

செயல்கள் 


க . 


இந் நூற்கண் வரும் தலைமக்கள் மிகப் பலராவர் . அவ 
ருள்ளும் ஆடவரினும் மகளிரே மிக்கிருக்கின்றனர் . இவர் 
தம் குணம் செய்கைகளின் பெருக்கே இப் பெருங்காவியத் 
துக்கு ஆக்கந் தருகிறது . அவரவர் குணம் செய்கைகளை 
விளக்குமிடத்தே காவியம் பாடும் புலவனுடைய புலமை 
நலம் விளங்கித் தோன்றுதலால் , இவ்வாராய்ச்சியும் ஈண்டு 
வேண்டப்படுகிறது . 

சச்சந்தன் : - சச்சந்தன் என்பான் சீவகனுக்குத் 
தந்தை . இவன் , 
" தருமன் தண்ணளியால் , தனது ஈகையால் 
வருணன் , கூற்றுயிர் மாற்றலில் , வாமனே 
அருமையால் , அழகில்கணை ஐந்துடைத் 
திருமகன் திருமாநில மன்னனே ” 

( 160 ) 
என்று பாராட்டப்படுகின்றான் . இத்துணைச் சிறப்புடைய 
னாயினும் தான் மணந்துகொண்ட விசயைபால் அவன் 
கொண்ட காமம் கழிபெருங் காமமாகும் . 
“ சினனே காமம் கழி கண்ணோட்டம் 
அச்சம் பொய்ச்சொல் அன்புமிக வுடைமை 
தெறல் கடுமையொடு பிறவுமிவ் வுலகத்து 

அறம்தெரி திகிரிக்கு வழியடை யாகும் தீது ” ( பதிற் . 22 ) 
என்ற சான்றோர் கூற்றுக்கு நேரிய இலக்கிய மாதற்கு 
இவன் நன்கு அமைகின்றான் . இவன் காமநிலையினை 
மேலே விரித்துரைத்தாம் . 

இவன் காமக்களிப்பால் அறிவு மழுங்கிய காலத்தில் , 
அமைச்சர் பலர் அறிவுரைகள் பல கூறித் தெருட்டுகின் 
றனர் . நிமித்திக னென்னும் அமைச்சன் , “ நீ ஒருவன்மேல் 

பன் 11 


கொற்றம் வைப்பின் , நிலம் திரு நீங்கும் , என்று உரைக் 
கின்றான் . அவற்குக் கழிகாமுகனான இவ் வேந்தன் , 
எனக்குயிர் என்னப் பட்டான் ; 

என்னலால் பிறரை யில்லான் ; 
முனைத்திறம் முருக்கி முன்னே 

மொய்யமர் பலவும் வென்றான் ; 
தனக்குயான் செய்வ செய்தேன் ; 

தான்செய்வ செய்க ; ஒன்றும் 
மனக்கினா மொழிய வேண்டா 
வாழியர் ஒழிக... 

( 205 ) 
என்று கூறுகின்றான் . இக் கூற்றில் அன்பு மிகவுடைமை 
என்னும் குற்றம் தோன்றுதல் காண்க . நுண்கலைக்கு 
இடனாய்த் திருமாமகள் கண்களுக்கு இடனாம் கடிமார் 

( 158 ) என்றாராகலின் , அவனது நுண்கலை யறிவு 
இப்போது மழுங்குதற்கு ஏது கூறுவாராய் , தேவர் , 

இனமா மென்றுரைப்பினும் ஏதமெணான் , 
முனமாகிய பான்மை முளைத்தெழலால் , ” 

( 215 ) 
என்று கூறுகின்றார் . 

பின்பு , விசயை கனவு கண்டு கூறியது கேட்டு , 
“ எந்திர வூர்தி இயற்றுமின் என ஏற்பாடு செய்யும் 
இவனது அறிவு , கட்டியங்காரனது செயலை ஒற்றியறிதற் 
குச் செல்லாது போகின்றது . திண் திறல் தெவ்வர் தேர்த் 
தொகை மாற்றினான் ( 158 ) என்றும் , ஏனை மன்னர் 
தம் இன்னுயிர் செற்ற வேல் , தானை மன்னருள் தான் 
இமில் ஏறனான் ( 161 ) என்றும் கூறுவதை நோக்கின் 
இவன் போர்வன்மை மிகுதியும் , நுண்ணிய கலையறிவும் 
உடையனாயினும் உலகியலறிவு குறைந்தவ னென்பதே 
துணிபாகிறது . எனை வகையால் தேறியக் கண்ணும் 
வினை வகையால் , வேறாகு மாந்தர் பலர் என்ற அரசியல் 
நெறியும் அவன் அறிவிற்குப் புலனாகா தொழிகிறது . 

இதற்கெல்லாம் முழுமுதற் காரணம் அவனது 

காமக் 
களிப்பே யென்பதை மறத்தற் கில்லை . 

விசயை தான் கனவு கண்டதைக் கூறுமிடத்து அதற் 
குப் பொருள் கண்டு , வேண்டாதது மறைத்து விரும்பத் 
தக்கதை அவட்கு உரைப்பதும் , மயிற் பொறியில் ஊர்ந்து 
வர அவளைப் பயிற்றுவதும் செய்பவன் , கட்டியங்காரனை 
விலக்கவோ , தன்னைக் காத்துக் கொள்ளற்குரிய வேறு 
சூழ்ச்சிகளைச் செய்யவோ நினையாதொழிகின்றான் . 
கட்டியங்காரன் வளைத்துக் கொண்டபோது விசயைக்கு 
இளமை , யாக்கை , செல்வம் முதலியவற்றை விளக்குவதை 
நோக்கின் , அப்போது தான் அவனுக்குத் தன் செயலின் 
புன்மை தோன்றுகின்றது . ஆனால் அதனை நினைத்து அவன் 
தன் நெஞ்சிற்குள்ளும் கூறிக்கொள்கின்றா னில்லை . “ நங்கை 
நீ நடக்கல் வேண்டும் ; நன்பொருட் கிரங்கல் வேண்டா 
என்றும் , " உரிமை முன் போக்கியல்லால் ஒளியுடை மன் 
னர் போகார் ; கருமம் ஈது ” ” என்றும் கூறும் கூற்றுக் 
களால் அவன் அறிவு தெளிந்திருத்தலை யறிகின்றோம் . அத 
னால் , அவன் தன் செயலின் தவற்றைத் தேறி யிருப்ப 
னென்று எண்ணற்கு இடமுண்டாகிறது . தவறாயவை 
நிகழ்ந்த வழி அவற்றை நினைந்து வருந்துவது பயனில் செய 
லென்றோ, பகைவன் வந்து தன்னை வளைத்துக்கொண்ட 
விடத்து , அவனை வெல்வது குறித்த மறமும் வெகுளியும் 
நெஞ்சைக் கவர்ந்துகொண்டமை குறித்தற்கோ , தேவர் 
அதனைக் கூறிற்றிலர் போலும் . 

இவனது போர்த்திறம் மிக இனிதாகச் சிறப்பிக்கப் 
படுகிறது . கட்டியங்கா ரெனொடு பொருகின்றபோது , அவன் 
எறிந்த வேல் இவன் மார்பில் தைத்துக் கொள்ளுகிறது . 
கைப்படையும் முரிந்து போகிறது . எதிரே யானைப் 
படை வருகிறது . அதுபோது இச் சச்சந்தன் , நெஞ்சு 
தளராமல் மார்பில் தைப்புண்டிருக்கும் வேலைப் பிடுங்கு 
கிறான் . அது வளைந்துவிடுகிறது . ஆயினும் 


இவன் 

அதனை விடுகின்றானில்லை . அருகே வீழ்ந்து கிடக்கும் யானை 
யின் மருப்பிடையே அதனை நுழைத்து வளைவு திருத்துகின் 
றானே யன்றி , தனக்குண்டாய புண்ணை நினைக்கின்றா 
னில்லை . இதனைத் தேவர் வியந்து , 

புண்ணிடங் கொண்ட எஃகம் பரித்தலின் , பொன்னனார் தம் 
கண்ணிடங் கொண்ட மார்பில் தடாயின காதுவெள்வேல் 
மண்ணிடங் கொண்ட யானை மணிமருப் பிடையிட்டம்ம 
விண்ணிட மள்ளர் கொள்ள மிறைக்கொளி திருத்தினானே 

(2844 ) 
என்று.பாடுகிறார் . இச் செய்யுள் , 
அருஞ்சமம் தாங்கி முன்னின் றெறிந்த 
ஒருகை யிரும்பிணத் தெயிறு மிறையாகத் 
திரிந்த வாய்வாள் திருத்தாத் 

தனக்கிரிந் தானைப் பெயர்புறம் நகுமே ( புறம் . 284 ) 
என்ற புறப்பாட்டை நினைப்பித்தல் காண்க . 

இவன் கட்டியங்காரனால் பட்டொழிந்த செயலைக் 
கூறுங்கால் , இவனுடைய குலப்பெருமையும் அறச் செங் 
கோன்மையும் பாராட்டி , 
14 தோய்ந்த விசும்பென்னும் தொன்னாட் டகம் 

தொழுது புலம்பெய்தி மைந்தர் மாழ்க , 
ஏந்து முலையார் இனைந்திரங்கக் கொடுங்கோல் 

இருள் பரம்ப ஏஎ பாவம் ! 
ஆய்ந்த குருகுலமாம் ஆழ்கடலினுள் முளைத்த 

அறச் செங்கோல் ஆய்க திரினை 
வேந்தர் பெருமானைச் சச்சந்தனை மந்திரிமா 
நாக முடன் விழுங்கிற் றன்றே ” 

( 290 ) 
என்று பரிந்தோதுகின்றார் . ஈண்டும் அவர் அவனுடைய 
அளவிறந்த காமச்செயலை விதந்தோதுகின் றிலர் . பழவினை 
காரணமாயின் , கட்டியங்காரனை யிகழ்தலும் வேண்டா 


64 


சீவக சிந்தாமணி ஆராய்ச்சி 


உ . 


கந்து 


வன்றே . இவன் பட்டு வீழ்ந்தது கண்டு கட்டியங்காரனும் 
கண்ணீருகுத்துக் கைதொழுதான் என்பார் , 

( வேந்தன் 
கிடந்தானைத்தான் , கரிமாலை நெஞ்சினான் கண்டான் கண் 
டே கைதொழுதான் கண்ணீர் கலுழ்ந்துகுத்தபின் என் 
கின்றார் . 

கந்துக்கடன் : - கந்துக்கடன் இராசமாபுரத்தில் 
வாழ்ந்த சீரிய வணிகருள் ஒருவன் . அரசரால் சிறப்பிக் 
கப்படும் சீர்மை யுடையவன் . இவன் நகர்க்கு ஆதிநாய் 
கன் ( 655 ) என்று தேவரால் குறிக்கப்படுவதுடன் , 
கன் என்றும் , கந்துநாமன் என்றும் குறிக்கப்படுகின்றான் . 
இவன் சச்சந்தன் பால் பேரன்புடையன் . சீவகனாகிய குழந் 
தையைச் சுடுகாட்டில் கண்டு மோதிரத்தால் அரசன் மகன் 
என்று தேர்ந்தவுடன் , இவன் உளத்தே சச்சந்தன்பால் 
அன்பு மிகுகிறது ; அவன் பொருட்டு அவலிக்கின்றான் . 
“ என்பெழுந்து உருகுபு சோர ஈண்டிய , அன்பெழுந்து 
அரசனுக்கு அவலித்து ( 324 ) என்று தேவர் கூறுதல் 
காண்க . இவன் கட்டியங்காரனிடத்தும் தக்கவாறு நடந்து 
கொள்கின்றான் . 

இறந்த தன் மகனை யடக்கம் செய்யச் சுடுகாடு போந் 
தவன் , சீவகனை யெடுத்துச் சென்று தன் மனைவிபால் தன் 
மகன் உயிரிழக்கவில்லை என்று சொல்லிக் கொடுத்துத் தன் 
மகனே எனக் கருதி வளர்த்து வருவது அவனது பெருந்தன் 
மையைக் காட்டுகிறது . கட்டியங்காரனும் சீவகனைக் கந்துக் 
கடன் மகனென்றே கருதிச் சிறப்புச் செய்கிறான் . தன் 
மனைவிக்கு உண்மையுரையாத இவன் பிறரிடத்து வெளிப் 
படுக்கானாதலின் , கட்டியங்காரன் முதலாயினார் அறியா 
வகையில் வளர்ப்பதில் வியப்பில்லை . 

சீவகன் கலைநிரம்பிக் காளைச் செவ்வி யடைந்து , காந் 
தருவதத்தையின் யாழ்ப்போருக்குச் செல்லக் கருதியது 
அறிந்து , 

ஐயனுக் கமைந்த நீரார் அறுபத்துநால்வர் , அம்பொன் 
வையகத் தமிர்த மன்னார் வாக்கமை பாவை யொப்பார் , 
எய்திய இளமை மிக்கார் இயைந்தனர் , " 

( 671 ) 
என்று கூறுவது அவன் சீவகனை யாழ்ப்போருக்கு விடுத் 
தற்கு விழையாமையை விளம்புகிறது . அனங்கமாலை விடுத்த 
ஓலையைக் காட்டி , வேறொன்றும் கூறாது , " படையமைத் 
தெழுமின் 17 ( 693 ) என்று கூறுவது , சீவகன் முதலாயினார் 
யாழ்ப்போருக்குப் போவதே கருமமாக ஒருப்பட்டிருப்பதை 
யும் , தடுப்பின் சீவகன் வருந்துவனென்று கருதியதையும் 
நாமுணரச் செய்கிறது . தேவர் இச் செய்தியை எடுத்து 
மொழிகின்றிலர் . 

காந்தருவதத்தையை இசைப்போரில் வென்று , சீவகன் 
தத்தையை யடைதற் குரியனாகிய . காலத்தில் , அழுக் 
காறுற்று எதிர்த்த அரசர்க்கும் அவனுக்கும் நல்ல போர் 
நடக்கிறது . அதன்கண்ணும் அவன் வெற்றி பெறுகின் 
றான் . பின்பு தத்தையை மிக்க சிறப்புடன் மணம் செய்து 
கொள்கின்றான் . இந்நிகழ்ச்சி யனைத்தும் கண்டிருந்த கந்துக் 
கடனைப்பற்றி ஒரு கூற்றும் தேவரால் குறிக்கப்படவே 
யில்லை . கட்டியங்காரன் வெருட்சிக்கு இலக்காகலாகாது 
என அஞ்சி அமைந்தொழிந்தான் போலும் . 

பின்பு , குணமாலைக்கும் சீவகற்கும் திருமணம் செய் . 
விக்கக் கருதி அவள் பெற்றோர் தாமே ஏறட்டுக்கொண்டு 
கந்துக்கடன் விருப்பறிவாராய் , “ யாம் மகள் ஈதும் ; நீர் 
மகட் கொண்மின் என யாரும் , தாம் மகள் நேராயி 
னும் ...பொற்குன்றனையானுக்கு , யாம் மகள் நேர்ந்தேம் 
இன்று ” ( 1056 ) என்று சொல்லக் கேட்டலும் , கந்துக் 
கடன் , மிக்க பணிவு தோன்ற , 

சுற்றார் வல்வில் சூடுறு செம்பொன் கழலாற்குக் 
குற்றேல் செய்தும் காளையும் யானும் ; கொடியாளை 
மல்சேர் தோளான் தன்மருமானுக் கருள் செய்யப் 
பெற்றேன் " 

(1064 ) 
5 

எனப் பெரிதும் பேசி மகிழ்கின்றான் . மேலும் , கட்டியங் 
காரன் பணிப்பப் போந்த வீரர் தன்னை அரசன்பால் 
கொண்டு செல்லக் கருதிய துணர்ந்த சீவகன் வெகுள்கின் 
றான் . இக் கந்துக்கடன் சீவகற்குக் கட்டியங்காரன் 
பணியை மறுத்தலாகாது என்பானாய் , “ வேந்தொடு மாறு 
கோடல் விளிகுற்றார் தொழிலதாகும் ; காய்ந்தடு வெகுளி 
நீக்கிக் கைகட்டி இவனை ( சீவகனை ) உய்த்தால் , ஆய்ந் 
திடும் ; அழற்சி நீங்கும் ; அது பொருள் ( 1089 ) என்று 
நினைத்து , மனைவியுடன் ஆராய்ந்து , கோன்புறம் காப்பச் 
சேறல் குணம் " ( 1090 ) என்று அவளுடன் தானும் சொல் 
கின்றான் . சீவகன் வீரர் கைப்பட்டு அடங்கிச் செல்லும் 
போது ஏனைமகளிரும் பிறரும் வருந்திப் புலம்புகின்றனர் . 
அவர் செய்கை கந்துகனுக்கு மிக்க அச்சத்தையே பயக்கின் 
றது . அதனால் , அவன் அவர்களை நோக்கி , “ மன்னர் தம் 
வெகுளி வெந்தீ மணிமுகில் காணமின்னின் , பொன் மழை 
பொழியின் நந்தும் ; அன்றெனில் புகைந்து பொங்கித், 
துன்னினார் தம்மையெல்லாம் சுட்டிடும் ” ( 1117 ) என்று 
கூறுகின்றான் . இங்கே இவனுடைய நினைவும் சொல்லும் 
ஒரு சிறந்த வணிகன் என்பதை மெய்ப்பிக்கின்றன . 


கந்துக்கடன் நல்ல சொல்வன்மையுமுடையனாக விளங் 
குகின்றான் . கட்டியங்காரன்பால் சென்று பன்னிருகோடி 
செம்பொன் கொடுத்துச் சீவகனை விடுவிக்கவேண்டி , 


மன்னவ , அருளிக் கேண்மோ : 

மடந்தையோர் கொடியை மூதூர் 
நின்மதக் களிறு கொல்ல 

நினக்கு அதுவடு என்றெண்ணி 
என்மகன் அதனை நீக்கி 

இன்னுயிர் அவளைக் காத்தான் ; 
இன்னதே குற்றம் ? ஆயின் 

குணம் இனி யாது ? வேந்தே ! 


( 1125 ) 

நடுக்குறு நவையை நீக்கல் 
ஆண்மக்கள் கடன் என்றெண்ணி 

அறிவின்மை துணிந்த குற்றம் , 
பூண்மெய்க் கொண்ட சன்ற மார்ப ! 
பொறுமதி என்று பின்னும் " 

( 1126 ) 
பலகோடி ஃபொன் கொடுக்கின்றான் ; முடிவாக , வாழி 
யர் , இறைவ , தேற்றான் , மாநிரை பெயர்த்த காளை பீழை 
தான் பொறுக்க ” ( 1120 ) என்று வேண்டுகின்றான் : இதன் 
கண் இவன் கூறுவன எத்துணை நயமும் இடிப்பும் பொருந்தி 
யிருக்கின்றன காண்மின் . 

தன் முயற்சி பயன்படாமை கண்டு வருந்திய உள்ள 
முடையனாய்த் திரும்பிவரும் அவனைச் சுநந்தையும் குண 
மாலையும் பிறரும் கண்டு வருந்த , ஒரு நாள் முனிவன் ஒரு 
வன் போந்து நிகழவிருப்பன இவை யென்று சில சொன்னான் 
என சுநந்தைக்குத் தனியே யுரைக்கின்றான் . குணமாலையை 
உடன் இருத்தி , தனக்கு அம்முனிவன் , “ கொல்வான் அருளி 
னான் கொண்டபோழ்தில் , குலவிய புகழினானைக் கொண்டு 
போம் இயக்கன் ; அஞ்சல் ; சிலபகல் கழித்துக் காண்டி ; 
சிந்தி ஈது , ” என்றான் என்று உரைத்துத் தேற்றுகின் 


றான் . 


தன்னைக் 


சீவகன் சுரமஞ்சரி மணந்தபின் வந்து 
காணும்போதும் , அவன் வரவு சுற்றத்தாரால் எங்கே புறத் 
தார்க்குப் புலனாகுமோ என்றே இக்கந்துக்கடன் அஞ்சு 
கின்றான் . இவன் சீவகன் கட்டியங்காரனை வென்று மணி 
முடி சூடிச் சிறப்புறுவதைக் காண்கின்றான் . சீவகனால் அர 
சுரிமையும் எய்துகிறான் . இவன் இறக்கும் செய்தியைத் 
தேவர் கூறாது விடுகின்றார் . இதற்குக் காரணம் காணப் 
போந்த உரைகாரர் , . கந்துக்கடன் இறந்தமை இத்தொடர் 
நிலைச் செய்யுளில் தேவர் கூறிற்றிலர் , தகுதியன்றென்று 


- 
- 

கருதி ; இத்துறவால் உய்த்துணர வைத்தார் " " 

( 2627 
உரை ) என்று கூறுகின்றார் . 

சீவகன் கந்துகன் மனையை யடைந்த பின் , அக் கந்து 
கனுக்குப் பிறந்த மகன் நந்தட்டன் . நபுல விபுலரென்போர் 
சந்தனுடைய காமக்கிழத்தியர் மக்கள் . இவருள் நந்தட் 
டன் முன்னோன் . அவன் 

குணம் செயல்களை இனி 
ஆராய்வாம் . 

ஈ . நந்தட்டன் : -- இவன் நந்தனென்றும் அழைக்கப் 
படுகின்றான் ; சீவகன்பால் உண்மை உழுவலன்புடையன் . 
சீவகன் குணமாலையுடன் இருந்தபோது கட்டியங்கா ரன் 
வீரர்போந்து அவனை அழைத்தது கண்ட இவன் , வெகுண்டு , 
முதற்கண் நந்தனையே நோக்கிப் படைபண்ணுமாறு பணிக் 
கின்றான் . உடனே நந்தன் காற்றுப்போல அவ்விடத்தின் 
நீங்கித் தோழரை யடைகின்றான் . அங்கே அவர்கள் சீவகனை 
மீட்டற்பொருட்டுச் சூழ்ச்சிகள் பல செய்கின்றனர் . 

அக்காலை , பதுமுகன் என்பான் நந்தட்டனை யழைத்து , 
கந்துக்கடன் முதலியோருடன் இருந்து பிறிதொன்று நிகழு 
மாயின் நீர்க்கடன் செய்தல் வேண்டும் என்கின்றான் . 
அதற்கு , இந்நந்தன் உடன்படாது , 
“ ஓம்படை சாற்றற்பாலது உள்ளவர்க் காகும் அன்றே ; 
ஆம்புடை என் கண் இல்லை ; அங்கையென் கண்களாகத் 
தேம்படுதாரி னீர்க்கும் செல்வற்கும் செய்வ செய்தேன் ; 
காம்படுகாட்டுத் தீயிற் கனன்றுடன் எழுக " 

(174.5 ) 
என்று மொழிந்து தன் மனநிலையை வெளிப்படுக்கின்றான் . 
தோழர் புலருடனும் நந்தட்டன் சீவகனைப் பல வீடங்களி 
லும் தேடிக்காணாது மறுபடியும் இராசமாபுரம் அடை 
கின்றான் ; குணமாலையைக் காண்கின்றான் ; அவள் மேனி 
வாடிச் சாம்பிப் புலம்பி பொலிவுற்றிருக்கின்றாள் . தத்தை 
நந்தட்டனைக் கண்டதுமே , அவனை வரவேற்று , “ இருக்க 
எனப் பணிக்க , அவன் அவளை முறைப்படி வணங்கி , ஐந்து 

விற்கிடை யிருந்து சொல்லாடுவது அவனுடைய உயர்ந்த 
ஒழுக்க நெறியைப் புலப்படுத்துகிறது . பின்பு அவன் 
அவளைப் பணிந்து , “ எங்குளார் அடிகள் . ” என்று கேட்ப , 
அவள் தனது விஞ்சையால் ஏமமாபுரத்தை அடைவிக்கின் 
றாள் . அவன் குணமாலையைப் பார்த்து , அவள் மெலிவினை 
யுணர்ந்து , 
" செல்வன் இன்றுநாடிச் சேவடி தொழுதலொன்றோ 
அல்லது இவ்வுடம்பு நீங்க வேற்றுலகு அடை தெலொன்றோ, 

எல்லை இவ்விரண்டி னொன்றை இப்பகல் முடிப்பல் ( 1752 ) . 
என்று நெடுமொழிகூறித் தேற்றுவது மிக்க நயமாகவுளது . 
ஏமமாபுரத்தே கனகமாலையுடன் சீவகன் இருந்த அரண் 
மனைக்கண் விஞ்சையால் கொணரப்பட்ட நந்தட்டன் 
விழித்தெழுந்து மருள்கின்றான் . வினவிய யாவர்க்கும் ஒரு 
மொழியும் கொடாதிருக்கின்றான் . அவன் செய்தி சீவகற்கு 
எட்டுகிறது . அவர் சொன்ன குறிப்பால் , வந்தவன் நந்தட் 
டனே எனத் துணிந்து அவனிருந்த இடத்துக்குச் சீவகன் 
வரக் கண்டதும் , நந்தட்டன் , " தருமனை யரிதிற்கண்ட 
தனஞ்சயன் போல " ( 1731 ) இருகையும் குவித்து அவன் 
சேவடி தொழுது வீழ்கின்றான் . சிவகன் வருந்திப் புலம்பு 
கின்றான் . அவனுக்குத் தேறுதல் கூறுவான்போல நந்தட் 
டன் , அன்பு மிகத் தான் தேர் முதலியன பண்ணி 
வந்து சீவகனைக் காணாதொழிந்ததைக் குறித்துரைக்கக் 
கேட்ட சீவகன் கலங்குவது கண்டு , அவனுக்குத் தான் 
ஆற்றுவன சில கூறுவான் , ஆக்கமும் கேடு முற்றீர் அடி 
களே யல்லீர் , மேலைப் , பூக்குலாம் அலங்கல் மாலைப் புட் 
கொடி யாற்கு முண்டே ? ( 1734 ) என்று கூறி வணங்கு 
கின்றான் . 

சீவகனுடன் நந்தட்டனும் ஏமமாபுரத்தில் இருக்கை 
யில் , வேந்தனான தடமித்தனுக்குத் தமது நாடும் , ஊரும் 
கூறுகின்றான் . பின்பு , சீவகனை அரச குமரன் என்று 

அறிந்தபின் , தோழரை நோக்கித் தாம் அவனைக் காக்க 
வேண்டிய நெறிபற்றிக் கூறுவன அவனுடைய பரந்த உல 
கிய லறிவைப் புலப்படுத்துகின்றன . 

பொருந்தலால் பல்லி போன்றும் போற்றலால் தாயரொத்தும் 
அருந்தவர் போன்று காத்தும் அடங்கலால் ஆமை போன்றும் 
திருந்து வேல் தெவ்வர் போலத் தீதற எறிந்தும் , இன்ப 

மருந்தினால் மனைவி யொத்தும் மதலையைக் காமின் ( 1903 ) 
என்று அவன் கூறுதலைக் காண்மின் . இவனுடைய் அன்பும் 
ஆற்றலும் துணைமையும் கேட்டுப் பெரு மகிழ்ச்சி கொண்ட 
விசயை இவனை யழைத்துத் தழுவி உச்சி , மோந்து . இன்ப 
வுரை பகரக் கேட்ட இந் நந்தட்டன் அன்பும் மகிழ்வும் 
இறப்ப மிக்கு ஒன்றும் உரையாதொழிகின்றான் . 

சீவகன் , அரசுரிமை யெய்தியபின் இந் நந்தட்டனுக்கு 
இளவுடையான் என்ற பட்ட மளித்துச் சிறப்பிக்கின் 
றான் . விசயை துறவு பூண்டபோது , வந்து அடி பணிந்த 
நந்தட்டனுக்கு அவள் , “ நொந்திட்டு முனிய வேண்டா , 
துறந்திலம் நும்மை யென்று கூறுவது இவனுக்குப் 
பேரின்பத்தைத் தருகிறது . 

சீவகன் துறக்கக் கருதியபோது , நந்தனை யழைத்து 
அரசுரிமையினை ஏற்குமாறு வேண்டுகின்றான் . அவற்கு 
இந் நந்தட்டன் , 
( கரும்பலால் காடொன்றில்லாக் கழனிசூழ் பழன நாடும் 
சுரும்புலாம் கண்ணி விண்ணோர் துறக்கமும் வீடும் வேண்டேன் ; 
அரும்புலா யலர்ந்த அம்மென் தாமரை யனைய பாதம் 

விரும்பியான் வழிபட் டன்றோ வாழ்வதென் வாழ்க்கை ” ( 2911 ) 
என்று கூறுகின்றான் . இவ்வுள்ளமே மிக்கு நின்றதனால் , 
முடிவில் இவனும் நோற்று உயர் நிலை பெறுகின்றான் . 

பதுமுகன் : -- இவன் தனபாலன் என்னும் வணிக 
னுடைய மகன் . அவன் தனக்குக் கட்டியங்காரன் தீங்கு 
செய்வானென்று அஞ்சி , தன் மகனைக் கந்துக்கடன் மனை 

யில் சீவகனுக்குத் தோழனாய் வளர்த்துவர விடுகின்றான் . 
சீவகன் கோவிந்தையாரை இவன் பொருட்டு நந்தகோன் 
கொடுப்பப் பெற்று மணம் செய்விக்கின்றான் . கோவிந்தை 
பால் இவன் அன்புற்றொழுகிய திறத்தைத் தேவர் , 
தீம்பாற் கடலைத் திரைபொங்கக் கடைந்து தேவர் 
தாம்பாற் படுத்த அமுதோ , தடமாலை வேய்த்தோள் 
ஆம்பாற் குடவர் மகளோ என்று அரிவை நைய 

ஓம்பா ஒழுக்கத்து உணர்வொன்றின னாயினானே ( 494 ) 
என்று கூறிக் காட்டுகின்றார் . 

காந்தருவதத்தையைச் சீவகன் யாழிசையில் வென்று 
கொண்டது கண்டு வேந்தர் பொர வந்தபோது , அத்தத்தை 
யைக் காத்து நின்ற இப் பதுமுகன் , போரின் கடுமை 
மிக்கதும் , தத்தையைச் சேமமான இடத்தில் நிறுத்தி யானை 
யொன்றி லிவர்ந்து 

லிவர்ந்து போர் செய்கின்றான் . அப்போது 
இவன் அம்புகளைச் சொரிந்தவன் , சீவகன் விடுத்த அம்பு 
களும் வந்து கலப்பது கண்டு , பெருமகிழ்ச்சி யுற்று , நம் 
பன் சிலைவாய் நடக்கும் கணை மிச்சிலல்லால் , அம் பொன் 
மணிப்பூண் அரசும் இலை ( 814 ) என்று நகுகின்றான் . 
இவன்பால் சில் யொன்றே உளது ; இவர்ந்திருப்பதும் ஒரு 
களிறே , மார்பில் பகைவர் எறிந்த வேல் தைத்து நிற்கிறது . 
அக்காலையும் அச்சமும் தளர்ச்சியு மின்றி , 

( இன்னும் 
பொருவரோ மன்னர் ( 815 ) என்கின்றான் . அது கண்டு 
பகைவர் அஞ்சி நீங்குகின்றனர் . இதனால் இவன் போர் 
வன்மை விளங்குகிறது . 

( சீவகன் சுதஞ்சணனுடன் சென்றது தெரியாது ஏனைத் 
தோழருடன் அவனைத் தேடப் புறப்படுமுன் ) அவன் கட்டி 
யங்காரன் வீரரால் கைப்பற்றப்பட்டதுதெரிந்து வெகுண்டு 
கூறுவது பதுமுகனுடைய வீரச் சிறப்பைப் புலப்படுத்து 
கிறது . வீரரால் கைப்பற்றப் பட்டான் சீவகன் என்பது 
கேட்டதும் .துமுகன் சினத்தீ கண்களிற் பறக்க , கட்டி 

யங்காரனென்னும் கழுதை நம் புலியைப் பாய , ஒட்டியிஃது 
உணரலாமே , உரைவல்லை அறிக ( 1141 ) 

என்று 
மொழிந்து சீவிகனை நினைக்கின்றான் . நெஞ்சம் துடிக்கிறது . 
சிலையொடு செல்வன் நின்றால் தேவரும் வணக்கலாற்றார் ; 
முலையுடைத் தாயோடெண்ணித் தந்தை இக் கொடுமை செய்தான்; 
கலைவல்லீர் இன்னும் கேண்மின் 

• ( 1142 ) 
என்று சில.கூறலுறும்போது ஒற்றன் ஒருவன் போந்து , சீவ 
கன் வீரரிடையே வளைப்புண்டு நின்றதைக் கூறுகின்றான் . 
கேட்கும் இப் பதுமுகன் , ஆறாச் சினத்தனாய் , தோழரைச் 
சுற்றி முகம் நோக்கி , “ ஒத்ததோ என் சொல் ? ” என்று 
தொடங்கி , " உற்ற இவ்விடரைத் தீர்க்கும் உபாயம் நீர் 
உரைமின் என்று வினவுகின்றான் . அவருட் புத்திசேனன் 
கூறியது கேட்ட இப்பதுமுகன் “ ஒரு சிலர் கட்டியங்காரனை 
வளைத்தல்வேண்டும் . அப்போது யான் சென்று மதன 
னைக் கொன்று மள்ளரை வெருட்டி யோட்டுவேன் ; நீவிர் 
சீவகனைக் காவற்காட்டிற்குக் கொண்டு செல்லல் வேண்டும் . 
யான் எஞ்சி நின்று எதிர்க்கும் வீரரை “ வேற்றுலகேற்றி 
நும்பின் விரை தருவேன் என்றும் , உலகிற்கெல்லாம் 
ஆற்றிய நட்பு வல்லே வலிப்பு றீ இ இடும்ன் ” ( 1150 ) 
என்றும் உரைக்கின்றான் . அக்காலை ஆங்கு வந்தடைந்த 
நந்தட்டனைப் பார்த்துப் பது முகன் , அவனை மனையகத்தே 
இருந்து பெற்றோர்க்கு நீர்க்கடன் செய்யுமாறு பணிப்பது 
அவனுடைய உலகியலறிவின் உயர்ச்சியைக் காட்டுகிறது . 

சீவகன் மறைந்ததும் பிறவும் உணர்ந்து சிலநாட் 
கழித்தபின் , தத்தையை யடைந்து சீவகன் ஏமமாபுரத்தே 
இருப்பது அவள் விஞ்சையால் அறிந்துரைப்ப அறிந்து , 
தண்டா ரணியத் தவப்பள்ளியில் விசயையைக் கண்டு 
கொண்டு ஏமமாபுரத்தை யடைந்திருக்கையில் , சீவகன் 
இருப்பதை யுணர்தற்கு இப்பதுமுகனே ஓர் உபாயம் கூறு 
வானாய் , “ முதற்கண் நாம் இந்நகரத்து ஆநிரையைக் கவர் 

வோம் .; போர் தொடரும் ; அதன்கண் சீவகனைக் காண் 
டல் கூடும் என்கின்றான் . பிறர் அதன்கண் உளதாகும் . 
குறையையும் குறிக்கின்றனர் . ஒற்றர் போந்து சீவகன் 
ஏமமாபுரத்தே மதம்பட்டுத் திரிந்த வளைய சுந்தரமென் 
னும் யானையை அடக்கிய செய்தி யறிந்து , போர்க்கண் 
அவனைக் காண்டல் நலமென்று துணிந்து ஆனிரைகளைப் 
பதுமுகன் , தோழருடன் கவர்கின்றான் . போர் உண்டா 
கிறது . சீவகன் - போர்க்கு வருகின்றான் . அவனுக்குத் தமது 
வரவைத் தெரிவிக்கவேண்டி , இப்பதுமுகன் , 

" குடைநிழற் கொற்ற வேந்தன் 

ஒருமகற் காணக் குன்றா 
அடிநிழ லுறைய வந்தேம் 
அடியம் யாம் 

( 1870 ) 
என்றோர் ஓலை யெழுதி அம்பொன்றிற் கட்டிச் சீவகன் 
தேர்த்தட்டின் முன்னே விழுமாறு வில்லில் தொடுத்து விடு 
கின்றான் . அதுவே வாயிலாகச் சீவகனைக் காண்கின்றான் . 

சீவகன் சச்சந்தன் மகன் என்பதைத் தெரிந்தபின் 
நந்தட்டன் அவனைக் காத்தொழுகும் திறங்களை வகுத்துக் 
கூறுகின்றபோது , பதுமுகனை நோக்கி , 
" பூந்துகில் மாலை சாந்தம் புனைகலம் புஞ்சவாசம் 
ஆய்ந்தளந் தியற்றப் பட்ட அடிசில்நீர் இன்னவெல்லாம் 
மாந்தரின் மடங்க லாற்றல் பதுமுகன் காக்க 

( 1904 ) 
என்று பணிக்கின்றான் . இதனை நோக்கின் , பதுமுகன் இவற் 
றின் நலம் தீங்குகளை யறியும் மதிநுட்பம் உடையனென் 
பது நன்கு தெரிகிறது . பின்பு விசயை யிருந்த தவப்பள் 
ளிக்குச் சீவகனை அழைத்துச் சென்று , அவன் வரவு நோக்கி 
ஏங்கியிருந்த விசயைமுன் சென்று பதுமுகனே வணங்கி 
நின்று , “ நம்பி வந்தனன் , அடிகள் ” ( 1917 ) என்று உரைக் 
கின்றான் . விசயை அவரவர் நலங்களை யறிந்து மேலே 
செயற்பாலது நினைந்தபோது , 

( 1937 ) 


என் 


“ ஒன்னார் , 
ஆழிவாய்த் துஞ்சமற்றெம் 

ஆற்றலால் நெருங்கி வென்று 
மாழைநீள் நிதியம் துஞ்சும் 

மாநிலக் கிழமை யெய்தும் 
பாழியாற் பிறரை வேண்டேம் , 

பணிப்பதே பாணி " 
என்று பகர்கின்றான் . இக் கூறியவாறே கட்டியங்கார 
னொடு சீவகன் போர் நிகழ்த்திய காலையில் இப்பது முகன் 
காமுகன் , கோமுகன் என்பாரைப் பொருதழித்து மேம்படு 
கின்றான் . கோமுகனை யழிக்கும் காலத்தில் கோவிந்தன் 
வாழ்க ” என்று கூறிக்கொண்டு பொருது வீழ்த்தல் அவ 
னுடைய உள்ளத்தின் உயர்வைக் காட்டுகிறது . 

ரு . புத்திசேனன் : - இவன் தந்தை அசலன் 
பவனும் சச்சந்தன் நண்பர்களுள் ஒருவனாகும் . இப்புத்தி 
சேனனும் சீவகனுக்குத் தோழன் . இவன் பெயருள் வரும் 
புத்தியை மதியாக்கி , மதிசேனன் என்று இயைத்து அதனை 
யும் பின்னர் , “ திங்கள் விரவிய பெயரினான் 
அமைத்துத் தேவர் பாடுகின்றார் . இவன் வேதியனாவான் . 
சீவகன் தத்தையொடு இசைப்போர் செய்தற்குத் தான் 
விரும்பியதைக் கந்துகற்குத் தெரிவிக்குமாறு இவனையே 
தூது விடுகின்றான் . இவன் போர் செய்தலிலும் வல்லு 
நன் . காந்தருவதத்தையின் திருமணத்தின்போது எதிர்த்த 
வேந்தருடன் நிகழ்ந்த போரில் , இவன் அம்பு செலுத்திய 
திறத்தை , தேவர் , 
நீல் நிறப் பௌவம் மேய்ந்து சூல்முற்றி நீலமேகம் 
வால்நிற விசும்பின் நின்ற மாரியின் மறைவலாளன் 
போல்நிறப் புத்திசேனன் , பொன்னணி பகழி சிந்தி 

வேல்நிற மன்னர் சேனை கூற்றிற்கு விருந்து செய்தான் (794 ) 
என்று கூறுகின்றார் . 


என்று 

சீவகன் கட்டியங்காரன் வீரரால் கைப்பற்றப்பட்டது 
தெரிந்து செய்வன சூழலுற்ற தோழன்மாருக்கு , இப்புத்தி 
சேனன் , நாம் நகர்க்குத் தீ வைப்பின் , தீயை யவித்தற் 
பொருட்டு வீரர் கடுகுவர் ; மக்களும் குழுமுவர் ; அக்காலை 
நாம் சீவகனைக் கொண்டுவந்து விடலாம் ( 1147 ) என் 
றும் , பிரிதொருகால் நாம் சீவகனைக் காண்கிலோமாயின் , 
கட்டியங்காரனைக் கொன்று இராசமாபுரத்தையும் அழித் 
தல் வேண்டும் ” என்றும் கூறுவன அவனது மறப்பண்பை 
விளக்குகின்றன . 





சமமாபுரத்தில் சீவகன் இருப்பை யறிதற் பொருட் 
டுப் பதுமுகன் முதலாயினார் ஆராயும்பொழுது பதுமுகன் 

நகரத்தவர் ஆனிரை கவர்ந்து போர் துவக்குவோம் ” 
என்றது கேட்டு இப்புத்திசேனன் , “ சீவகன் இந்நகர்க்கண் 
இல்லையாயின் , நம் செயல் குற்றமில்லாத பலர் உயிர்க்குக் 
கேடாய் முடியும் ; இதனை நன்கு ஆய்ந்து செயல் வேண் 
டும் ” என்பானாய் , “ வஞ்சமில் மறவர் வாள் மிளிர்ந்து 
பாய் குருதி , உள் , குஞ்சரம் குளிப்பதோர் நீத்தமாம் ; ஆத 
லால் , எஞ்சலில் கொள்கையீர் , எண்ணிச் சூழ்மின்கள் 
( 1835 ) என்கின்றான் . இது புத்திசேனன் என்ற பெயர்க் 
குப் பொருத்தமான கூற்றாக உளது . அது கேட்கும் ஏனை 
யோரும் தக்கதே என உடன்படுகின்றனர் . இவனது அரு 
ளுள்ளத்தின் அழகும் இனிது புலனாகிறது . 

சீவகன் சுரமஞ்சரியை மயக்கிப் பேதுறுத்துக் காமன் 
கோட்டம் செல்வித்துத் தானும் அவளுடன் போந்திருக்கை 
யில் , அக்கோட்டத்துக் காமன் சிலையின் பின்னே யிருந்து , 
அச்சிலை பேசுவது போல , இப்புத்திசேனனே மறைவிருந்து , 
“ மட்டவிழ் கோதை ! பெற்றாய் மனமகிழ் காதலானை ; 
இட்டிடை நோவ நில்லாது எழுக 

எனப் 

பட்டிமை 
( 2067 ) யுரைத்துக் கூட்டுவிக்கின்றான் . போரில் இவன் 
மறம் சிறந்து நிற்கும் இயல்பினை , " கனையெரி அழலம் 

பெய்த கண்ணுதல் மூர்த்தி யொத்தான் ( 2258 ) என்ற 
உவமையால் தேவர் விளக்குகின்றார் . 

சு . தேவதத்தன் : -- சச்சந்தன் நண்பருள் ஒருவனான 
விசயதத்தன் மைந்தன் தேவதத்தன் . இவனும் சீவகனுக் 
குத் தோழனாவான் . காந்தருவதத்தைபொருட்டு நிகழ்ந்த 
போரில் இவன் குதிரை யிவர்ந்து போர்க்களத்தில் சுற்றித் 
திரிந்து பகைவரை வென்ற செய்தியை , " கூட்டுற முறுக்கி 
விட்ட குயமகன் திகிரிபோல ... திரியுமன்றே ” ( 791 ) 
என்று மொழிகின்றார் . இவன் ஏறிய குதிரை யானையின் 
மத்தகத்திற் காலை வைக்கிறது ; வேற்படையைப் போழ்க் 
கிறது ; வேந்தருடைய கண்ணியும் முடிமணியும் சிந்துகிறது . 

சீவகன் தோழர் , கட்டியங்காரனைச் செகுக்கக் கருதுங் 
காலத்தில் , இவன் முதற்கண் சீவகன் உண்மையை 
யாராய்ந்தறிதல் வேண்டுமென்பானாய் , “ மாற்றலன் உயி 
ரையுண்டல் , இலையுடைக்கண்ணியீர்க்கு இஃது எளிது ; நம் 
குரிசில் உண்மை உலைவினோடு இன்மை ஆராய்ந்து ஒறுப் 
பதே துணிமின் ” ( 1742 ) என்கின்றான் .. 

பின்பு , விசயையை முதற்கண் கண்டபோது இவனே 
முற்பட்டு வணங்கி நின்று தங்களுடைய வரலாறும் சீவகன் 
வரலாறும் கூறுகின்றான் . தாங்கள் சீவகற்குத் தோழரான 
திறத்தை , 
“ எங்கள் வினையால் இறைவன் வீடிய அஞ்ஞான்றே 
எங்களுயிர் நம்பியொடு யாங்கள் பிறந்தேமா ; 
எங்கள் தமர் நம்பிக்கிவர் தோழரென ஈந்தார் ;; 

எங்கெழிலென் ஞாயிறென இன்னணம் வளர்ந்தேம் " ( 1800 ) 
என்றும் , சீவ்கன் சிறப்பை , " சிந்திப்பவர் அவலம் அறு 
சீவகன் என் தோழன் ( 1804 ) என்றும் கூறுவது 
இவனது சொற்றிறத்தின் மாண்பைச் சிறப்பிக்கின்றது . 

இவன் கட்டியங்காரற்குத் துணையாய்ப் 
பொருத மகதநாட்டு வேந்தனைப் பொருதழித்து மேம்படு 
கின்றான் . 


முடிவில் 

இவனுக்கு அடுத்த வரிசையில் சீதத்தன் என்பா 
னொருவன் நிற்கின்றான் . இவன் சாகரன் 

என்னும் 
மந்திரிக்கு மகனாவான் . இவனைப்பற்றிக் கூறவந்த தேவதத் 
தன் , “ மன் நடுங்க வீங்கு திரள் தோள் மடங்கல் அன்னான் 
( 1796 ) என்று பாராட்டுகின்றான் . இவன் கலிங்கர் வேந் 
தனை வென்று சிறக்கின்றான் . 

எ . கோவிந்தராசன் : - இவன் விதையநாட் டரசன் ; 
விசயமாதேவிக்குத் தமையன் ; சீவகற்குத் தாய்மாமன் ; 
அரிஞ்சயன் குலத்திற்கு வழித்தோன்றல் . இவன் சீவகன் 
பால் பேரன்புடையவன் . இதனை விசயை தவப்பள்ளியில் 
தன்னைக் கண்டு பணிந்த சீவகனுக்குக் கூறுமிடத்து , 
" முல்லை கார் தோன்ற மலரும் ; தாமரை சூரியன் தோன்ற 
மலரும் ; அதுபோல நின்சீர் தோன்றியவிடத்து மனம் மலர் 
வன் ( 1931 ) என்கின்றதனால் உணரலாம் . சீவகன் தன் 
பால் வரக்கண்டதும் , இவன் , “ மருமானை விடாது புல்லித் , 
தன் அன்புகூரத் தடந்தாமரைச் செங்கண் முத்தம் , மின் 
னும் மணிப்பூண் விரைமார்பம் நனைப்ப நின்றான் ” ( 2145 ) 
என்று தேவர் கூறுதலாலும் இவன் அன்புடைமை வலி 
யுறுகின்றது . 

இவன் தன் மகன் சீதத்தற்கு அரசு நல்குங் காலத் 
துச் சீவகன் தோழர்க்குச் சிறப்புச் செய்கின்றான் . அச் 
சிறப்பு , " மாற்றவன் ஒற்றர் ஒற்றா வகையினில் ( 2151 ) 
செய்வது , அவன் கட்டியங்காரனுடன் போர் செய்தற் 
குரியவற்றைத் தன் நெஞ்சின்கண்ணே சூழ்ந்து வருதலைப் 
புலப்படுத்துகிறது .. 

கட்டியங்காரன் தனக்கு விடுத்த ஓலையைக் கண்டு ,, 
கோவிந்தராசன் , அமைச்சரோடு ஆராய்ந்து , " கள்ளத் 
தால் நம்மைக் கொல்லக் கருதினான் நாமும் தன்னைக் , கள் 
ளத்தால் உயிரை யுண்ணக் கருதினேம் ; இதனை யாரும் 
உள்ளத்தால் உமிழவேண்டா ( 2158 ) என்று ஏற்பாடு 

செய்து படைதிரட்டுகின்றான் . இந்நிலையில் இவன் அக் 
கட்டியங்காரன்பால் தனக்குப் பகையுண்மையினை அவன் 
தெரிந்துகொள்ளா திருக்கவேண்டி , அவன் நாட்டிற்கும் 
தன் நாட்டிற்கும் இடையே வாணிகம் இனிது நடைபெறுக 
என்று முரசறைவிக்கின்றான் ( 2151 ) இச்செயல் இவனது 
அரசியலறிவின் மிகுதியினை வெளிப்படுக்கின்றது . இவனை 
மெய்யனென்று கொண்டு கட்டியங்காரன் கையுறை விடுப் 
பப் பெற்று , இவனும் அவனுக்குக் கையுறை விடுக்கின்றான் . 

இந்நிகழ்ச்சிகட் கிடையே , திரண்டெழுந் தமைந்த . 
படையினைச் சீவகனுக்குக் காட்டி , யானை மீதேறிப் படை 
சூழ இராசமாபுரத் தெல்லை யடைந்து நகரொன் றமைத்து 
இனிதிருக்கின்றான் . கட்டியங்காரன் அறியாவண்ணம் , 
அன்பு மிகவுடைமை வெளியாகத் தோன்ற வாரிமணாளன் 
என்னும் யானையும் .வன வேகமெனும் குதிரையும் பிற 
பொன்னும் பொருளும் நிரம்பக் கூட்டிக் கட்டியங்கார 
னுக்கு அனுப்பி அவன் மகிழுமாறு செய்வது மிக்க சூழ்ச்சி 
யின் மேம்பாடுணர்த்துகிறது . 

இலக்கணையின் திருமணம் குறித்து நிறுவிய , திரி 
பன்றி எய்து வீழ்க்கும் செயற்குக் கட்டியங்காரனை யுள் 
ளிட்ட அரசர் பலர் கூடியிருக்கின்றனர் . அவர் அனைவரும் 
மாட்டாராகவே , சீவகன் அதனை எய்து வீழ்த்தபோது , 
அவ்வரசர் அனைவரும் கேட்டு இனிதுணருமாறு சீவகன் 
பிறப்பை இக்கோவிந்தராசன் எடுத்தோதுவது , கட்டியங் 
காரனுடைய தீச்செய்கையினையும் , சீவகனது அரசுரிமை 
யும் உலகவேந்தர் அனைவருக்கும் ஒருங்கே தெரிவிக்கவேண் 
டிச் செய்த தூய சூழ்ச்சியாகப் பயன்படுகிறது . அச்சோலை 
யில் வானிடத்தே இயக்கெனொருவன் தோன்றிச் சீவகன் 
கட்டியங்காரனைக் கொல்வான் என்று கூறுவது கேட்ட 
தும் கட்டியங்காரன் கோவிந்தராசனுடைய சூழ்ச்சிகளை 
எண்ணி யறிந்து , நெஞ்சின் கண்ணே மிக்கெழுந்த வெகுளி 

யால் , கோவிந்தராசனையும் சினந்து , “ வஞ்சன் ( 2216 ) 

( 
என்று மொழிகின்றான் . 

முடிவில் , கட்டியங்கா ரனொடு துணையாய்ப் போந்து 
பொருத மராட்ட வேந்தனைக் கொன்று சிறந்த இவனுக் 
குச் சீவகன் , கட்டியங்காரன் தனக்கெனவுடைய எல்லா 
வற்றையும் கொடுத்துச் சிறப்பிக்கின்றான் . 

இவனுடைய குடியிற் பிறந்து தன் நல மிகுதியால் சீச் 
சந்தன் கெட்டழிய விளங்கிய விசயமாதேவிக்குப் பின் தன் 
மகளாகிய இலக்கணை , சீவகன் குடிக்கு விளக்காகச் சிறந்து 
விளங்க மணம் செய்து கொடுத்து அவனை மகிழ்விக்கின்ற 
மாண்பு இவன்பால் நிற்பது இக்காவியத்துக்கு ஒரு சிறப் 
பைத் தந்து நிற்கிறது . 

அ . கட்டியங்காரன் : - இப்பெருங் காவிய நிகழ்ச் 
சிக்கு எதிர்நிலைத் தலைவனாகும் இக்கட்டியங்காரன் தீப்பண் 
பும் தீச்செய்கையும் உருக்கொண்டவனாகக் காணப்படுகின் 
றான் . இவன் தான் செய்தற் குரியவற்றைச் செவ்வையாக 
எண்ணிச்செய்யும் மனப்பண்பிலும் குறைபட்டவனாகவே 
உள்ளான் . தொடக்கத்தில் இவன் சச்சந்தனுடைய முத 
லமைச்சனாகத் தோன்றுகின்றான் . அப்போது இவன் சச் 
சந்தனுக்கு உயிர்த்துணைவனாய் இருந்து அவனுக்குண்டாய 
சிறப்பனைத்திற்கும் காரணமாக இருந்தான் என்பது , 
என 

எக்குயிர் என்னப்பட்டான் என்னலால் பிறரையில்லான் 
என்று 

சச்சந்தனால் பாராட்டப்படுவதால் 


வலியுறு 


கிறது . 


இவன் , “ கரிமாலை நெஞ்சினான் ” எனத் தேவரால் , 
குறிக்கப்படினும் , " வெளிறிலாக் கேள்வி 17 யுடையவனா 
கவே சச்சந்தனால் மதிக்கப்படுகின்றான் . சச்சந்தன் பெண் 
ணின்ப நுகர்ச்சி வேட்கை மீ தூர்ந்து தன் அரசியற் கடமை 
யினை நெகிழ்க்கக் கருதியகாலை , கட்டியங்காரன் , அரசிய 
லின் பெருமையும் தனது சிறுமையும் தோன்ற , “ அடுகளிற் 

றெருத்தின் இட்ட வண்ணப் பூந்தவிசு தன்னை ஞமலிமேல் 
இட்டதொக்கும் , கண்ணகன் ஞாலம் காத்தல் எனக்கு 
( 202 } என்பதும் , மறுத்து நீ மொழியல் என்று சச் 
சந்தன் கூறவே , அவன் சொல்லெதிர் மறுக்கும் மதுகை 
யில்லாதான் போல , பணிவும் இசைவும் தோன்ற , 


துன்னலர்த் தொலைத்த வேலோய் 
கழிபெருங் காதலாள் கண் 

கழிநலம் பெறுக வையம் 
பழிபடா வகையில் காக்கும் 
படு நுகம் பூண்பல் ” 

( 203 ) 
என்பதும் , சச்சந்தன் வெளிறிலாக் கேள் வியான் என்று 
கருதியதற்கு நல்ல ஆதரவு தருகின்றன . விசயை கழி 
பெருங் காதலாள் 17 ஆதலின் , 

ஆதலின் , அவள் நல்கும் இன்பம் 
“ கழிநலம் ” ஆகும் ; அதனை நீ நுகர்தலே தக்கது என் 
பான் “ கழிநலம் பெறுக ” என்ற கருத்து , பிறரால் சச்சந் 
தன் தனது கருத்துமாறா வண்ணம் திண்ணிதாக்குகின் 
றது . கழிகாமத்தனாகும் சச்சந்தனை , அரசியற் கடமையை 
நெகிழ்த்தல் குற்றமெனக் கழறித் தெருட்டாது போயதற் 
குக் காரணம் , அவன் எத்துணைத் தெருட்டினும் தெருளான் 
என்பதனைக் கட்டியங்காரன் தெளிய அறிந்துகொண்டதே 
யாகும் . மேலும் இவ்வாறு இவன் அரசுரிமை பெற்ற திறத் 
தைத் தேவர்கூட ஒருவாறு தேர்ந்தே , “ காதி வேல்வல. 
கட்டியங்காரனும் நீதியால் நிலம் கொண்டபின் ” ( 240 ) 
என்று கூறுகின்றார் . 

“ நீதியால் நிலம் கொண்ட கட்டியங்காரன் , அந் 
நிலத்தைத் தனக்கே உரிமை செய்து கொள்ளக் கருதிச் 
செய்யும் சூழ்ச்சி அத்துணைச் சீரிதாகத் தோன்றவில்லை. 
அரசியல் முறைப்படியே , நீதி நூல் ஓதிய அறிஞர் 
களைக் கூட்டி அவர் முன் , 

மன்னவன் பகையாய தொர்மா தெய்வம் 
என்னை வந்திடம் கொண்டு அது இராப்பகல் 
துன்னி நின்று “ செகுத்திடுநீ எனும் ; 
என்னை யான் செய்வ , கூறுமின் 

( 241 ) 
என்று உரைக்கின்றான் . " மன்னற்குப் பகையாகிய தெய் 
வம் , அவன் துணைவனான கட்டியங்காரற்கும் ப்கையாதலின் , 
அதன் சொல்லை யேற்றல் நெறியு மன்று ; நீர்மையு மன்று 
என்று ஆங்கிருந்த அறிஞர் கூறற்பாலர் . ஆனால் , ஒருவரும் 
அதனைக் கூறுகின்றாரில்லை . இதுநிற்க , அக் கட்டியங்காரன் 
தன் கருத்தும் இது வென்பான் , “ மன்னவன் பகையாய 
தோர் மாதெய்வம் வந்து என்னை இடம் கொண்டது 
என்று வெளிப்படக் கூறுகின்றான் . மன்னற்குப் பகையா 
யது என்னை இடமாகக்கொண்ட தென்பது , அஃது இடம் 
கொள்ளுதற்கேற்ற பகைமைக் கருத்தும் தன் மனத்தே 
உளது என்பது அவன் குறிப்பாதல் காண்க . அப் பகைத் 
தெய்வத்தின் கூற்றுக் கொள்ளற் பாலதன்று என்று அறி . 
ஞர் கூ.றுவ ரென்பதை உட்கொண்டு “ மாதெய்வம் ” என 
அதன் தடுத்தற்கரிய வன்மையும் தோன்ற உரைக்கின்றான் . 
அவனை மறுத்துரைக்கும் மதிவன்மை இன்மையின் , ஆங் 
கிருந்த அமைச்சர் பலரும் மற்றொன்று விரித்தல் என்னும் 
குற்றம் உண்டாகப் பேசித் தோல்வி யெய்துகின்றனர் 
அமைச்சர்பால் இவ்வன்மை யின்மை கண்டே , கட்டியங்கா 
ரன் தெய்வப்பகை யொன்றினைப் படைத்து மொழிந்தான் 
போலும் . ஒரு நாட்டின் அரசைத் தனக்கே உரிமைசெய்து 
கொள்ளக் கருதும் தலைமை யமைச்சன் , அதற்குக் காட் 
டலுறும் ஏது இவ்வாறு தான் இருக்குமோ , காண்மின் . 

இவ்வண்ணம் அரசுமுறையைக் கைக்கொண்ட கட்டி 
யங்காரன் , சச்சந்தனைக் கொல்ல , அவன் வீழ்ந்து கிடப்ப 
தைக் கண்டு கைதொழுது கண்ணீர் விடுகின்றான் . அது 
போது , அவன் நினைவில் சச்சந்தன் தன்பால் கொண்டி 
ருந்த கெழுதகைமையும் பெருமையும் பிறவும் தோன்று 

கின்றனபோலும் ; அன்றி , தன்னைக் காணும் நாட்டு மக் 
கள் , அரசன்பால் இத்துணை அன்புடையான் இப்போ 
* ரைச் செய்தற்குக் காரணம் வேறு ஒன்று இருத்தல் வேண் 
டும் என நினைந்து அமைந்தொழுகுவர் .என்பது கருதி 
னான் போலும் . ஆனால் , ஈண்டு உரைகாரர் , வழிபாட்டிற் 
படுதலின் மனம் தன்வழித்தன்றிக் கலங்கி " யதனால் , கட்டி 
யங்காரன் கண்கலுழ்ந்தான் என்றும் ; அவன் " அழுதது 
உவகைக் கலுழ்ச்சி ; விளிவில் கொள்கை 71 ( தொல் . 
மெய் . 5 ) என்றதனால் , இதுவும் அழுகைப்பாற்படும் ! " 
( 294 உரை ) என்றும் கூறுகின்றார் . 


அரசுரிமை தனக்கே உரித்தாகக் கொண்ட பின்பு, 
கட்டியங்காரன் , சச்சந்தன் மனைவியான விசயமாதேவி 
யைப்பற்றிச் சிறிதும் நினைக்கின்றானில்லை . வேந்தன் இறந்த 
* பின்பு அவனை எரிவாய்ப் பெய்து அவன் நீங்குதலால் , 
விசயை ஆங்கு இல்லாமை கண்டிருப்பனன்றோ. உரிமை 
முன் போக்கியல்லால் ஒளியுடை மன்னர் போகார் என் 
பது அவனுக்குத் தெரிந்த செய்தியாதலின் , விசயையை , 
எவ்வாறு போக்கினானென்பதனையும் ஆராய்கின்றானில்லை . 


இவன் நாடாட்சிபுரிதலில் மிக்க திறம் படைத்து 
விளங்குகின்றான் . எடுத்த பொரு ளொன்றுபற்றி வாதப் 
பிரதிவாதம் நிகழுமிடத்து , அமைச்சர் தம்முள் வன்சொற் 
கள் நிகழ்தல் இயல்பாதலின் , அவ்வாதத்தின் முடிவில் 

. 
அவ்வன் சொல் குறித்து அவர் தம்முள் செற்றம் கொள் 
வது சீர்மையன்று என்பது அறிஞர்க்கு எல்லாம் ஒப்ப 
முடிந்த உண்மை . அதனைத் தலைமை யமைச்சுக் கடம் பூண் 
டிருந்த கட்டியங்காரன் நன்கறிந்திருந்த சிறப்பால் , தரும 
தத்தன் உரைத்தவற்றைக் கேட்டதும் , மனத்தே சினிம் 
பிறந்ததாயினும் , “ என்னலால் பிறர்கள் யாரே இனையன 
பொறுக்கும் நீரார் ( 259 ) என்று கூறுகின்றான் . அத் 
தருமதத்தன் கூறியவற்றிற்குத் தக்க விடையும் உடன் 

இறுப்பானாய் , மண்ணிடத்தே மகளிர்போகமே பெரிதெனக் 
கருதிக் கிடக்கும் வேந்தற்கு விண்ணிடத்தே தேவமகளிர் 
போகம் பெரிதும் எய்தச் செய்வது அவனுக்கு இன்பம் மிகு 
விக்கும் நற்செயலாக , அவனைத் தேவருலகு அனுப்புவது 
குற்றமெனக் கருதி யுரைக்கும் நீ அவற்கு மனமொவ்வாத 
செய்கையை எண்ணுகின்றாய் என்பான் , “ உன்னலால் 
பிறர்கள் யாரே உற்றவற்கு உறாத சூழ்வார் , மன்னன் 
போய்த் துறக்க மாண்டு வானவர்க் கிறைவனாக , ” ( 259 ) 
என்கின்றான் . பின்பு , கந்துக்கடன் , சீதத்தன் முதலியோ 
ருக்குப் பல சிறப்புக்களைச் செய்து வருகின்றான் . ; ஏனை 
நாட்டு அரசர் பலரும் அவனுக்கு . நண்பராய் ஒழுகுகின்ற 
னர் . காந்தருவதத்தையைச் சீவகன் கைப்பற்றியபோது 
நடந்த போரிலும் , முடிவில் கோவிந்தராசன் சீவகன் 
என்ற இருவரொடு செய்த போரிலும் பல வேந்தர் அவனுக் 
குத் துணை செய்திருக்கின்றனர் . 

இவ்வாறு அரசியல் நடத்திவந்தபோதும் இவன் மனத் 
தில் இருந்த புன்மை அவ்வப்போது வெளியாகிறது . 
அநங்கமாலை என்பாளை வலிதிற் பற்றிக் கற்பழித்தபோது , 
அவள் . சீவகசாமியோ என்று அரற்றுகின்றாள் .. அது 
கேட்டும் அவன் சிறிதும் நாணுகின்ர் னில்லை . அக்காலத்தே 
அவனுக்குச் சீவகன்பால் பொறாமை அரும்புகிறது . ஏனை 
யோரைப் பார்த்து , “ கந்துகன் மகன் என் , நலம் கலந்து 
உரைக்குமால் இந் நன்னகர்க்கு மன்னனோ ( 694 ) என் 
றும் , அவளையே நோக்கி , " இந்நகர் தனக்கு மன்னன் யார் 
எனக்கு இயம்பு , மாதே, மன்னிய வணிகன் மைந்தன் 
சீவகன் தானோ ” ( 692 ) என்றும் உரைக்கின்றான் . இக் 
கூற்றுக்களால் , அவன் உள்ளத்தே தன் அரசுரிமை எங் 
ஙனமேனும் பறிக்கப்படுமோ என்றோரச்சம் குடிகொண் 
டிருத்தல் புலனாகிறது . . அச்சமே கீழ்களது ஆசாரம் 
( குறள் 1075 ) என்பவாகலின் , அவன் மனத்தே அச்சம் 
கிடந்து அவலம் செய்து வருவதில் வியப்பில்லை யன்றோ ! 

சீவகன்பால் அவன் மனத்தே அரும்பிய பொறாமை , 
அச் சீவகன் வேட்டுவரை வெருட்டி * அவர் கவர்ந்து 
சென்ற ஆநிரையை மீட்டபோது சிறிது பெருகுகிறது . சீவ 
கன் காந்தருவதத்தையை இசைப் போரில் வென்றது கண்ட 
தும் , அவ் வழுக்காறு எனை யரசரைப் போர்க்கு ஏவு முகத் 
தால் சிறிது வெளியாகிறது . அசனிவேகத்தை அச் சீவகன் 
அடர்த்து வென்றது கேட்ட காலையில் , அவனுளத்திருந்த 
பொறாமை முறுகிப் பகைமையாகித் தன் 

வீரரைக் 
கொண்டு சீவகனைக் கொலை புரிதற்கு ஏவுமாறு செய்து 

, 
விடுகிறது . 

மாண்டதில் செய்கை சூழ்ந்த வாணிகன் - 
மகனை வல்லே ஆண் திறம் களைவன் ஓடிப் பற்றுபு தம் 
மின் ” ( 1086 ) என்று கூறுகின்றான் . இதனால் இவன் 
மனத்தே சிறிதும் இரக்கமின்மை பயந்துவிடுகிறது என்பது 
கந்துகள் வேண்டிக்கொண்டதற்கு விடுக்கும் விடையில் , 

ஆய்களிற் றசனி வேகம் அதன் மருப்பூசியாகச் 
சீவகன் அகன்ற மார்பம் ஓலையாத் திசைகள் கேட்பக் 
காய்பவன் கள்வரென்ன எழுதுவித் திடுவல் இன்னே 

நீ பரிவு ஒழிந்து போய்வின் அகம்புகு ; நினையல் ( 1128 ) 
என்று கூறுதலால் தெரிகிறது . 

சீவகனைத் தான் கொன்று விட்டதாக மதனன் கூறக் 
கேட்டதும் , கட்டியங்காரன் சீவகனுடை ... ய , “ அருள் , வலி , 
ஆண்மை , . கல்வி , அழகு , அறிவு , இளமை , ஊக்கம் , திரு 
மலிஈகை , போகம் , திண்புகழ் , நண்பு , சுற்றம் , " முதலிய 
வற்றைப் பாராட்டி " ஒருவர் இவ்வுலகில் யாரே சீவகன் 
ஒக்கும் நீரார் :) ( 1172 ) என்பதும் , அவனைக் கொல்வது 
பெரிதும் அரிதென்று சொல்லி , மதனனுக்குச் சிறப்புச் செய் 
வதும் , அவனுக்குச் சீவகன்பாலிருந்த மதிப்பும் பொறாமை 
காரணமாகப் பிறந்த செற்றமும் விளங்கக் காட்டுகின் 
றன . 

இச் செயல் , ஒரு பெருங்காவியத்தின் எதிர்நிலைத் 
தலைவனாகும் பண்பு இவன்பால் இருத்தலை நன்கு வற் 
புறுத்துகிறது . 

இனி, இவன் கோவிந்தராசனுக்குச் சச்சந்தன் இறந் 
தது குறித்து ஒரு திருமுகம் விடுக்கின்றான் . அதன்கண் , 
அசனிவேகம் மதம் பட்டுப் பாகர் நூற்றுவரைக் கொன்று 
ஓடியகாலை , சச்சந்தன் அதனை யடக்கிக் கந்திற் பிணிக்க 
முயலும்போது அவ் யானையால் குத்துண்டு இறந்தான் 
என்பவன் , “ இனி , நீயே இந்நாட்டிற்கு இறைவனாதல் 
வேண்டும் ; யான் உயிரும் ஈவேன் ; நீ வரின் பழியும் நீங் 
கும் ; வருக ” என்று எழுதுகின்றான் . அதனால் அவன் 
மனத்தே , கோவிந்தராசன் ஒருகால் தன்னை அழிப்ப 
னென்று அஞ்சியிருப்பதும் , அவனையும் ஒழித்து விட 
வேண்டுமெனக் கருதுவதும் தெரிகின்றன . 

இவன் சீவகனோடு பொர நின்றபோது , அவனது சின் 
மிகுதியும் , தன் மக்கள் மாண்டதும் கண்டு அறிவு தெளி 
வுற்றவன்போல , " நல்வினையுடைய நீரார் நஞ்சுணின் 
அமுதமாகும் ; இல்லையேல் அமுதும் நஞ்சர்ம் ; இன்னதால் 
வினையினாக்கம் " ( 2323 ) என்றும் , " அகப்படு பொறியி 
னாரை ஆக்குவார் யாவர் அம்மா ; மிகப்படு பொறியினாரை 
வெறியராச் செய்யலாமோ ( 2324 ) என்றும் , 
வினை சென்று தேய்ந்தால் பரிவுற்றுக் கெடாமல் செல்வம் 
பற்றி யார் அதனை வைப்பார் ( 2325 ) என்றும் கூறு 
வது , சச்சந்தன் கட்டியங்காரனால் வளைப்புண்ட போதும் 
விசயமாதேவியை மயிற்பொறி யேற்றி விடுக்கும் போதும் 
உரைக்கும் உரைகளை நினைப்பிக்கின்றது . வினையறிவும் 
பிற நன்னெறிகளும் ஒருவற்குத் துன்பம் போந்து சுடும் 
போது நன்கு விளங்கும் என்னும் பொருளுரைக்கு இக் 
கூற்றுக்கள் நல்ல எடுத்துக் காட்டுக்களாகின்றன . எனி 
னும் , இவை , துன்பம் வருமுன் முன்னரே உள்ளப்படாது 
ஒழிந்த வழி , அறிஞரால் எள்ளி நகைக்கப்படும் என்பதற் 
கேற்ப , சீவகன் கட்டியங்காரன் இவ்ற்றைக் கூறக் கேட்டு ; 
நகைத்து , “ நீ அஞ்சினாய் ” என்கின்றான் . அவன் கூறுவது 
உண்மைதானே 

கூ . : 

அமைச்சர் : - இனி, சச்சந்தனுக்கு அமைச்சராய் 
இருந்து சூழ்ச்சித்துணை புரிந்தோருள் கட்டியங்காரனை 
ஒழியத் தருமதத்தன் , மதனன் , நிமித்திகன் , உருத்திர தத் 
தன் எனப் பலர் காணப்படுகின்றனர் . இவருள் நிமித்திகன் 
என்பான் சச்சந்தன் கட்டியங்காரன்பால் அரசுமுறை 
வைப்ப , அவன் அதனை ஏற்ற பின்னரே தெரிகின்றான் ; 
சச்சந்தன் அது செய்தற்குக் காரணம் அவனது கழி காமமே 
யென்பதை யுணர்ந்து அதனால் வருந் தீங்கினைப் பல எடுத் 
துக்காட்டுக்களால் வற்புறுத்துகின்றான் . சச்சந்தனை 
யொத்த அரசரைக் காட்டாது , வைதிக சமயக் கடவுளரை 
யும் புத்த சமயத்துப் புத்த தேவனையும் அவன் எடுத்துக் 
காட்டுவது சமயக்காழ்ப்பு அவ்ன்பால் உண்மையினை 
நமக்கு விளக்குகிறது . உருத்திர தத்தன் என்பானும் 
இவனையே வழி மொழிகின்றான் . இவர்கட்குச் சச்சந்தன் 
“ அருந்தவமுடைய நீரார்க்குப் போகமெல்லாம் முன்பே 
அளந்தன ; அற்றை நாளே அவரவர்க்கு வாழ் நாட்களும் 
அளந்தன ; 

அது - எனக்கு உரையல் 11 ( 213 ) என்று 
சொல்லவே , நிமித்திகன் துறவு மேற்கொண்டு நீங்குகின் 
றான் ; உருத்திர தத்தன் செய்தி ஒன்றும் கூறப்படவில்லை . 
ஏனையோர் , கட்டியங்காரன் சச்சந்தனைக் கொலை புரியச் 
சூழும் சூழ்ச்சிக்கண் வருகின்றனர் . தருமதத்தன் “ மாண்ட 
தன்று நின் வாய்மொழித் தெய்வம் " ( 250 ) என்று கூறு 
பவன் அதனைச் சாதித்தற்குக் காட்டும் ஏது பொருந்துவ 
தன்று . மதனன் கட்டியங்காரற்கு மைத்துனன் ; அதனால் 
அவன் பக்கமே நின்று மொழிகின்றான் . அவன்பால் அரசிய 
லுணர்வினும் போர்வெறியே மிக்கு நிற்கின்றது . அவன் 
இவகனைக் கைப்பற்றிக் கொணருங்கால் அவன் மறைந்தது 
கண்டு வேறொருவனைக் கொன்று கட்டியங்காரனிடம் 
பொய் கூறிச் சிறப் பெய்துகின்றான் . திரிபன்றி யெய்த 
விடத்துச் சீவகன் தோன்றக் கண்டதும் நாணம் சிறிதும் 
எய்தாத் , “ பெய்ம் முகிற்கார் இடிபோல் ( 2217 ) 

க 0 . 


கனலுகின்றான் : இனிப் போரே நிகழவேண்டி யிருத்தலின் , 
இவனைக் கட்டியங்காரன் ஒறுக்காதொழிதல் அவனுடைய 
ஆளுந் திறத்தையே வற்புறுத்துகிறது . 

சீவகன் : - இவன் இப் பெருங் காவியத்தின் தலை 
வன் ; சச்சந்தனது கழிகாமக் கள்ளாட்டின் பயனாகத் 
தோன்றியவன் ; இவன் தாயின் கருவிலிருக்கும்போதே , 
தந்தைக்கு உயிர்க்கிறுதி எய்துவிக்கும் ஊழுடையவன் .. 
இராசமாபுரத்தே கந்துக்கடன் என்னும் சீரிய தலைமை . 
சான்ற வணிகனால் வளர்க்கப்படுகின்றான் . கலையினது 
அகலமும் காட்சிக் கின்பமும் , சிலையின் தக்லமும் வீணைக் 
செல்வமும் , ” பெற்று மலையினின் அகலிய மார்ப ( 411 ) 
னாய் விளங்குகின்றான் . சுண்ண நலங் காண்டல் , விடமருத் 
துவம் , சமய நிறைமொழி நுண்பொருள் முதலியவற்றி 
லும் மேம்பட்டிருக்கின்றான் . இவனைப் பலவிடத்தும் 
தேவர் “ வீணை வித்தகன் , " ) " வீணைக் கிழவன் , வீணை 
வேந்து ” என்று பாராட்டுவர் . இவனது பல்கலைப் புலமை 
யும் வினைத்திட்பமும் கண்டு கட்டியங்காரன் பொறாமை 
கொண்டாலயினும் , ஒருவர் இவ்வுலகில் யாரே சீவகன் 
ஒக்கும் நீரார் ! ” ( 1172 ) .என்று விடிந்து கூறுவன் . 

“ தந்தையர் ஒப்பர் மக்கள் ” என ஆசிரியர் தொல்காப் 
பியனார் உரைக்கும் உண்மை யுரைக்கு ஓர் எடுத்துக்காட் 
டாக இவன் வரலாறு முழுதும் காமக்கூத்தே பெரிதும் 
நடைபெறுகிறது . சீவகனை வளர்த்த கந்துக்கடன் இவ 
னுக்குக் கல்வி கற்பித்த செய்தியைக் கூறப்போந்த விடத் 
தும் தேவர் , “ குழைமுக ஞானமென்னும் குமரியைப் 
புணர்க்கலுற்றார் என்று கூறுகின்றார் . கலைத்துறை முற்றி 
முதற்கண் காந்தருவதத்தையை மணந்து இன்புற்றதை , 
“ அலமரல் இலாத இன்பக் கடலகத் தழுந்தினான் ” என் 
கின் றார் . இவ்வாறு அழுந்தினவன் . குணமாலையை 
அசனி வேகத்தினின்றும் காத்து , தன்மனைக் கேகி அவளது 
உருவத்தைக் கிழியொன் றில் எழுதிக் 

காமக்கனலால் 

வெதும்புகின்றான் . ஆண்டுப் போதரும் தத்தை அவ்வுருவு 
கண்டு புலந்தபோது , “ பாவை நீ புலவியில் நீடல் , பாவி 
யேற்கு ஆவியொன்று இரண்டுடம் பல்லது ( 1024 ) 
எனப் பொய்யும் கவர்பொருளும் எய்தப் பேசுகின்றான் . 
பின்பு பதுமை யென்பவள் விடநோயுற்றுச் சோர்ந்தது 
காட்டக்கண்டு அதனை நீக்கி , நலம் செய்தவன் . அவள் பார் 
வையால் காமக்கொதிப் பெய்திப் போதுலாம் சிலையோ , 
பொருவேற்கணோ ; மாதுலா மொழியோ , மடநோக்கமோ ; 
யாதும் நான் அறியேன் ; அணங்கன்னவள் காதலால் 
கடைகின்றது காடிமே ” ( 1315 ) என்று தன்னுட் . கதறு , 
கின்றான் . இவ்வண்ணமே சென்ற இடமெங்கும் பல மக 
ளிரை மணந்து கூடலுறும் இச் சீவகன் , சுரமஞ்சரி யென் 
பவளையும் தன் தோழரால் காமதிலகன் என்ற சிறப்புப் 
பெயரைப் பெறுவதற்காக வேதியன் வடிவு கொண்டு 
சென்று காமம் சிறந்து கடிமணம் செய்துகொள்கின்றான் . 
முடிவில் இச் சீவகன் பரிநிருவாண மென்னும் கேவல 
ஞானத்தை யெய்திய செய்தியையும் , தேவர் , கேவல ஞான 
மென்னும் பெண்ணைக் " கண்ணிமையாது புல்லி மூவுல 
குச்சியின்பக் கடலினுள் மூழ்கினானே 1 ( 3126 ) என்று 
கூறுகின்றார் . 

இவ்வாறு காமமே கன்றிய உருவினனாக வரும் சீவகன் 
பால் அறம் திறம்விய காமம் சிறிதும் இல்லை : மணவினை 
யோ , போர்வினையோ எவ்வகை வினையும் புரியாது புத்தி 
ளங்காளையாகப் பொலியும் நாளில் , அநங்கமாலை யென்னும் 
நாடகக்கணிகையைத் தொட்டும் தைவந்தும் அணி செய் 
கின்றான் . அவட்கு அவன்பால் ஆராக் காதல் தோன்று 
கிறது ; ஆயினும் இவனுக்கு அவள்பால் உள்ளம் நெகிழ 
வில்லை . கோவிந்தையின் நலத்தை நந்தகோன் பலவாகப் 
புனைந்தோதக் கேட்டும் , அவளைச் சீவகன் தன் தோழன் 
பது முகற்பொருட்டு ஏற்று மணம் செய்விக்கின்றான் . காட் 
டில் பவதத்தன் காதலியான அனங்கமாவீணை யென்பாள் , 

இச்சீவ்கனைக்கண்டு காமவேட்கை மிகுதலை யறிந்து அவளை 
விலக்கி , பவதத்தனே அவளை யெய்துமாறு செய்யும் திற 
மும் , தேசிகப் பாவையைக் கண்டு அவள் பால் தன் கருத் 
துச் செல்லுதலையும் அவளும் தன்பால் வேட்கையுடைய 
ளாதலையும் உணர்ந்து , வேறு . முயற்சியின்றி அமைந் 
திருந்து , பதுமையை மணந்து இனிதிருக்குங்கால் , பூஞ் 
சோலைக்கண் அவளைக் கண்டு கூடியும் , அதனோடமையாது 
அரசுகட்டி லேறியபின் அனங்கமாலையின் தோழியாய் 
அவளே வந்தபோது அவளைக் கூடியும் இன்புறும் திறமும் 
பிறவும் அவனுடைய அறம் திறம்பாக் காம வாழ்விற்குச் 
சான்று பகர்கின்றன . பல நன்மகளிரை மணந்து கூடியும் 
வேட்கையமையாது தேசிகப் பாவையாகிய நாடகக் 
கணிகை யொருத்தியையும் தலைக்கொண்டொழுகிய இவன் 
செயல் அறிஞர்க்கு அருவருப்பைத் தருவதொன்றே ; ஆயி 
னும் , தேவர் இதனை விதந்து கூறுதலால் , அவர் கண்ட 
அரசர்பால் இதுபோலும் செயல்கள் அறமாகக் கருதப் 
பட்டு வந்தனபோலும். 


இனி , இவன் தான் மணந்துகொண்ட மகளிர்பால் இன் 
புற்ற திறத்தை நோக்குமிடத்து இவன் காமக்கூட்டத்தில் 
மிக எளியனாய் இயலும் . திறம் விளங்குதல் ஒரு புறம் 
நிற்க , அம் மகளிரின் காதல் நலமே பெரிதும் விளங்கித் 
தோன்றுதலின் , அதனை அவர் நலம் காணுமிடத்துக் காண் 
பாம்... 


இனி, இவன் ஏனையோரிடத்து ஒழுகும் திறம் மிக்க 
இறும்பூது பயக்கின்றது . தனக்குக் கல்வி கற்பித்த ஆசிரி 
யன்பால் பேரன்பும் பணிவும் பூன் அவர் பணித்த பணி 
யைத் தலைமேற்கொண் டொழுகு ஒன் . ஆசிரியன் , சீவ 
கனை நோக்கி , ஓராண்டு எல்லை கட்டியங்காரன்பால் 
பகைமை தோன்றாவகை ஒழுகுக என்றதை உட்கொண்டு , 
இவன் மதனன் முதலியோ நால் கைப்பற்றப்பட்டகாலத்து, 

* இன்னுயிர் இவனையுண்ணும் எல்லை நாள் வந்ததில்லை 13 
( 1161 ) என்று நினைக்கின்றான் . தேவரும் , இவன் சினம் 
தணிந்து கட்டுண்டு நிற்பதற்குக் காரணம் கூறுவாராய் , 
“ ஊன் பிறங்கொளிறும் வேலான் ஓர்த்துத் தன் உவாத்தி 
சொல்லால் , தான்புறம் கட்டப்பட்டுத் தன் சினம் 
தணிந்து நிற்ப ” ( 1097 ) என்று கூறுதல் காண்க . 

இவனுடைய அறிவு நூற் பயிற்சி , சித்திர கூடத்தைச் 
சாரவிருந்த தாபத்ப்பள்ளி யடைந்து , அவர்க்கு உரைக்கும் 
உரைகளாலும் , கேமசரியைப் பிரிந்து செல்பவன் வழிப் 
போக்கன் ஒருவனுக்கு உரைக்கும் உரைகளாலும் பிறவற் 
றாலும் நன்கு விளங்குகிறது . இராசமாபுரத்துச் சோலை 
யில் வேதியர் கூடி நாயொன்றைச் சாக அடித்தபோது , 
அதற்குரிய களிமகன் போந்து , அவரை அச்சுறுத்தக் கண்ட 
சீவகன் அவ்விடத்தை யடைந்து அவனை விலக்கி அந்த 
ணரை யோம்புகின்றான் . . அப்போது அவன் கூறியவை 
இன்னவை யென்னாது , “ அல்லல் அகற்றி அருந்துயர் தீர்த் 
தான் ( 946 ) என்றே தேவர் கூறியொழிகின்றார் . பவ 
தத்தன் தான் பெருங் கல்வியுடையன் எனக் கூறக் கேட்ட 
தும் சீவகன் கல்வியின் நலத்தை யுரைப்பதும் , நற்பெண் 
டிர் தீப்பெண்டிர் என்ற இருதிறத்தார் இயல்பு இதுவென் 
பதும் பிறவும் அவன் கல்வியறிவின் மாண்பிற்குப் போதிய . 
எடுத்துக்காட்டுக்களாகும் : 


பிரியக் கருதும் காதல் ஒருவன் தன் பிரிவுக் கேதுவா 
வது காதலின்பப் பயனிலும் மிக்க பயன் தருவதாயின் 
தன் காதலி தன் பிரிவினைத் தடுப்பளென்று அவள் பால் 
சொல்லாதே பிரிவது மறையாகும் . அப்போதும் வெளிப் 
படையாக இன்றாயி - தறிப்பாகவேனும் வற்புறுத்திப் 
பிரிவதே தமிழ்த் தலைமக்கட்குப் பண்பு . " துன்புறு 
பொழுதினும் எல்லாம் கிழவன் , வன்புறுத் தல்லது சேறல் 
இல்லை ( பொருள் 184 ) என்று , ஆசிரியர் தொல்காப்பிய 

னார் கூறுதலால் இவ்வுண்மை துணியப்படும் . இப்பண்பு 
சீவகன் பதுமை முதலிய மகளிர்களைப் பிரிந்தேகுங்கால் 
அவன்பால் காணப்படுகிறது . பதுமையைப் பிரிந்தேகுங் 
கால் சீவகன் பிரிதற்கு ஏதுவாக இருந்த வினை யொன்றும் 
காணப்படவில்லை ; பிறமகளிரைக் கூடக் கருதி யேகினா 
னாயின் , அஃது அவற்குச் சீரிய வினையாகாது . ஆயினும் , 
அவ்ன் அவட்கு , 
வினைக்கும் செய்பொருட்கும் வெயில் வெஞ்சுரம் 
நினைத்து நீங்குதல் ஆண்கடன் ; நீங்கினால் , - 
கனைத்து வண்டுணும் கோதையர் தம்கடன் 
மனைக்கண் வைகு தல் மாண்பொடு 

( 1407 ) 
என்று மொழிகின்றான் . இதன்கண் அவன் வினை யொன்று 
கருதித் தான் பிரிய நினைத்தலைக் குறிப்பாய்ப் பதுமைக்கு 
உரைப்பது தமிழ்த் தலைமக்கட்குரிய பண்பு , ஆயினும் , 
இச் சீவகன் அவட்கே , விரை செய் தாமரைமேல் விளை 
யாடிய , அரைசவன்னம் அமர்ந்துளவாயினும் நிரைசெய் 
நீலம் நினைப்பில் 1 ) ( 1408 ) என்பது பிறமகளிரைக் கூடக் 
கருதிச் செல்லும் கருத்துண்மையை வற்புறுத்துவதால் , 
தமிழ் நன்மக்களின் பண்பன்றாம் . பரத்தையிற் பிரிந் 
தொழுகுமீடத்துத் தமிழ் மகளிர்க்குத் தம் காதலர்பால் 
புலவி நிகழுமாயின் , அஃது ஆடவர்க்கு இயல்பென ஏனை 
யோர் புலவி தீர்ப்பது குறித்துக்கூறும் கூற்றின்கண் தான் 
காணப்படும் ; தனைன் தான் பரத்தைமை கருதிப் பிரிவ 
தாக ஒருகாலும் எவ்வாற்றாலும் கூறான் ; ஈண்டுச் சீவகன் 
தானே கூறுதலைக் காண்மின் . கங்கை தன்னைப் புணர்ந் 
தாலும் புலவாதொழிதல் கயற்கண்ணாய் , மங்கை மாதர் 
பெருங் கற்பென் றறிந்தேன் வாழி காவேரி எனக் கோவ 
லன் பாடிய பாட்டின்கட் காணப்படுகிறதெனின் , அவன் 
கருத்தின்கண் பிரியக் கருதும் கருத்தில்லை ; அதனை ஆண் 
டுக் காண்க . 

இங்ஙனம் தமிழ்நெறிக் கொவ்வாத நெறியே பற்றி , 
இச் சீவகன் , கேமசரியைப் பிரிந்தேகும் குறிப்பை அவட் 
குணர்த்துமிடத்து , 


4 


மணிவண்டு ! இம்மாதர் கோதை 

மதுவுண வந்த போழ்தின் , 
இணைவண்டு அங்கு இறந்துபாடின்று 

இருக்குமே ? இரங்கல் இன்றாய்த் 
துணைவண்டு துஞ்சின் நீயும் 

துஞ்சுவை யென்று நின்கண் 
பணிகொண்ட தின்மையால் தான் 
பரிவொடும் இருக்கும் அன்றே ” 

( 1509 ) 
என்று குறிக்கின்றான் . இதன் கண்ணும் “ மதுவுண வந்த 
வண்டினையே எடுத்து மொழிதலால் - வேறு மகளிரைக் 
கூடும் குறிப்பே விளங்கி நிற்பது காண்க . 

* இனி , இவன் சில மகளிர்பால் தன் பிரிவை விளங்கக் 
கூறி விடைபெற் றேகுகின்றான் . அக்காலையில் இவன் 
நிகழ்த்தும் கூற்றுக்கள் அறிவு நலம் மிக நிரம்பியுள்ளன . 
கனகமாலையைப் பிரியுமிடத்து அவன் சச்சந்தன் மகன் 
என்பது வெளியாகிவிடுதலின் , அவளை நோக்கி , “ வேந்தன் 
காதல் மடமகளே , கள்ளாவி கொப்புளிக்கும் கமழ்பூங்கோ 
தாய் , என் மனத்தின் உள்ளாவி உள்ளாய் , நீ ஒழிந்தா 
யல்லை ( 1895 ) என்று சொல்லி விடைபெறுகின்றான் . 
விமலையிற் பிரியுமிடத்துத் தன் பிரிவுக்கு ஏதுவாக , 

" மாவி 
னுள் தாழ்தளிர் மருட்டுமேனியாய் ,காவினுள் தோழரைக் 
* கண்டு 

பாதர்வேன் , ஏவினுள் தாழ்சிலை எறிந்த கோலி 
னே ( 2001 ) என்று கூறுகின்றான் . சிலை யெறிந்த அம்பு , 
இலக்கிற்பட்டு மீள எய்த வில்லிடத்தே வந்தடைதல் 
இல்லை * யென்பதும் , எனவே தானும் அவ்வாறு வருதற் 

“ Four things turreth not baok : a spoken inortl, a spetl arrow , 
neglectetl opportunity and past life " - என ஆங்கிலேயர் கூறுப . 


. 

கில்லை யென்பதும் , அவ்வம்பினை வேண்டும் வில்லி அது 
கிடக்கும் இடத்தே சென்று கோடல்போல , நீயே போந்து 
கூடல்வேண்டும் என்பதும் இவன் கூறும் உவமைக்கண் 
எய்தக் கிடக்கின்றன . சுரமஞ்சரியிடத்தே , கருமம் நீ 
கவல வேண்டா , கயற்கணாய் ! பிரிவல் சின்னாள் ; அருமை 
நின் கவினைத் தாங்கல் ; அதுபொருள் ( 2102 ) என்று 
வெளிப்பட இனிது கூறி விடைபெறுகின்றான் . 

இச் சீவகனது போர்வன்மை மிக்க சிறப்பாகக் கூறப் 
படுகிறது . நிரை கவர்ந்த வேட்டுவரைச் சீவகன் தோழ 
ருடன் சென்று பொருது நிரை மீட்டவிடத்து அவ்வேட்டு 
வருள் ஒருவர்க்கும் ஒரு தீங்கு முண்டாகாதவாறு வென்றி 
யெய்துகின்றான் . இதனைத் தேவர் , “ ஆளற்ற மின்றியலர் 
தாரவன் தோழரோடும் , கோளுற்ற கோவன் நிரைமீட்ட 
னன் ” ” ( 457 ) என்று குறிப்பிடுகின்றார் . இந்நிகழ்ச்சிக்கு 
முன்பே , வேறு சில ஆண்மைச் செயல்களைச் சீவகன் புரி 
கின்றான் : மறவர் ஆயிரவர் எடுக்கலாற்றாத கற்றூ 
ணொன்றை இச் சீவகன் தான் ஒருவனே எடுத்துக் காட்டு 
கின்றான் ; யானையால் எடுக்க முடியாத கல்லொன்றை மிக 
இலேசாக எடுத்தெறிகின்றான் . இவை கட்டியங்காரன் 
மனத்தே பொறாமையால் கூறுதலால் உணரப்படுகின்றன . 

சீவகன் அசனிவேகத்தை யடக்கிய நலத்தைத் தேவர் , 


மல்லல் நீர்மணி வண்ணனைப் பண்டொர்நாள் 
கொல்ல வோடிய குஞ்சரம் போன்றது , அச் 
செல்வன் போன்றனன் சீவகன் ; தெய்வம்போல் 
பில்கு மும்மத வேழம் பெயர்ந்ததே ” 


( 990 ) 


எனக் கண்ணனைக் கோறற்கு வந்த குவலயாபீடம் என்ற 
களிற்றை அவன் வென்ற செய்தியால் உவமித்துக் காட்டு 
கின்றார் . விசயன் என்பான் , சீவகன் வில்வன்மையை 


வியந்து , 


94 


சீவக சிந்தாமணி ஆராய்ச்சி 


" மராமர மேழுமெய்த வாங்குவில் தடக்கை வல்வில் 
இராமனை வல்லன் என்பது இசையால் கண்டதில்லை ; 

உராமனம் இவன்கண் இன்றி உவக்குமா செய்வல் ” ( 1650 ) 
என்று தனக்குள் கூறிக்கொள்வதனாலும் , கட்டியங்காரனை 
" மையார் விசும்பின் மதிவீழ்வது போல் ( 2331 ) வீழ்த்த 
லாலும் சீவகனது விற்போர்த் திறம் விளக்கப்படுகிறது . 

ஒருகாலத்தே கட்டியங்காரன் திரண்ட சுற்றத்தோடு 
ஓரிடத்தே மிகப் பசித்திருப்ப , சீவகன் அவர்கட்கு வேண் 
டும் உணவு நல்கி மெலிவு தீர்க்கின்றான் . இதனைக் கட்டி 
யங்காரனே கூறுகின்றான் . வேட்டுவரை ஆளற்றமின்றி 
வெல்கின்றான் ; காட்டில் தீயிடைப்பட்ட யானைத்திரளைப் 
பாதுகாக்கின்றான் ; வேட்டுவர் தலைவன் ஒருவனை ஊனுண் 
டல் ஒழிந்து நன்னெறிப்படச் செய்கின்றான் ; நாய்க்கு 
மந்திரமோதி நற்கதி யெய்துவித்தல் முதலாக உள்ள இச் 
செயல் • பலவற்றாலும் சீவகன் தலைமக்கட் குரிய அருள் 
இரக்கம் முதலிய நற்குணம் உடையனாதல் பெறப்படுகிறது. 

சுண்ண நலம் காண்டல் , விட நோய் தீர்த்தல் முதலிய 
வற்றிற்கு ஏற்ப , வண்டினங்களின் இயல்பும் பாம்புகளின் 
வகையும் சீவகன் நன்கு அறிந்திருக்கின்றான் . இசைப்போ 
ரில் தத்தையொடு பொருது மேம்படுவ தொன்றே இவனது . 
இசைப் புலமைக்குச் சான்று பகர்கிறது . அவ் வன்மை 
தத்தையையே யன்றிச் சுரமஞ்சரியை மண்த்தற்கும் துணை 
செய்கிறது . இவன் ஓவிய மெழுதுவதிலும் வல்லுநன் . 

இச் சீவகன் , அரசுரிமை யெய்திக் காந்தருவதத்தை 
முதல் இலக்கணை யீறாக உள்ள மகளிர் பலருடன் இன்ப 
வாழ்வு நடத்தத் தொடங்கியதற்கும் துறவு பூண்டத 
தற் 
கும் இடைப்பட்ட காலத்தில் இவன் இசையும் கூத்து 
மாகிய இன்பத்துறைகளில் மிக எளியனாய் இருந்து வரு . 
கின்றான் . இதனைத் தேவர் , “ இளமையங் கழனிச் சாயல் 
ஏருழுது எரிபொன் வேலி , வளைமுயங் குருவ மென்றோள் 

வரம்பு போய் வனப்பு வித்திக் , கிளை நரம் . பிசையும் கூத் 
தும் கேழ்த்தெழுந்து ஈன்ற காம , விளைபயன் இனிதின் 
துய்த்து வீணை வேந்து உறையும் மாதோ ( 2598 ) என்று 
குறிப்பிடுகின்றார் . 

இறுதியாக ஒன்று கூறி இவனுக் குரிய பகுதியை 
முடிக்கின்றாம் . இவன் இயற்கை நிகழ்ச்சிகளைக் கூர்ந்து 
. நோக்கும் நுண்ணோக்குடையவன் . வண்டினத்தை யழைத் 
துக் குணமாலையின் சுண்ணத்தை அவற்றிற் கெதிரே தூவு 
வதோடு ஏமமாபுரத்தே நீர்நிலை யொன்றில் அன்னப் 
பெடை . யொன்று தன் சேவலொடு ஊடலும் , அதன் 
சேவல் அதன் ஊடல் தீர்த்துக் கூடலும் கண்டு தான் தன் 
மனக்கினிய தத்தையை நினைத்து நெஞ்சு கலுழ்கின்றான் . 
ஆங்கே பின் பதுமையொடு கூடியிருக்கும்போதும் தன் 
குறிப்பை அன்னப்புள்ளின் இயல்பு கூறுமாற்றால் 
குறிக்கின்றான் ; கேமசரி யிடத்தே தன் குறிப்பை வண்டின் 
இயல்பு கூறுவானாய்க் கூறுகின்றான் . சீவகன் தனக்குரிய 
நாட்டைப் பெற்று , ஆங்காங்கு மணந்த மகளிரை வருவித்து , 
அவரோடு இனிதிருந்து இன்புற்று மகப்பேறு சிறந்து வரு 
கின் றனன் . . அக்காலை , சோலையில் மந்தியும் கடுவனும் 
ஊடியும் கூடியும் பலாக்கனியின் தீஞ்சுளை உண்ண விருக் 
கும்போது , சோலைக்காவலன் அவற்றை வெருட்டி - யோட்டி 
அக்கனியைத் தர்ன் கவர்ந்து கொள்வது கண்டு சீவகன் 
துறவு மேற்கொள்கின்றான் . 

சீவகன் தண்டாரணியத் தவப்பள்ளியில் விசயமா 
தேவியைக் கண்டு பெருமகிழ்வுற்று , அவள் பணித்த வண் 

கோவிந்தராசன் துணைமையால் கட்டியங்காரனை 
வென்று ஏமாங்கத நாட்டிற்கு .அரசனாகிய பின்பு , அவள் 
பால் கொண்ட அன்பினும் சுநந்தை பால் கொண்ட அன்பு 
மிக்குற விளங்குகின்றான் . தவப் பள்ளியில் விசயையைக் 
கண்டபோது அவளைத் தேற்றுவானாய் , 


ணம் 

" கெடலருங் குரைய கொற்றம் கெடப் பிறந்ததுவு மன்றி , 
நடலையுள் அடிகள் வைக , நட்புடையவர்கள் நைய 
இடைமகன் கொன்ற இன்னா மரத்தினேன் தந்த துன்பக் 

கடலகத் தழுந்த வேண்டா ; களைக இக்கவலை யென்றான் . " ( ) 
அது கேட்ட விசயை ஒருவாறுதேறி , அவற்குத் தாய் சுநங் 
தையே யென்றும் , தந்தை கந்துகனே என்றும் பரிவு கூர்ந்து 
பேசிப் பாராட்டுகின்றாள் . பின்பு அவள் துறவு பூண்ட 
காலத்தில் , தன்னை வணங்கி நின்ற சீவகனுடன் ஒன்றும் 
பேசாளாக , பம்மை முதலிய தவமகளிர் வற்புறுத்தற் கியை 
ந்து கண் திறந்து நோக்குகின்றாள் . அதுகண்டு , உளம் 
உடைந்த சீவகன் சுநந்தையை நோக்கி , " விச்யமாதேவி 
யாரினும் நீவிர் சிறந்தனிராதலின் , என்னோடு நீவிர் பேசா 
தொழிதல் கூடாதென்பான் , 

அடிகளோ துறக்க ; ஒன்றும் உற்றவர் யாதுமல்லர் ; 
சுடுதுய ரென்கண் செய்தாய் ; சுநந்தை நீ ஔவையல்லை ; 

கொடியைநீ கொடிய செய்தாய் ; கொடியையோ கொடியை " 
என்று கூறி வருந்திப் புலம்பி நீங்குகின்றான் . ( 2655 ) 

இவன் துறவு . பூண்டு பரிநிருவாணம் எய்தும் துறைக் 
கண் சமய நூல் கூறும் முறையைக் கடைப்பிடித்துச் 
சென்று முத்தி எய்துகின்றான் . 

விசயை : - சச்சந்தன் மனைவியாகிய விசயை 
ளமையிலேயே நல்ல அறிவு நூல்களை ஆராய்ந்துள் 
ளாள் . சமண் சமய நூல்கள் பலவும் கற்றிருக்கின்றாள் . 
அழகில் இணையற்றவள் . இவளது அழகும் பெண்மை நல 
முமே இப் பெருங்காவிய நிகழ்ச்சிக்குத் தோன்று நிலையா 
கும் . அறிவு , ஆண்மை , பெருமை என்ற அரசியற் பண்பு 
முற்றும் நிரம்பியிருந்த சச்சந்தன் நினைவு சொல் செயல் 
அனைத்தும் ஒடுங்கி ஒருமுகப்பட்டு இவள் நலத்திலேயே 
தோய்ந்து கிடந்தனவெனின் இவள் சிறப்பு முற்றும் எஞ் 
சாமைக் கூறியவாறாம் . 


கக . 

சச்சந்தனுடன் அந்தப்புரத்தே இருந்த காலத்தே 
இவள் கனாவொன்று கண்டு மனம் நடுங்கிச் சச்சந்தனிடம் 
கூற வருகின்றாள் . வருபவள் , வாமனை வணங்கிச் செல்வது 
அவளது சமய வொழுக்கத்தைப் புலப்படுத்துகின்றது . 


கட்டியங்காரன் படையொடு வந்து வளைத்துக் 
கொண்டது கண்டு , அவன் அவளை மயிற்பொறி யேறிச் 
செல்லப் பணித்தபோது அவள் உடல் நடுங்குகின்றாள் , 
அப்போது அவன் அவளது கல்வியறிவை விதந்து , “ வாம 
னால் வடித்த நுண்ணூல் , உண்டுவைத் தனைய நீயும் 
உணர்விலா நீரையாகி ( 271 ) வருந்துதல் நேரிதன்று . 
என்று கூறித் தெருட்ட அவளும் தெருண்டு நீங்குகின் 
றாள் . 


வானத்தே மயிற்பொறியிற் செல்லுங்கால் , கட்டியங் 
பரனுடைய வெற்றி முழக்கங் கேட்டு மயிற்பொறியிற் 
சாய்ந்து , அதன் துணையால் சுடுகாட்டை யடைகின்றாள் . 
ஆங்கே இவள் சீவகனைக் கருவுயிர்க்கின்றாள் . தெய்வ 
மொன்று துணைசெய்கிறது . அறிவு சிறிது தெளிந்ததும் , அக் 
குழந்தையைக் கண்களாற் கண்டு அவள் புலம்பும் திறம் 
மிக உருக்கம் வாய்ந்தது . முதற்கண் , அக் குழந்தை அரண் 
மனையிற் பிறந்திருப்பின் நிகழும் நிகழ்ச்சிகள் அவள் நினை 
விற்கு வருகின்றன ; அவற்றை வாய்விட்டுச் சொல்லி , முடி 
வில் , வினைசெய்தேன் காண இஃதோ பிறக்குமா " ( 308 ) 
என்கின்றாள் . சுடுகாட்டைச் சுற்றுமுற்றும் காண்கின் 
றாள் ; ஒருபுறம் நரியின் கூக்குரல் ; ஒரு புறத்தே பிணம் 
சுடும் தீ கொழுந்துவிட் டெரிகிறது ; ஒருபால் பேய்கள் 
கூத்தாடுகின்றன ; கூகைகள் குழறுகின்றன . இவற்றை 
நினைப்பாள் , 


" வெவ்வா யோரி முழவாக , விளிந்தா ரீமம் விளக்காக , 
ஒவ்வாச் சுடுகாட் டுயரரங்கின் நிழல்போல் நுடங்கிப் பேயாட , 
7 

எவ்வாய் மருங்கும் இருந்திரங்கிக் கூகை குழறிப் பாராட்ட 
இவ்வாறாகிப் பிறப்பதோ ? இதுவோ மன்னர்க்கியல் வேந்தே . " 

( 309 ) 
என்று புலம்புகின்றாள் . உடனே தான் இருக்குமிடமும் , 
தன் நிலையும் நினைத்து மாழ்கி , உயிர் நீங்கிற்றிலதே எனப் 
பெரிதும் நொந்து , 


" பற்ற மன்னன் நகர்ப்புறமால் ; பாயல் பிணஞ்சூழ் சுடுகாடால் ; 
உற்றார் இல்லாத் தமியேனால் ; ஒதுங்க லாகாத் தூங்கிருளால் ; 
மற்றுஇஞ்ஞால முடையாய் ! நீ வளரு மாறும் அறியேனால் ; 
எற்றே , இதுகண் டேகாதே இருத்தியால் என் இன்னுயிரே ” 

( 310 ) 
என்று இனைகின்றாள் . 


விசயை தண்டாரணியத்துத் தவப்பள்ளியுள் இருக் 
கையில் சீவகன் தோழர் , அவனை ஒருநாள் கட்டியங்காரன் 
" தோள் இறுக யாத்து , மகளிர்மனம் கசிந்து கரிய நகர்க் 
கண் கொல்ல முயன்றான் என்று கூறுவார் , கொல்ல என்ற 
சொல்லைச் சொல்லி முடித்தவுடனே , விசயை அறிவு 
மழுங்கி , சீவகன் இறந்தான் எனக் கருதிக்கொண்டு அலறி 
வீழ்ந்து சோர்ந்து விடுகின்றாள் . பின்பு சிறிது தேறி , சீவ 
கன் பிறப்பும் வளர்ப்பும் கூறிப் புலம்புகின்றவள் , 


( கோவம்மா வாகிக் குடியோம்பி நின்குடைக் கீழ்ப் 
பாவமே செய்தேன் , பரிவெலாம் நீங்கினால் 
போ அம்மா என்றுரைப்பப் போவேன்முன் போயினாய் ; 
ஆஅம்மா அம்மாஎன் அம்மா அகன்றனையே 

( 1811 ) 


கந்தார் களியானைக் காவலனார் கான்முளையை 
வந்தார் வாய்த் தீதின்மை கேட்டு மறைந்திருந்து 
நொந்தேன் பலகால் இந் நோயோடே வீகின்றேன் ; 
அந்தோ , அறனேமற்று ஆற்றேனால் , ஆற்றேனால் " 


( 1813 ) 

மன 


எனப் பல கூறிப் புலம்புகின்றாள் . சீவகன் பிறந்தபோது 
அழுத அழுகையை நோக்க , இங்கு அழுவது அத்துணை 
உருக்கமில்லா திருப்பதைக் காணலாம் . ஆண்டைய 
நிலையினும் ஈண்டைய நிலை சிறிது வலிதாயிருத்தல் புலனா 
றது . இரண்டற்கும் இடையே பதினாறு யாண்டுகட்கு 
மேல் காலம் கழிந்து இருக்கிறது . தவமகளிரின் கூட்டுறவும் , 
சீவகன் வளர்ந்து வருதலே வந்தார் வாய்க் கேட்பதும் பிற 
வும் அவள் உள்ளத்தை வலிதாக்கிவிட்டிருக்கின்றன . எனி 
னும் தாய்மையன்பு மிக வலிதாதலின் , ஈண்டு இவ்வாறு 
இவளைப் புலம்புவித்தது . உடனே இவள் தன் பிறப்பு 
வரலாற்றை யெண்ணி , தெய்வங்களை நோக்கி , தெய்வங் 
களே , பெண் பிறப்பின் அவலத்துக்கு யான் ஒருத்தியே 
யாமையும் ; இவ்வுலகில் இனி வேறேயும் என் போல்வாரைத் 
தோற்றுவிக்க வேண்டா என்பாளாய் , 

என் ஒப்பார் 
பெண் மகளிர் இவ்வுலகில் தோன் றற்க " ( 1814 ) என் 
கின்றாள் . 


சீவகன் தோழரால் அவன் உண்மை யறிந்து , அவன் 
வருகை நோக்கியிருக்கும் அவள் மனநிலை விரியக் கூறப்பட 
வில்லை யாயினும் சில சொற்களால் தேவரால் குறிக் 
கப்படுகின்றது ; எல்லிருட் கனவிற் கண்டேன் , கண்ணிட 
னாடும் இன்னே ; பல்லியும் பட்ட . பாங்கர் ; வருங்கொலோ 
நம்பி ( 1917 ) என்பது மனநிலை யுணர்த்தும் பகுதி . 
சீவகன் வந்ததை யுணர்த்த வந்த பதுமுகன் “ நம்பி வந்த 
னன் , அடிகள் ” என்றலும் , எங்கணான் ஐயன் 17 
அவள் வினவுகின்றாள் ; “ அடியன் யான் அடிகள் ” என்று 
சீவகன் வந்து அவள் அடியில் வீழ்கின்றான் . சீவகன் 
வரலாற்றுள் இப் பகுதி மிகச் சிறப்புடையதாகவும் , இத 
னைத் தேவர் மிகச் சுருங்கக் காட்டி நம்மை ஏமாற்றி விடு 
கின்றார் . 


என்று 

சீவகன் வரக் கண்டதும் அவனை விசயை தழுவிக் 
கொண்ட செய்தியைக் கூறுமிடத்து , “ காளையாம் பருவம் 
ஓராள் காதல் மீக்கூர் தலாலே , வாளையாம் நெடிய கண் 
ணாள் மகனை மார்பொடுங்கப் புல்லி ” க் கொண்டாள் என் 
கின்றார் ; இது வேண்டா கூறலாம் . பிறந்தவன்றே தன் 
னைப் பிரிந்த மகனை நெடிது நாள் கழித்துக் காண்கின்ற 
தாயின் கண்கட்கு , அம் மகனுடைய காளைப் பருவமாவது 
முதுமைப் பருவமாவது ஒன்றும் புலப்படாதன்றோ. சிறு 
வனைக் கண்டபோதே , வருபனி சுமந்த வாட்கண் ;வன முலை 
பொழிந்த தீம்பால் ; ....... வருக என்களிறு என்றேத்தி வாங் 
குபு தழுவிக் கொண்டாள் ( 1919 ) என்றதே அமையும் . 
“ வாட்டிறற் குரிசில் தன்னை வாளமரகத்து நீத்து , காட் 
டகத் தும்மை நீத்த கயத்தியேற் காண வந்தீர் " ( 1921 ) 
என்றும் , " யான் அலன் ஒளவையா வாள் , சுநந்தையே 
ஐயற்கு என்றும் , கோன் அலன் தந்தை கந்துக்கடன் 
( 1923 ) என்றும் கூறுவன தாயன் பின் சால்புரைக 
ளாகும் . 


பின்பு , அவள் சீவகன் பிறந்த சுடுகாட்டை அறக் 
கோட்டமாக்குகின்றாள் ; தத்தை முதலாயினாரை நோக்கி , 
" சிறுவர்ப் பயந்து இறைவற் றெளிவீர் என்கின்றாள் ; 
கூனியாய்த் துணை செய்த தெய்வத்துக்குக் கோயிலெடுக்கின் 
றாள் ; இவையெல்லாம் ஒருபுறம் நிற்க , தன் வாழ்க்கை 
யில் கண்ட உண்மை யொன்றை ஒளியாது உரைப்பதால் 
விசயை மிக்க மேம்பா டெய்துகின்றாள் . தான் துறவு பூணக் 
கருதித் தன் மகனை உடன் இருத்திச் சச்சந்தன் கெட்டதற் 
குரிய காரணத்தை விளங்க வோதி அவனைத் தெருட்டு 
கின்றாள் . 


கற்சிறை யழித்து வெள்ளம் கடற்கவாயாங்குக் கற்றோர் 
சொற்சிறை யழித்து வேந்தன் துணைமுலை துறத்தல் செல்லான் ; 

விற்சிறை கொண்ட போலும் புருவத்து விளங்கு வேற்கண் 
நற்சிறைப் பட்டு நாடும் நகரமும் காவல் விட்டான் ; 


" பிளிறுவார் முரசத்தானைப் பெருமகன் பிழைப்பு நாடிக் 
களிறுமென் றுமிழப்பட்ட கவழம்போல் தகர்ந்து நில்லாது 
‘ ஒளிறுவேல் சுற்றமெல்லாம் உடைந்தபின் ஒருவ னானான் . 
வெளிறுமுன் வித்திப் பின்னை வச்சிரம் விளைத்தலாமோ ? ” ( 2621-2 ) 


என்று உரைப்பது அவட்குக் கடனாதலையும் உணர்த்திக் 
காட்டுகிறது . இக் கூற்றினைக் கூர்ந்து நோக்கின் , சச்சந்தன் , 
• தன் பருவத்து விளங்குவேற்கண் நற் சிறைப்பட்டு " 
மெலிந்த காலை அவனையும் நன்கு தெருட்டியிருப்பள் என்ப 
தும் , சீவகன் பல மகளிரை மணந்து காமக்களிப்புடையனா 
யொழுகுவதை யெண்ணியிருப்பள் என்பதும் உணரக்கிடக் 


கின் றன . 


இக்காலத்தே , விசயை , சீவகற்கு , இளமை , செல்வம் , 
யாக்கை முதலியவற்றின் நிலையாமையினை , விளக்கி யுரைத் 
தலும் , அறம் செய்தலை வற்புறுத்தலும் நோக்கின் , அவ 
ளது பரந்த கலையறிவும் , உலகியலுணர்வும் , துறவு பூண்டு 
நன்னெறி நாடி நிற்கும் மனத் தெளிவும் நாம் நன்கு தெளி 
யத் தோன்றுகின்றன . அவற்றை ஈண்டு விரிப்பிற் பெரு 
கும் . 


கஉ . காந்தருவதத்தை : - காந்தருவதத்தை கலுழவேகன் 
என்னும் விஞ்சையன் மகள் ; திருமணத்தின் பொருட்டு 
இராசமாபுரத்துச் சீதத்தன்பால் அடைக்கலப் படுத்தப் 
பட்டவள் . அழகும் இசைப் புலமையும் மறவுணர்வும் மான 
மிகுதியும் பெருந்தகைமையும் உருக்கொண்டாற்போலும் 
ஒட்ப முடையவள் . அழகிற்கும் இசைப்புலமைக்கும் இவள் 
வரலாறே போதிய சான்று பகர்கிறது . இவளது நலங்கண் 
டார் கருத்திழந்து வாய் வெருவிக் கூறுவனவும் , கின்னரப் 

புள்ளினம் இசை நலம் காட்டலும், வனப்பும் இசை நிலமும் 
இவள் பால் நன்கு வாய்த்திருத்தலை விளக்குகின்றன . 
இவள் இசைப் போரில் ஏனை யரசரை வென்ற திறம் , 
" மாதர் யாழ் தைவர வந்த ; மைந்தர்கைக் 
கீதத்தால் மீண்டன கேள்விக் கின்னரம் ; 
போதரப் பாடினாள் புகுந்த ; போயின 
தூ தலர் தாரினார் தாங்கள் பாடவே 

( 604 ) 
என்று கூறப்படுகிறது . இவள் பாட்டிசைத்த நலத்தைத் 
தேவர் வியந்து , 

கருங்கொடிப் புருவம் ஏறா ; கயல்நெடுங் கண்ணும் ஆடா 
அருங்கடி மிடறும் -விம்மாது ; அணிமணி எயிறும் தோன்றா ; 
இருங்கடற் பவளச் செவ்வாய் திறந்திவள் பாடினாளோ 

நரம்பொடு வீணை நாவின் நவின்றதோ என்று நைந்தார் , ( 662 ) 
என்று ஓதுகின்றனர் . சீவகன் பாட்டுப் பாடிய திறம் கூற 
லுற்ற தேவர் , விண்ணவர் வியப்ப , விஞ்சை வீரர்கள் 
விரும்பி யேத்த , மண்ணவர் மகிழ , வான்கண் பறவை 
மெய்ம்மறந்து சோர , அண்ணல் தான் அனங்கன் நாணப் 
பாடினான் ( 734 ) என்றும் “ பருந்தும் நிழலும்போல் 
பாட்டும் எழாலும் , திருந்துதார்ச் சீவகற்கே சேர்ந்தன 
( 735 ) எனக் காந்தருவதத்தை யெண்ணினாள் என்றும் 
கூறுகின்றார் . 

இனி, காந்தருவதத்தை சீவகனைக் கண்டதும் அவன் 
அழகில் ஈடுபட்டு உள்ளம் இழந்து , அவனை மாலைசூட்டி 
மணக்கும் வேட்கையுடையளாய் விடுகின்றாள் . இதனைத் 
தேவர் , “ நோவ என் உள்ளம் யாத்தாய் ; நின்னையும் மாலை 
யாலே தேவரிற் செறிய யாப்பென் சிறிதிடைப்படுக " 
( 719 ) என்றும் , " கழித்த வேலேறு பெற்ற கடத்திடைப் 
பிணையின் மாழ்கி , விழித்து வெய்துயிர்த்து மெல்ல நடுங்கி 
( 720 ) மெலிகின்றாள் என்றும் கூறுகின்றார் . பின்பு 

லின் , 


" பாட்டும் எழாலும் சீவகற்கே அமைந்திருக்கின்றன என் 
றெண்ணி , வீணை தான் தோற்பான் இருந்தாள் ( 735 ) 
என்றும் தேவரே கூறுதலால் , தத்தை சீவகனுடன் இசைப் 
போர் தொடங்குங் காலத்தில் புலமை மெலிந்து நிற்பது 
பெற்றாம் . மனம் அவன்பாற் சென்றுவிட்டமையின் , 
வெற்றியுண்டாயின் அவனைப் பெறலரிது ஆதலின் “ தோற் 
பான் இருந்தாள் என்பது தெளிவாகிறது . ஆகவே , அவள் 
யாழிசைக்கும்போது செவ்வே பாடாளென்பது துணிவாத 

" பண்ணொன்று , பாடலது ஒன்று ; பல்வளைக்கை 
மண்ணொன்று பெமல்விரலும் வாள் நரம்பின் மேல் நடவா " 
( 740 ) ஆயின . இருவரும் கருத்தொருமித்துச் செய்த 
இசைப்போர் அன்றாயினும் , தத்தை கருத்தொன்றா தொழிந் 
தது அவள் குற்றமேயாதலின் , அவட்குத் தோலவி 
எய்துவதாயிற்று . அவள் கருத்தை யீர்க்கும் மெய்ந்நலம் 
சீவகன்பால் உண்டாதற்கு ஏது , தவப்பயன் என்பார் , தத் 
தையின் செயல்மேல் வைத்து , தேவர் , தத்தை மணமாலையை 
எடுத்து , சீவகற்குச் சூட்டுவாள் , ஒல்லென் உயர்தவமே 
செய்ம்மின் உலகத்தீர் , எல்லீரும் என்பாள் போல் ஏந்தல் 
மேல் வீழ்த்தனளே ( 742 ) என்கின்றார் .. 

இனி , கட்டியங்காரன் ஏவலால் வீரர் போந்து சீவக 
னைக் கைப்பற்றிக் கொண்டு சென்றபோது , காந்தருவ 
தத்தை தன் மனையின் மாடிமீதிருந்து அவனை நோக்குகின் 
றாள் . வீரரிடையே சீவகன் செல்கின்றான் . நந்தட்டன் 
படை பண்ணிவரச் சென்றிருக்கிறான் . அப்போது அவள் 
மனத்தில் சினத்தீ யெழுந்து கண்களில் பொறிபறக்க முகம் 
சிவப்பக் கன லுகின்றது . அதனைச் சீவகன் காண்கின்றான் . 
இதனை அவன் 

பின்பு நந்தட்டனுக்குக் கூறுமிடத்து 
* கேட கம் வாளோடேந்திக் கெடுக இந்நகரம் என்னா, 
மாடத்தின் உச்சி நின்ற மலைமகள் தன்மை கண்டே , ஆட 
வர்க்கு உழுவை யொப்பாய் அஞ்சினேன் அதன்கண் 
( 1758 ) என்று கூறுகின்றான் . தான் வெகுண்டு சில செயல் 

களைச் செய்யின் , சீவகன் ஆண்மைக்கு மாசு செய்யும் 
என்று அவள் கருதுவது அவளது பெருந்தன்மையைக் 
காட்டுகின்றது . 

சீவகன் தேவன் . துணைபெற்று நீங்கியபின் தெய்வம் 
துணையாக இருப்பவள் , அவன் பல விடங்கட்குச் சென்று 
மகளிர் பலரை மணம் செய்வதனை மந்திரவன்மையால் 
தெரிந்து வாட்டமின்றி யிருக்கின்றாள் . வாட்டமின்மைக் 
குக் காரணம் வினவிய நந்தட்டனுக்கு , “ குரிசிலோ , நம் 
மையுள்ளான் , விதிமுக மணங்கள் எய்தி வீற்றிருந்து இன் 
பம் உய்ப்ப , மதிமுகம் அறியும் நாமே வாடுவ தென்னை 
( 1715 ) என்கின்றாள் . அதனோடு அந் நந்தட்டனையும் 
சீவகன்பால் செலுத்துகின்றாள் . பின்பு , அவள் சீவகற்கு 
அவன் தோழன்மார் மூலம் விடுக்கும் திருமுகத்தில் எழுது 
வன அவளுடைய மானவுணர்ச்சியைப் புலப்படுத்துகின்றன . 
சீவகன் பகைவர் கைப்பட்டுக் கட்டுண் டகன்றான் என்பது 
பழியென்றும் , அது தன் மலைநாட்டினை யடையின் மான 
மாம் என்றும் கருதி . 
" பட்டபழி வெள்ளிமலை மேற் பரத்தலஞ்சித் 
• தொட்டுவிடுத் தேன் அவனைத் தூதுபிற சொல்லி ; 
பட்டபழி காத்துப் புகழே பாப்பி னல்லால் 
விட்டலர்ந்த கோதையவரால் விளைவ துண்டோ ( 1883 ) 

எழுதுகின்றாள் . பழிதீர்த்துப் புகழ் பரப்புவது 
தகு தியே யன்றி ; மகளிர் பலரை மணந்து சேறல் விழுப்ப 
மன்று என அவள் எழுதுவது அவளது உள்ள மாண்பும் 
வாழ்க்கைத்துணையாம் சிறப்பும் சிறப்பிக்கிறது . ஆனால் 
அவள் கூற்று அச் சீவகனுக்குப் புலவிச் சொல்லாகவே 
தோன்றுகிறது . அத் திருமுகத்தில் குணமாலை பிரிவாற்றாது 
புலம்பி மெலிதலையும் குறித்தது “ விட்டலர்ந்த கோதைய 
வரால் விளைவதுண்டோ என எழுதிய குறிப்பினை வற் 
புறுத்தி நிற்றல் காண்க . 


என்று 

சீவகன் இக் காந்தருவதத்தைபால் ஏனை மகளிரைக் 
காட்டிலும் சிறிது மிகுதியான காதலே கொண்டுள்ளான் . 
சீவகன் பதுமை முதலிய பல மகளிரை மணந்து அவரிற் 
பிரிந்து வருபவன் ஏமமாபுரத்தை - யடைந்து சோலை 
யொன்றை யணுகி , அங்கிருந்த பொய்கை யொன்றைக் 
காண்கின்றான் . அதன்கண் பெடையன்ன மொன்று தன் 
சேவலோடு ஊடுதலைக் கண்டு , அவன் காந்தருவதத்தையை 
நினைக்கின்றானே யன்றி , குணமாலை முதலிய மகளிரை 
யன்று . அவ்விடத்தே அவன் காந்தருவதத்தை தன் பிரி 
வாற்றாது இறந்துபடுவளோ என்று அஞ்சி , 

பரிவுற்றாற் பயனின்றியும் பாவைமார் 
முரிவுற் றார்களின் மூர்ச்சனை செய்பவால் 
பிரிவில் தோன்றிய பேரன்பெனப் படும் 

எரியின்மூழ்கி இறந்து படுங் கொலோ (1634 ) 
என்று ஐயுற்று வருந்தி , பிறகு , அவள் இறந்திலள் என்று 
துணிவான் , 

காதலாள் உடல் உள்ளுயிர் கைவிடின் 
ஏதம் என்னுயி ரெய்தி இறக்கும் ; மற்று 
ஆதலால் அழிவொன்றிலள் ; அல்ல தூஉம் 

மாதர் விஞ்சையும் வல்லவள் அல்லளோ ” ( 1638 ) 
என்று எண்ணி யமைகின்றான் . ஆயினும் ஒருகாலத்தே 
சீவகன் இவள் மென்மை யறியாது கல்லாக் கழிகாமுகனாக 
ஒழுகுகின்றான் . குணமாலையை யானையினின்றும் காத்துத் 
தன் மனைக்குச் சென்று அவளுருவினை யெழுதிக் காமப் 
பித்தேறி மயங்கியிருக்கும் இவனை , அப்போது , காண்பது 
கருதி வந்த காந்தருவதத்தை அவன் செயலுணர்ந்து ஊடு 
கின்றாள் ; அவளை இவன் உணர்த்தக் கருதிச் சில சொல்லி 
யும் செய்தும் பார்க்கின்றான் . அவள் உணர்ப்புவயின் 
வாரா ஊடலுறுகின்றாள் . அக் காலையில் , அவன் தோழி 

யர் முதலாயினாரைக் கொண்டோ , வேறு எவ்வாற்றாலோ 
உணர்ப்பித்துக் கூடுதலே அவனுக்குரிய அறமாகும் , 
ஊடியவரை யுணராமை வாடிய வள்ளி முதலரிந்தற்று 
( குறள் 1304 ) என்பது தமிழ்மறையின் விதியாகும் . 
உணர்த்தற்கண் ஆண்மகன் தன் காதலியின் காலடியில் 
வீழ்ந்து வணங்குவது நேரினும் அது வழுவன்று என்பதற் 
காகவே ஆசிரியர் தொல்காப்பியனாரும் , “ மனைவி யுயர்வும் 
கிழவோன் பணிவும் நினையுங்காலைப் புலவியுள் உரிய " 
என்று ஓதுவாராயினர் . சீவகனோ , அவள் ஊடி நீங்கக் 
கண்டு அவளை உணர்த்துதற்குரிய முயற்சி நாடாது குண , 
மாலையை நினைந்து உளம் குலைகின்றான் . பின்பே , அக்குண 
மாலை தூதுவிட்ட கிளிக்கு விடையிறுத்து அதனைச் செலுத் 
தியபின் வந்து தத்தையின் வருத்தம் போக்கிக் கூடுகின் 
றான் . இதனாலும் சீவகன் தமிழ்நெறி கூறும் இன்பத்துறை 
யின் நயமறியாதவன் என்பது உணரப்படும் . 


சீவகனுக்கு இவள் விடுத்த ஓலைக்கண் குணமாலையின் 
ஆற்றாமையினைக் குறித்ததோடு நில்லாது , சுரமஞ்சரியிற் 
பிரிந்து சீவகன் தன் மனையகம் போந்து தன்னை ( தத்தை 
யைக் ) கண்டபோது , மனம் மகிழ்பவள் , “ எங்கையைச் 
சென்று காண்மின் அடிகள் ( 2107 ) என்று அவனுக்கு 
இரந்து கூறுகின்றாள் . இச் செயல் அவளது பெருந்தன் 
மையை நன்கு எடுத்துக் காட்டுகிறது . 


சீவகன் அரசு கட்டிலேற , இக் காந்தருவதத்தை அரச 
மாதேவியாகி இனி திருக்குங்கால் சீவகனோடு நீர் விளையா 
டச் செல்கின்றாள் , ஏனை மகளிரும் உடன் செல்கின்றனர் , 
அந் நீர்விளையாட்டில் , ஏனைமகளிரும் சீவகனும் ஒருபுறம் 
நிற்ப , தான் மட்டில் கட்டியங்காரனாகப் பொருது அம் 
மகளிரை அலமரச் செய்கின்றாள் . இவட்குப் பிறந்த மகன் 
சச்சந்தன் என்ற பெயர் சூட்டப்பட்டுச் சீவகனால் பின்பு 
அரசனாக்கப்படுகின்றான் . 

கங் , குணமாலை - குணமாலை தன் பெயருக்கேற்ப உய 
ரிய குணம் படைத்தவள் ; அறன்கடை நில்லாத அறி 
வினள் ; பழியஞ்சும் பண்பு மிக்கவள் ; இவற்றால் எய்திய 
மனத்தூய்மையோடு செய்வினைத் தூய்மையும் சிறக்க 
வுடையவள் . இவட்குத் தந்தை குபேரமித்திரன் ; தாய் 
வினயமாலை யென்பவள் . 

குணமாலையும் சுரமஞ்சரியும் வேனிற்காலத் தொரு 
நாள் பொழிலகம் சென்று தாம் தாம் செய்து கொணர்ந்த 
சுண்ணங்களை ஒப்பு நோக்குகின்றனர் . அப்போது சுர 
மஞ்சரி , தனதே உயர்ந்தது என்னும் செருக்கால் குண 
மாலையை நெஞ்சு வருந்துமாறு " நின் சுண்ணம் தீது 
என்று சொல்லி விடுகிறாள் . இருவர் சுண்ணங்களும் சீவ 
கனுக்கு அனுப்பப்படுகின்றன . அவன் குணமாலை சுண் 
ணமே சிறந்ததெனத் தக்கவாறு மெய்ப்பித்துக் காட்டிவிடு 
கிறான் . மேதக்க சுண்ணமே செய்திருந்தாளாயினும் , 
அதனை இழித்துரைத்த சுரமஞ்சரியை வெகுண்டு ஒன்றும் 
கூறாது , பைம் பொன் நீளுலகன்றி யிப் பார்மிசை , இம் 
பர் என் சுண்ணம் ஏய்ப்ப வுளஎனின் , செம்பொற் பாவை 
யன்னாய் , செப்பு நீ ” ( 882 ) என்கின்றாள் . சுரமஞ்சரி 
பொறாது குணமாலையின் நீங்கிப் போய்விடுகின்றாள் . 

குணமாலை , தன் சுண்ணமே சிறந்ததென்பது தெளி 
வாகிய பின்பும் மகிழ்வுறாது , சுரமஞ்சரி கண்ணற்று நட்பு 
நீங்கி யேகியதனால் பெருவருத்த முற்று , இதற்கு ஏது தீவி 
னையே என்று கருதி , அருகன் கோயிலை யடைந்து வழிபாடு 
செய்கின்றாள் . இதற்கிடையே , சுரமஞ்சரி தன் சுண்ணம் 
தீதென்று தெளிவித்த சொல் கேட்டதும் பெருவாட்ட 
முற்று உரையாடாது வாளாவிருக்க , அவளைக் குணமாலை , 
“ நங்கை என்னொடு உரையாய் நனி ஒல்லே , இங்கண் என் 
அடிவீழ்ந்து இரக்கின்றாள் . சுரமஞ்சரி முகம் வாடிச் 
சோர்வுற்ற நிலையினைக் கண்டு மனம் இரங்கி , " திங்களங் 

கதிர் செற்றுழக்கப்பட்ட , பங்கயப்படு ஒத்துளை பாவாய் " 
( 903 ) என்று குறிக்கின்றாள் . 

குணமாலை அசனி வேகத்தால் அலைக்கப்பட்டபோது 
சீவகன் போந்து அவளை உயிருய்வித்து நீங்குகின்றான் . 
அதுவே வாயிலாக அவள் அவன்பால் காதல் கொண்டு 
தீராவேட்கைகொண்டு மெலிகின்றாள் . தான் வளர்த்த கிளி 
யைச் சீவகன்பால் தூது விடுகின்றாள் . கிளி சென்றதும் 
அதனைக் குறித்து இவள் பல நினைந்து , 
தன் துணைவி கோட்டியினில் நீங்கித் தனியிடம் பார்த்து 
இன் துணைவற் சேர்வான் இருந்தது கொல் ; போந்தது கொல் ; 
சென்றது கொல் ; சேர்ந்தது கொல் ; செவ்வியறிந்து உருகும் 
என் துணைவி மாற்றம் இஃது என்றது கொல் , பாவம் , ” ( 1042) 
என்று சொல்லி வருந்துகின்றாள் . இதன்கண் , தன் துணைவி 
யென்றது சீவகன் துணைவியாகிய காந்தருவதத்தையை ; 
துணைவன் , சீவகன் . என் துணைவி , கிளிக்குத் துணைவியா 
கிய தன்னையே . வேட்கை காரணமாகத் தன் நெஞ்சின் 
கண் எழுந்த நினைவுகளால் அலைப்புண்டிருக்கும் குண 
மாலை , கிளியை நினைந்து , அதுவும் இருத்தல் , போதல் , செல் 
லுதல் , சேர்தல் முதலிய செயல்களால் அலைகின்றதெனக் 
கருதி , " அலைப்புண்டல் வினையேனாகிய எனக்கமையும் ; 
என்னால் பேணப்படுவது என்ற இயைபொன்று தவிர 
வேறொன்றும் இல்லாத இக்கிளி இவ்வாறு என்பொருட்டு 
அலைதல் கூடாதே ; இஃதென்ன பாவம் 11 என்பாள் , 
பாவம் என்கின்றாள் . 

இவ்வாறு வேட்கையுற்றாளை இவள் மாமனுக்கு மணம் 
செய்துதரப் பெற்றோர் கருதுகின்றனர் . அதனை யறிந்த 
தும் இவள் , 


“ மணிமதக் களிறு வென்றான் வருத்தச் சொற் கூலியாக 
அணிமதக் களிறனானுக்கு அடிப்பணி செய்வ தல்லால் 
துணிவதென் ? சுடு சொல் வாளால் செவிமுதல் ஈரல் " ( 1056 ) 

என்கின்றாள் . பெற்றோர் கருத்து நிறைவேறுவதாயின் , 
* யான் இறத்தலே வேண்டும் ; இன்றேல் சிந்தனை பிறி 
தொன்றாகிச் செய்தவம் முயறல் வேண்டும் ; இவ்விரண்ட 
னுள் ஒன்று நாளையே நிகழ்வது என்கின்ருள் . இவள் 
கருதியவாறே திருமணம் நடைபெறுகிறது . 

இவள் சீவகனைக் கூடியிருக்குங்கால் , சீவகன் பெரு 
நயப்பினால் " சுரமஞ்சரி அன்று வாய் காவாது கண்ணறச் 
சொல்லிய சொல் நன்றோ தீதோ 

என்கின்றானாக , 
அவன் மனதில் சுரமஞ்சரியைப் பற்றி நினைவு எழுந்தது 


பொறாது , 


வியந்து , 


நற்றோளவள் சுண்ண நலம் சொலுவான் 
உற்றீர் மறந்தீர் , மனத்துள் உறைகின்றாள் ; 
செற்றால் அரிதால் ; சென்மின் , போமின் , தீண்டாது ; 

எற்றே அறியாத வொர் ஏழையெனோ யான் ” ( 1077 ) 
என்று புலக்கின்றாள் . இவளது இவ்வரிய செயல் நலத் 
தைக் கண்ட மாதவச் சிவஞான யோகிகள் , பெரிதும் 

" சீவகன் மஞ்சரியைத் தாழ்த்துரைப்பச் சிறி 
னளே , தூவாய்க் 

குணமாலை சோமேசா - ஆவகையே , 
தன்னை யுணர்த்தினும் காயும் பிறர்க்கு நீர் , இந்நீர ராகுதிர் 
என்று ( 132 ) என்று தாம் பாடிய சோமேசர் முதுமொழி 
வெண்பாவினுள் அழகுற எடுத்து ஓதுவது காண்மின் . 

குணமாலையுடன் சீவகன் இருக்கும் போது போந்து 
கட்டியங்காரன் விடுத்த வீரர் சீவகனைப் பற்றிக் கொள் 
வது கண்டு , இவள் ஆற்றாது , ஏலாது ஏலாது எம்பெரு 
மானுக்கு இஃது என்று புலம்புவதும் , நந்தட்டனைப் 
பின்பொருகால் கண்டவிடத்து , “ அடி.களை இன்றி நீரே 
உண்ணவும் வல்லிரானீர் ; கடியிர் நீர் ஐயன் நீரே " ( 1744 ) 
என்று கழறுவதும் அவளுடைய காதலன்பின் மாட்சிக்குச் 
சான்றுகளாகும் . பிரிவாற்றாது இவள் எய்தும் மெலி 
வினைக் காந்தருவதத்தையே பரிந்து தான் சீவகற்கு விடுத்த 

ஓலையில் குறிக்கின்றாளென்னின் , இவளுடைய குண நலம் 
புலத்தற்குரிய மகளிரும் புலத்தல் நீங்கி அன்பு செய்விக் 
கும் திறம் படைத்தது என்று தெரிகிறது . 

சீவகன் சுரமஞ்சரியை மணந்து தன் மனைக்கு வருப 
வன் தத்தையைக் கண்டு அவள் குறித்த வண்ணம் இவள் 
மனைக்கு வருகின்றான் . அவனைக் கண்டதும் இவள் வருந் 
திக் கூறுவன மிக்க உருக்கம் வாய்ந்தவை யாகும் . தன்னைக் 
கூடித் தன் மனைக்கண் இருந்ததன் பயனாக , அவன் காவ 
லர் கைப்பட்டான் ; தன்னைத் தொடாதிருப்பின் அவற்கு 
அத் தீமை நேர்ந்திராது என்று கருதும் கருத்தால் , அவள் , 
அவனை வணங்கி , தீவினையுடைய யென்னைத் தீண்டன் 
மின் அடிகள் ; வேண்டா ; பாவியேன் "" ( 2108 ) என்று 
நொந்து புலம்புகின்றாள் . சுண்ணம் காரணமாகச் சுர 
மஞ்சரி பிரிந்ததற்கே தீவினைப்பயன் என்று வருந்தி அரு 
கனை வழிபட்டவள் , இப்போது இவ்வாறு கூறுவது வியப் 
பன்றன்றோ. 

கச . பதுமை : - இவள் தனபதியென்னும் வேந்தன் 
மகள் . இவள் பாம்பு தீண்டப்பெற்று அறிவு சோர்ந்து 
பின் சீவகனால் நலம் செய்யப்பட்டவள் .. விடம் தீர்ந்த 
போது சீவகனைக் கண்களாற் கண்டு காதல் கொள்பவள் 

காமநோய் மிக்கு ஆற்றாளாய் , சோலைக்குப் 
போகின்றாள் . இவளேபோல் சீவகனும் வேட்கை மிக்கு 
அச் சோலைக்கு வருகின்றான் ; ஓரிடத்தே தனித்து நின்ற 
பதுமையைக் கண்டு அவளைக் கூடி யின்புறுகின்றான் . 

சீவகன் இவளை மணந்திருந்து சொல்லாது நீங்கிய 
காலத்து இவள் புலம்புவன பலவாகும் . 

( மிகவாயதொர் மீளிமை செய்தனனோ 
உகவாவுன துள்ள முவர்த்ததுவோ 
இகவாவிடர் என்வயி னீத்திட நீ 
தகவா தகவல்லது செய்தனையே 

( 1389 ) 


ஒருநாள் 

என்பது அவளது மென்மைப் பண்பைப் புலப்படுத்துதல் 
காண்க . இவட்கு இவளுடைய தோழியும் நற்றாயான 
திலோத்தமையும் தகுவனவற்றைக்கூறித் தேற்றுகின்றனர் . 
பதுமையும் , 

நஞ்சினை யமுதமென்று நக்கினும் அமுதமாகாது , 
அஞ்சிறைக் கலாபமஞ்ஞை யணங்கர வட்டதேனும் 
அஞ்சிறைக் கலுழனாகு மாட்சி யொன்றானு மின்றே ; 

" வஞ்சனுக்கு இனைய நீரேன் வாடுவ தென்னை ” ( 1412 ) 
என்று தேறியிருக்கின்றாள் . 

கரு . கேமசரி : - இவள் தக்கநாட்டுக் கோ மமாபுரத் 
துச் சுபத்திரன் என்னும் வணிகன் மகளாவாள் . இவள் 
திருமணத்துக்குரிய பருவம் எய்தியும் , மணத்தற்குரிய ஆண் 
மகன் வரவு நோக்கிப் பெற்றோர் தாமும் இருக்கின்றனர் . 
அத்தகையோன் ஒருவனைக் காண்டல்வேண்டி அவர்கள் 
நாடோறும் வருவார்க்கு விருந்து செய்கின்றனர் . விருந்திற்கு 
வரும் ஆடவரனைவரும் கேமசரி கண்ணுக்குப் பேடிகளா 
கவே தோன்றுகின்றனர் . சீவகன் ஒருவனே ஆடவனாகத் 
தோன்றுகின்றான் . பெற்றோர் அவன் உடம்பாடுபெற்று 
மணம் புரிவிக்கின்றனர் . 

சீவகனை முதற்கண் காணுமிடத்து இக் கேமசரி அருக 
தேவனைப் பாடிக்கொண் டிருக்கின்றாள் . அவள் தாயும் 
அவளுடன் அத்தேவனைப் பரவித் தன் மகட்குரிய கணவன் 
விரைய வருதல் வேண்டி வழிபடுகின்றாள் . அந் நிலையில் சீவ 
கன் கண்களும் கேமசரி கண்களும் தம்முள் நோக்கிக் காதற் 
கலப்பினைச் செய்துகொள்கின்றன . இதனைத் தேவர் , 
" கொடியன ஏழை நோக்கமும் ,..உறுவலி நோக்கும் ஒத் 
தவே ( 1478 ) என்கின்றார் . 

சீவகன் இவளிட்மும் வெளிப்படச் சொல்லாது பிரிந்து 
. போகின்றான் . இவளும் பலவாறு புலம்பி அவன் குறிப் 
பாகச் சொன்ன சொற்களைத் தேறி யிருக்கின்றாள் . 

கா . 


ஏமமா 


ஏனை மகளிரினும் சிறப்புடைக் குண மாண்பொன்றும் 
இவள் பால் காணப்படாமையின் இம்மட்டில் நிறுத்திமேற் 
செல்கின்றாம் . இவள் நிலையினைத் தேவர் , “ வாசமிக்குடைய 
தாரான் வண்டினுக் குரைத்த மாற்றப் பாசத்தாலாக்கப் 
பட்ட ஆவியள் , அல்லதெல்லாம் , பேசினோர் பிணையல் 
மாலை பிசைந்திடப்பட்ட தொத்தாள் 71 ( 1546 ) என்று 
கூறுகின்றார் . 

கனகமாலை : -- சீவகன் மத்திம நாட்டு 
புரத்து அரசன் தடமித்தன் மக்கட்குப் படைப் பயிற்சி நல் 
கும் ஆசிரியனாய் அமர்ந்து அவர்கட்கு அதனைக் கற்பித்து 
வருகின்றான் . அவ்வரசன் மகளே கனகமாலை யென்பாள் . 
ஒரு நாள் சீவகன் பொழிலிடைப் பூத்த பல்வகை மலர்களைக் 
கொண்டு பாசுர மாலை ஒன்று தொடுக்கின்றான் . அங்குப் 
போந்த கூனி அதனை அவன்பால் பெறுகின்றாள் . அக் கூனி 
கனகமாலைக்குத் தோழி . அவள் கொடுப்பக் கனக மாலை 
அதனை யேற்றுப் பாசுரப் பொருளைப் படித்துச் சீவகன் 
பால் வேட்கை கொள்கின்றாள் . 

வேட்கை மீதூர்ந்து அவள் மருண்டுரைப்பனவற்றுள் , 
இயற்கையழகு மிகச் சிறந்து நிற்கிறது . காமவேட்கை 
மிக்கார்க்குக் குயிலின் குரல் அதனை மிகுவித்தலால் வருத் 
தம் மிக்கு அதனைப் பார்த்து அங்கலாய்த்துக் கொள்ளும் 
இக் கனகமாலை , 


வருந்தி ஈன்றாள் மறந்தொழிந்தாள் , 

வளர்த்தாள் சொல் கேட்டு இல் கடிந்தாள் ; 
முருந்தின் காறும் கூழையை 

முனிவார் நின்னை யென்முனிவார் ; 
பொருந்திற் றன்றால் இது என்னாய் ; 

பொன்றும் , அளித்து இவ்வயீர் என்னாய் ; 
திருந்து சோலைக் கருங்குயிலே ! 
சிலம்ப இருந்து கூவுதியா ) 

( 1668 ) 

என்று கூறுகின்றாள் . இதன்கண் , குயிற்பெடை தன் முட் 
டையைக் காக்கையின் கூட்டில் இட்டு வைப்பதும் , அதனை 
அக் காக்கை வளர்த்துக் குயிற்குஞ்சு வளர்ந்து தன் குரல் 
காட்டியதும் வெருட்டி யோட்டிவிடுவதும் முதலிய செய்தி 
கள் குறிக்கப்படுதல் காண்மின் . 

பின்பு இவள் சீவகனைப் பெற்றோர் மணம்புரிவிக்க 
மணந்து இனிதிருக்கையில் நந்தட்டன் காந்தருவதத்தையின் 
விஞ்சையால் வந்தடைகின்றான் . அவனுக்கு இவள் “ எழு 
மையும் பெறுக இன்ன இளங்கிளைச் சுற்றம் ” ( 1730 ) 
.என்று மகிழ்வுரை 

மகிழ்வுரை கூறி விருந்து செய்வதும் , பதுமுகன் 
முதலிய தோழர் நிரை கவர்பவர்போலத் தோன்றிச் சீவகனை 
அடைய , அவரை இன்னாரென வுணர்ந்து விருந்து செய்ப 
வள் , " தொறுக்கொண்ட கள்வர் இவரோ எனச் சொல்லி 
நக்காங்கு , ஒறுக்கப்படுவார் இவர் என்று அங்கு அசதி 
யாடி ” ( 1878 ) இன்புறுகின்றாள் . 

இவை தவிர , இவள் பால் சிறப்புடை , ச் செய்திகள் 
வேறு காணப்படவில்லை . இவளை மணந்து கொண்டதும் 
சீவகன் தன் பிறப்பு வரலாறு அறிகின்ற சிறப்பு நிகழ் 
கிறது . இவ் வகையில் இவட்கு இச் சிறப்பு உண்டாகிறது .. 

விமலை : - இவள் இராசமாபுரத்துச் சாகர தத் 
தன் என்னும் வணிகன் மகள் . இவள் நலத்தைச் சீவகன் 
தன் தோழருக்குக் கூறுமிடத்து , வீடுபெற்றவரும் வீழும் 
விமலை 11 

என்றும் , " ஊடினும் புணர்ந்ததொத் தினி 
யவள் ( 2004 ) என்றும் பாராட்டி யுரைக்கின்றான் . 

சீவகன் வேற்றுவடி வங் கொண்டு இந் நகர்க்குட் 
சென்று சாகரதத்தன் கடையில் தங்கி , அங்கே பந்தாடி 
யிருக்கும் இவ் விமலையைக் காண்கின்றான் ; பந்தாட்டத் 
திடையே அவளும் இவனைக் காண்கின்றாள் . இவளை இவ 
னுக்கு மணம் செய்தற்கு வாயிலாகச் சாகரதத்தன் செய் 
யும் வாணிகம் அன்று சிறப்பெய்துகிறது . இவளை இவன் 

8 


கஎ . 

மணந்துகொள்ளும் முன்னும் பின்னும் இவள் பால் எழும் 
நினைவும் சொல்லும் மிக்க இறும்பூது பயப்பனவாகும் . 

பந்தாடுங்கால் இவனைக் கண்டதும் இவட்குண்டாகும் 
காமக் கருத்து இவட்கு நன்கு புலனாகிறது . அதனை விதந்து , 
“ இது போலும் இவ் வேட்கை வண்ணம் , சென்றே படி 
னும் சிறந்தார்க்கும் உரைக்கலாவது அன்றாய் , அரிதாய் , 
அகத்தே சுட்டு உருக்கும் , வெந்தீ ; ஒன்றே உலகத்து உறு 
நோய் மருந்து இல்லது ( 1970 ) என்றும் , நிறையாது 
மில்லை , நெருப்பின் கடும் காமம் , உண்டேல் 

குறையா 
நிறையின் ஒரு குன்றியும் காமம் இல்லை , பறையாய் , 
அறையும் பசப்பு ; " இஃது என் ( 1971 ) என்றும் கூறுகின் 
முள் . 

சீவகன் இவளைக் கூடி யின்புறுவான் பெறும் புலவி 
யின்பம் மிக்க சுவையுடையது . ஒரு நாள் பூம்பள்ளியில் 
இருவரும் இருக்குங்கால் , “ நீ கங்குல்பால் புகுந்த கள் 
வன் என்று சீவகன் கைகளைத் தன் கூந்தலிற் கிடந்த 
மாலையால் பிணித்து , " நீ வந்தது எற்றுக்குச் சொல் 
என்று வினவுகின்றாள் ; அவன் , " நங்கை , யான் பசித்து 
வந்தேன் ” ” என்கின்றான் ; நீ நயப்பது எப்பொருள் ? 
என்று விமலை கேட்ப , அங்கலுழ் மேனியாய் , நின் அணி 
நல அமிழ்தம் ( 1996 ) என்று சொல்கின்றான் . உடனே 
அவட்கு நெஞ்சில் எண்ணம் தோன்றுகிறது . புலவியை 
மறந்து விடுகின்றாள் ; தன்பால் பெறக்கடவ நலத்தைத் 
தான் வேண்டியபோது வேண்டியாங்குப் பெறற்குரியனாக 
வும் , இவ்வாறு கேட்பதால் தன்னை அயன்மைபடக் கருதி 
னான் என்று துணிகின்றாள் . முகம் சிவக்கின்றது ; கண்க 
ளில் சினத்தீ தோன்றுகிறது . அதுகண்டு சீவகன் வருந்தி 
* அவள் அடியில் வீழ்ந்து , " அயிர்ப்பது என் ? பணி செய் 
வேனுக்கு அருளிற்றுப் பொருள் ( 1997 ) என்று இரக் 
கின்றான் ; அவள் புலவி தீர்ந்து , ஒன்றும் உரையலை 
யாகிப் பூம்பள்ளி வைகுக ” என்றுரைத்துக் கூடுகின்றாள் . 

கஅ . 


சுரமஞ்சரி :-சுரமஞ்சரி இராசமாபுரத்து வாழ்ந்த 
குபேரதத்தன் என்னும் வணிகன் மகள் ; பேரழகு படைத்த 
வள் ; பெருஞ் செல்வமுடைமையால் , அரசகுமரிபோலும் 
அட்டகாசமுடையவள் , பாட்டில் விருப்பம் மிக்கவள் ; 
சிறிது பிடிவாதமும் உடையவள் . பின் விளைவு கருதிச் 
செய்வன செய்யும் திறப்பாடு குறைந்தவள் . தன் செயலே 
சிறந்தது என்று கருதும் தருக்குடையவள் . 

குணமாலையின் தோழி அவள் செய்த சுண்ணத்தைக் 
காட்டியபோது , தனதே உயர்ந்ததென்னும் தருக்கினால் , 
குணமாலை மனம் வருந்த , 

<< சுண்ணம் என்பதோர் பேர்கொடு , சோர்குழல் 
வண்ணமாலை , நுசுப்பு வருத்துவான் 
எண்ணிவந்தன ; கூறு இவையோ 

(881 ) 
என்று இகழ்ந்து நகுகின்றாள் . தன் சுண்ணம் தாழ்ந்த 
தென்று கூறப்பட்டது கேட்டு , இச் சுரமஞ்சரி , சீவகனைப் 
புலந்து , “ ஏற்ற சுண்ணத்தை ஏற்பில என்ற சொல் 
தோற்று , வந்து என் சிலம்படி கைதொழ நோற்பன் 
( 904 ) என்றும் , குணமாலை நோற்றனள் என்றும் கூறு 
வது அவள் தருக்கினைப் புலப்படுத்துகிறது . 


இத் தருக்குரையில் இவளுடைய மனவுணர் வொன்று 
புலனாகிறது : குணமாலை சுண்ணத்தினும் தன் சுண்ணமே 
உயர்ந்ததாகவும் , அதனை நோக்காது சீவகன் மாறிக் கூறிய 
தற்குக் காரணம் குணமாலையின் நோன்புடைமையே என் 
பது சுரமஞ்சரிக்குக் கருத்தாதல் விளங்குகிறது . தான் 
நோலாமையே தன் தோல்விக்குக் காரணம் என்பதைத் 
தெளிந்துகொண்டாள் என்பதும் இவள் கூற்றே வற்புறுத் 
துகிறது . இவ்வாற்றால் , இவள் மனத்தே வினையுணர்வும் , 
நோன்பும் முதலியன நன்கு பதிந்திருத்தலைக் காண்கின் 


றோம் . 

குணமாலையைப் பிரிந்து சென்ற இச் சுரமஞ்சரி தன் 
கன்னிமாடம் அடைந்து நோன்பு புரியலுற்று , " மணந் 
தால் சீவகனை மணப்பேன் ; இன்றேல் என் நிறையழிப் 
பார் பிறர் இலர் என்ற கருத்தால் , 

, 
" சென்று காலம் குறுகினுஞ் சீவகன் 
பொன் துஞ்சு ஆகம் பொருந்திற் பொருந்துக ; 
அன்றி என்நிறை யார் அழிப்பார் 

( 913 ) 
எனத் துணிந்து காமதேவனை வழிபட்டு வருகின்றாள் . 

சீவகனைக் காய்ந்தேகிய சுரமஞ்சரி அவனையே மணக்க 
நினைத்தற்குக் காரணம் என்னை ? ஒரு பெண்மகள் வேறோர் 
ஆட வனை வெல்வது வேண்டின் அவனை மணந்து தன்னைப் 
பணியுமாறு செய்து கோடல் ஒன்று ; இருபாலார்க்கும் 
பொதுவாயுள்ள விஞ்சை யொன்றில் வெல்வது ஒன்று ; 
இவற்றுள் யாதேனும் ஒன்றினைச் செய்வதே சாலும் . 
பொதுவாய விஞ்சை இசையேயாகும் . அதன்கண் சீவகன் 
நிகரற்றவன் . ஆகலின் , அதனை விடுத்து , அவனை மணத் 
தலையே சுரமஞ்சரி கருதுகின்றாள் . அப்போதுதான் அவள் 
குணமாலை யறியத் தன்னைச் சீவகன் பணியச் செய்யவும் 


முடியும் . 


இச் செயலால் , இவளுடைய காமநிலை இயற்கை 
யாகாது செயற்கையாமாறு விளங்குகிறது . குணமாலை , 
தன்னைச் சீவகன் உயிர் தப்புவித்த நன்றி கண்டு எழுந்த 
அன்பு வயப்பட்டு , அவன் வடிவு கண்டுற்ற வேட்கை 
மிகுந்து இயற்கைக் காமம் எய்துகின்றாள் . அவனும் அவ 
ளுடைய 

சுண்ண நலத்தால் கண்ட நல்லறிவும் , மேனி 
கண்டதனாற் பிறந்த காமமும் எய்தி இயற்கைக் காதலுற் 
றுக் கடிமணம் புணர்ந்து கூடுகின்றான் . சுரமஞ்சரிபால் 
சீவகன் கொள்ளும் வேட்கையும் இயற்கையன் றென்பது 
இவளை மணக்கும் திறத்தால் அறிகின்றாம் . 


நூற்கண் வரும் தலைமக்களின் குணம் செயல்கள் 


117 


னர் 


சுரமஞ்சரி ஆடவர் குறுகா அருங்கடி யமைத்து நோன் 
பாற்றி வருகின்றாள் . சீவகன் வயது முதிர்ந்த வேதியனுருக் 
கொண்டு செல்கின்றான் . அவனைச் சேடியர் விலக்குகின்ற 

; சுரமஞ்சரியும் வந்து அவனைக் காண்கின்றாள் . அவன் 
முதுமை கண்டு சுரமஞ்சரி இரக்கம் கொண்டு , அவனை 
நோக்கி , “ நீவிர் வந்த வரவு என்னை ? என்று வினவு 
கின்றாள் . 

அவனோ கவர்த்த நினைவால் , “ என் சிந்தையிலே நின்று 
என்னை வருத்துகின்ற அழகிய நீர்மையையுடைய குமரியா 
• கிய நின்னைக் கூடவந்தேன் ” என்றும் , சித்தத்தே நலிகின்ற 
தீர்த்த நீராகிய குமரியாற்றில் மூழ்கி யாட வந்தேன் என் 
றும் பொருள்பட , “ சிந்தை நலிகின்ற திருநீர்க் குமரியாட " 
( 2029 ) வந்தேன் என்கின்றான் . அதனை யுண ரமாட்டாத 
அவள் , பிற்கூறிய பொருளே அவன் கருதுவதாகக்கொண்டு , 
“ அதனால் உண்டாகக்கூடிய பயன் என்னை ? என்று 
வினவ , “ முந்தி நலிகின்ற முது மூப்பொழியும் ” என்கின் 

தான் வருவதற்குரிய காலத்தில் வாராது அதற்கு 
முன்பே வந்து வருத்தும் மூப்புப் போம் என்று அவள் 
நினைக்கின்றாள் . “ நின் கண் முன்னே காண என்னை வ 

வருத் 
தும் மூப்புப் போம் என்று அவன் கருதுகின்றான் . அதன் 
மேல் , சுரமஞ்சரி , நின்போல் குமரியாடி மூப்பொழிந்தவர் 
எவரேனும் உண்டோ என்பாள் , 

பிறரும் 
உளரோ பெறுநர் பேணி மொழிக ” என்று கேட்கின்றாள் . 
அவட்கு அவன் , " துறையறிந்து சேர்ந்து தொழுது 
ஆடுநர் இல் ” என்று உரைக்கின்றான் . இதனால் , அவன் ,, 
“ நின்னைக் கூடுதற்குரிய துறை இவ்வாறு வேற்றுருக் 
கொண்டு போதருவதே என்றறிந்து நின்பாற்போந்து நின் 
னைத் தொழுது கூடுவோர் பிறர் இல்லை ” என்று கருது 
கின்றான் , அவளோ , மூப்பொழிக்கும் குமரித் துறை 
யின் உண்மை யறிந்து அதனையடைந்து மூழ்குவோர் 
பிறர் இலர் ) 

நினைக்கின்றாள் . 

அதனால் , 


றான் . 


வேறு 


என்றானாக 

" அற்றேல் , அதனை நீவிர் அறிதிர் போலும் என்பா 
ளாய் , “ அறிதிர் பிற நீவிர் 1 ” என முறுவலிக்கின்றாள் ; 
அவன் சிறிதும் இடையீடின்றி “ ஐயம் இலை ” என்கின் 
றான் . இதனைக் கேட்டு அமைந்து , உள்ளே அவனை 
அழைத்துச் சென்று உணவு நல்கி இனி திருக்கச் செய்கின் 
றாள் . அப்போதும் அவள் பால் அவன் கவர்பொரு ளெய் 
தும் சொற்களே சொல்லிச் சீவகனை நினைப்பித்துக் காமக் 
கோட்டம் செல்லுமாறு அவள் மனத்தைக் கலைத்து விடு 
கின்றான் . கள்ளமறியா வெள்ளையுள்ளம் படைத்த இச் 
சுரமஞ்சரி அவனால் எளிதில் உளம் கலங்கி , அவனையும் 
அழைத்துக்கொண்டு காமன் கோயிலுக்குப் போகின்றாள் . 

காமன் கோயிலில் , அவள் சீவகனை ஒருபுடையில் 
இருத்தி , உள்ளே சென்று , 

தாமரைச் செங்கண் செவ்வாய் தமனியக் குழையினாய் ! ஓர் 
காமமிங் குடையேன் ; காளை சீவகன் அகலம் சேர்த்தின் , 
மாமணி மகரம் அம்பு வண்சிலைக் கரும்பு மான்தேர் 
பூமலிமார்ப , ஈவல் ஊரொடும் பொலிய " 

( 2066 ) 
என்று கூறிப் பரவுகின்றாள் . அங்கே சீவகன் தோழருள் 
ஒருவனான புத்திசேனன் முன்னே செய்துகொண்ட ஏற் 
பாட்டிற் கேற்ப , காமக்கடவுளின் பின்னே மறைந்து 
நின்று , “ நின் மனம் மகிழ் காதலானை நீ பெற்றாய் ; இனி 
நில்லாது எழுக ” என்கின்றான் . அதனைக் காமன் கூற்றா 
கவே கருதி , அவளும் ஏமாந்துவிடுகிறாள் . சீவகன் இயற்கை 
வடிவொடு தோன்றி அவளைக் கூடுகின்றான் . இருவர்க்கும் 
மணம் நிகழ்கிறது . 

மணம் நிகழ்ந்தபின் , சுரமஞ்சரி அவன் மனம் மகிழத் 
தகுவனவே நினைந்தும் சொல்லியும் ஒழுகுகின்றாள் . அவள் 
தருக்கும் பிறவும் இருந்த இடம் தெரியா வகை மறைந்து 
போகின்றன . நன்மகளிர்க்கு வேண்டும் நலம் முழுதும் 
அவள்கண் பொலிகின்றன . அவளைக் கூடியிருந்த சீவகன் 
விதைய நாட்டிற்குச் செல்லவேண்டியவ னாகின்றான் 

அதனால் தன் பிரிவை அவட்குச் சொல்வானாய் , “ கருமம் 
நீ கவலவேண்டா ; கயற்கணாய் பிரிவல் ; சின்னாள் அருமை 
நின் கவினைத் தாங்கல் , அது பொருள் என்று கூறுகின் 
றான் . அவனுக்கு அவள் , தன் கற்பின் பொற்பு விளங்க , 
“ பெருமநீ வேண்டிற் றல்லால் 

வேண்டுவ பிறிதொன் றுண்டோ ? 
ஒருமைநின் மனத்திற் சென்றேன் ; 
உவப்பதே உவப்பது ” 

( 2102 ) 
என்று மொழிகின்றாள் . 

இனி , இவள் குணமாலைபால் சொல்லிய சூளை எவ் 
வாறு முற்றுவித்துக் கொள்கின்றாள் என்பதைக் காண் 
பாம் . ஒருநாள் இரவு பள்ளியறையில் சுரமஞ்சரி நிற் 
கிறாள் . அருகே நிற்பது பளிக்குச் சுவர் . அதன்கண் 
அவளுடைய அழகுடைய வடிவம் தோன்றுகிறது . அத 
னழகைச் சீவகன் இமை கொட்டாது பார்க்கின்றான் . அது 
கண்டுபொறாது அவள் புலக்கின்றாள் . அவன் அவளடியில் 
வீழ்ந்து புலவி தீர்க்க முயல்கின்றான் . அவள் முகஞ்சிவந்து 
வாயிதழ் துடிப்ப , புருவம் நெரித்து , 
கிழவனாய்ப் பாடி வந்தென் கீழ்ச்சிறை யிருப்பக் கண்டேன் ; 
எழுதிய பாவை நோக்கி இமையவித் திருப்பக் கண்டேன் ; 
ஒழிக இக்காமம் ; ஓரூர் இரண்டஃகம் ஆயிற்று என்றாங்கு ” ( 2096 ) 
அழத் தொடங்குகின்றாள் . அவன் மனம் குழம்பி , மறுபடி 
யும் அவள் அடி வீழ்ந்து வணங்கி , சிறியவர் செய்த தீமை 
புலம்பலர் பொறுப்பரன்றே பெரியவர் ( 2097 ) என்று 
இரந்து கூறி அவள் புலவி தீர்த்துக் கூடி மகிழ்கின்றான் . 
இவ்விரப்புரை அவள் செய்த சூள் நிறைவுறுதற்குத் தக்க 
தாகிறது . 

ஆனால் இச் செய்தியைப் பற்றித் தேவர் ஒன்றுமே 
கூறாதொழிகின்றார் . மறுபடியும் சுரமஞ்சரி 


குணமாலை 

முதலாயினாருடன் கூடியிருந்தபோதும் பேசுகின்றாளில்லை . 
சீவகன் மறைவும் , வெளிப்பாடும் , கூட்டமும் என்ற இவற் 
றால் தான் குணமாலையொடு செய்த சூளை மறந்தொழிந் 
தாள் போலும் . 

ககூ . இலக்கணை . - இலக்கணை கோவிந்தராசன் மகள் 
சீவகனுக்கு அம்மான் மகளாகும் முறைமையினள் . பேரழ 
கும் நுண்ணறிவும் படைத்தவள் . இவளது திருமணத்தின் 
போது இவள் மெய்ந்நலம் கண்ட வேந்தர் , வியந்து , சீவக 
னைப் பாராட்டி , “ நோற்றான் திருக்குலாய்க் கிடந்த மார் 
பின் சீவகன் , நாங்களெல்லாம் தரித்திலேம் தவத்தை ” 
( 2468 ) என்று தம்முட் கூறிக்கொள்கின்றனர் . 

விதையநாட்டுத் தலைநகர் வீதியில் சென்று கொண் 
டிருக்கும்போது , அரசனேவலால் அவனை வரவேற்று நிற் 
கும் மக்கட் கூட்டத்திடையே , அரசன் கோயிலிலுள்ள 
பட்டத்தரசியர் ஆயமகளிருடன் கோயில்மாடத்தே மிடைந் 
திருக்கின்றனர் . அவரோடு இலக்கணையும் இருந்து சீவகன் 
மெய்ந்நலம் கண்டு கருத்திழந்து காதலுறுகின்றாள் . சீவக 
னும் அவளைக் கண்டு காதற் கருத்துடையனாகின்றான் . இவ் 
வாறு இருவர்க்கும் கருத்தொருமை உண்டாகிறது . 

பின்பு அவன் ஏமாங்கத நாட்டிற்கு அரசனாய் மணி 
முடிசூடி அரசுகட்டி லேறித் தன் மனைவியர் பலரையும் 
வருவித்து அவரோடு இனிதிருக்கின்றான் . கோவிந்தராசன் 
இலக்கணையைச் சீவகற்குத் திருமணம் செய்து கொடுப்ப 
ஏற்பாடு செய்கின்றான் . திருமணமும் இனிது நடைபெறு 
கிறது . 

சீவகன் இலக்கணையுடன் கூடியிருக்குங்கால் பலவி 
யொன்று நிகழ்கிறது . சீவகன் இலக்கணையின் மெய்க் 
நலத்தை முடி.முதல் அடிகாறும் உற்றுநோக்குகின்றான் ; 
அதனால் அவன் கண் கரிந்து நீர் சொரிகின்றான் . அதுகண்ட 
இலக்கணை , பிறமகளிரின் நலத்தோடு தன் நலத்தை ஒப்பு 

நோக்கி , அவரை நினைந்து கலுழ்கின்றானென்று கொண்டு , 
அம்ம , பேதைமை பிறரை யுள்ளி அழுபவர்ச் சேர்தல் 
( 2515 ) என்று வெகுண்டு உரைக்கின்றாள் . அவள் அடியில் 
வீழ்ந்து புலவி தீர்க்கக் கருதிய சீவகன் அவள் அது 
தீராமை கண்டு , உண்மை கூறி , வண்டினத்தை நோக்கி , 
" தேன்காள் , வண்டுகாள் , வருடி நங்கை வரந்தர மொழி 
மின் ( 2518 ) என்கின்றான் . இவர் செய்கை அவ்விடத்தே 
வளரும் கிள்ளையும் பூவையும் கண்டு , இலக்கணை இரும்பு 
நெஞ்சமுடையள் என்றும் சீவகன் தவறிலன் என்றும் , மன 
மிரங்காத அவளை இரந்து புலவி தீரச்செய்வோம் என்றும் 
தம்முள் பேசிக்கொள்கின்றன . அவற்றுள் , பூவை , கிளியை 
நோக்கி , இதுகுறித்துப் பேசின் இலக்கணை சினந்து அடி 
சிலூட்டா ளெனக் கூறி அதன் வாயை அடக்க , கிளியோ 
அடங்காது , ஈன்றதாயானுமாக இதனைக் கண்டு உயிரை 
வாழேன் ; நான்று யான் சாவல் ” ( 2522 ) என்று கூறு 
கிறது . அதுகேட்டு இலக்கணை நகைப்ப , சீவகன் புலவி 
தீர்ந்தாள் எனக் கருதித் தழுவி இன்புறுகின்றான் . இந் 
நிகழ்ச்சிக்கண் , கிளியை வாயடக்கத் தொடங்கிய பூவை , 
“ பேதாய் , முற்றிமை சொல்லின் நங்கை மூன்றுநாள் அடி 
சில் காட்டாள் ( 2520 ) என்பதனால் இலக்கணை விரை 
வில் வெகுளும் இயல்பினள் என்பது தெரிகிறது . புலவிக் 
காலத்துக் காதலன் செய்கையை நுண்ணிதின் எண்ணிச் 
சிவப்பது மகளிரின் பொது வியல்பு என்று கொள்வ 
தாயின் , இவள் குண நலம் காண்டற்கு வேண்டும் 
செயலொன்றும் தேவர் குறித்திலராம் . 


10. அறமுதல் நாற்பொருள் ஆராய்ச்சி 
தமிழ் மொழியின்கண் வழங்கும் நால்வகைப் பாக் 
களும் புலவராற் பாடப்படுமிடத்து அறம் பொருள் இன் 
பம் என்பவை பொருளாக நிகழவேண்டுமென்பது தமிழ் 
நெறியாகும் . ஆசிரியர் தொல்காப்பியனாரும் , “ அந்நிலை 
மருங்கின் அறம் முதலாகிய மும்முதற் பொருட்கும் உரிய 
வென்ப " ( தொல் , செய் . 106 ) என்று கூறினர் . எண்வகை 
வனப்புக்களைப்பற்றி வகுத்துரைக்குமிடத்து , அவ்வாசிரி 
யரே , தோல் என்பது இஃதென்பார் , இழுமென் மொழி 
யான் விழுமியது நுவலினும் , பரந்த மொழியான் அடி 
நிமிர்ந்தொழுகினும் , தோலென மொழிப தொன்மொழிப் 
புலவர் ” ( தொல் . செய் . 238 ) என்று கூறுகின்றார் . இதன் 
கண் , விழுமியது என்றது , “ அறம் பொருள் இன்பம் வீடு 
என்னும் விழுமிய பொருள் என்று பேராசிரியர் உரைக் 
கின்றார் . இவற்றால் ஒரு புலவன் பாவியற்றுமிடத்துத் தன் 
புலமை நலத்தை இவ்வற முதலிய விழுமிய பொருளை 
யுணர்த்துதற்கே பயன்படுத்தற்பா லன் என்பது தொல்லா 
சிரியர் கருத்தாதல் துணியப்படும் . 

இக் கருத்தேபற்றிப் பின்வந்த இலக்கணவாசிரியர் 
பலரும் , அறம் பொருள் இன்பம் வீடடைதல் நூற் 
பயனே ” என்று கூறலாயினர் . பிற்காலத்துப் புலவர் பல 
ரும் நூலெழுதப் புக்கவிடத்து இவற்றைத் தக்கவாறு 
இடையிடையே வற்புறுத்தத் தொடங்கினர் . வற்புறுத்து 
மிடத்தும் , அறம் பொருள் இன்பம் என்ற மூன்றுமே 
விளங்க வுரைக்கப்படும் ; வீடு பேறு துறவு கூறும் வாயி 
லாக வுணர்த்தப்படும் என்பது பண்டையாசிரியன்மார் 
கண்ட நெறியாகும் . ( அறம் 

முதலாகிய மும்முதற் 
பொருட்கும் ” என ஆசிரியர் தொல்காப்பியனாரும் , “ வடு 
விலாவையத்து மன்னிய மூன்று எனச் சமண முனிவரும் 
இம் மூன்றனையும் விதந்தோதுதல் காண்க 

திருத்தக்க தேவரும் , வீடுபேற்றினைச் சீவகன் முத்தி 
யெய்திய வரலாறு கூறுமுகத்தால் விரியக் கூறுகின்றார் . 
அது முற்றும் சமண்சமயப் பொருளை எடுத்துரைக்கும் 
திறத்ததாகலின் , அதனைப் பிறிதொரு தலைப்பின்கண் 
ஆராய்வாம் . ஈண்டு அறம் முதல் மூன்றினையும் தேவர் 
கூறும் திறத்தைக் காண்பாம் . 


முதற்கண் அறத்தின் இயல்பினைப் பல விடத்தில் பற் 
பலர் கூற்றில் வைத்துத் தேவர் வற்புறுத்துகின்றார் எனி 
னும் , சீவகன் கூற்றாகத்தான் சிறிது விரியக் கூறுகின்றார் . 
சீவகன் கேமசரியை மணந்து கூடி இனிதிருந்து பின்பு 
அவளை விட்டு நீங்கிச் செல்கின்றான் . வழியில் வழிப்போக் 
கன் ஒருவனைக் காண்கின்றான் . அவனுக்கு அறத்தின் 
சிறப்பை வலியுறுத்தத் தொடங்கி , தானம் , சீலம் , தவம் , 
அறிவர்க்குச் சிறப்புச் செய்தல் என்ற நால்வகை யறங் 
களையும் தொகுத்துரைக்கின்றான் . பின் , தானம் என்பது 
துறவு பூண்டு 

நோன்பு மேற்கொண்டு ஐம்பொறியும் 
வென்றவர்க்கு வேண்டுவன ஈதலாம் என்றும் , தேனும் கள் 
ளும் ஊனும் உண்ணாமை சீலமென்றும் , “ ஓவாது இரண்டு 
உவவும் அட்டமியும் பட்டினிவிட்டு ஒழுக்கம் காத்தல் 
தாவாத்தவம் ” ( 1554 ) என்றும் , அருகன் பாதத்தை பூவும் 
புகையும் சாந்தமும் சுண்ணமும் கொண்டு வழிபடுதல் 
சிறப்பு என்றும் விளக்குகின்றான் . இவற்றின் இன்றியமை 
யாமையை வற்புறுத்துவான் , “ எட்டானும் பத்தானும் 
இல்லாதார்க்கு இவ்வுலகில் இன்பம் ( 1556 ) இல்லாத 
வாறுபோல , இந் நால்வகை யறங்களையும் செய்யாதார்க்கு 
மேலுலகில் இன்பம் இல்லையென் கின்றான் . இவ்வறம் 
வழிச்செல்வார்க்குக் கட்டுச் சோறுபோல மேலுலகு செல் 
வார்க்குத் துணை செய்யும் என்ற கருத்துப்பட , 
வேற்றுவரில்லா நுமரூர்க்கே 

செல்லினும் வெகுண்டீர்போல 
ஆற்றுணாக் கொள்ளாது அடிபுறத்து 

வைப்பீரே ? அல்லீர்போலும் ; 

கூற்றங் கொண்டோடத் தமியேகொடு 

நெறிக்கண்செல்லும் போழ்தில் 
ஆற்றுணாக் கொள்ளீர் அழகலால் 

அறிவொன்றும் இலிரே போலும் , ( 1557 ) 
என்று மொழிகின்றான் . பின்பு , இவ்வறத்தை உடலொடு 
கூடி யுலகில் உணர்வுடன் வாழும் நாட்களுக்குள்ளேயே 
செய்தல் வேண்டும் ; பின்பு செய்வோம் எனின் , சாக்காடு 
வரும் ; அது வருங்கால் வாயடைபட்டு அறிவு மழுங்கி 
விடும் ; அக்காலத்தே உனக்குச் சிறந்தோராய் இருப்பவ 
ரும் உனக்குத் துணை செய்யார் என்று வற்புறுத்துவான் , 
" கையாற் பொதித் துணையே காட்டக் 

கயற்கண்ணாள் அதனைக் காட்டாள் , 
ஐயா விளாம்பழமே என்கின்றீர் 

ஆங்கதற்குப் பருவம் அன்று என் 
செய்கோ ? எனச் சிறந் தாள்போல் 

சிறவாக் கட்டுரையால் குறித்த எல்லாம் , 
பொய்யே , பொருளுரையா முன்னே 

கொடுத்துண்டல் புரிமின் கண்டீர் ” ( 1560 ) 
என்று விளக்குகின்றான் . 

பொருளின் இயல்பினை அரசியல் , பொருளியல் என 
இருகூறுபடுத்து ஆராய்வது நலம் . போர் முறையும் வாணி 
பமும் கைத்தொழிலும் பிறவும் இத் தலைப்பில் அடங்குமா 
யினும் , இவற்றைத் தனித்தனியே மேலே ஆராய்கின்றா 
மாதலின் ஈண்டு , பொருட் பொருளையே தேவர் காட்டும் 
நெறி பற்றிக் குறிக்கின்றாம் . 


பொருளே அறம் செய்தற்கும் இன்பம் நுகர்தற்கும் 
வாயிலாவது ; பொருளை எய்தினோர் ஏனை அறத்தையும் 
இன்பத்தையும் இனிது பெறுவர் , என்பது சான்றோர் வழக் 
காலும் உலகியலாலும் நாம் அறிகின்றோம் . இராசமா 

புரத்து வணிகனான சீதத்தன் என்பவன் பொருளீட்டக் 
கருதிக் கடலிற் கலம் செலுத்திச் செல்லத் தொடங்குகின் 
றான் . அவன் கருத்தில் வைத்துத் தேவர் பொருளின் 
சிறப்பை வற்புறுத்துவார் . 


செய்க பொருள் யாரும் ; செறுவாரைச் செறுகிற்கும் 
எஃகு பிறிதில்லை ; இருந்தே உயிரும் உண்ணும் ; 
ஐயம் இலை ; இன்பம் அறனோடு எவையும் ஆக்கும் ; 
பொய்யில் பொருளே பொருள் ; மற்று அல்ல பிறபொருளே ( 499 ) 
என்று மொழிகின்றார் . பொருள் ஈட்டுங்கால் , அதன் வரவு 
சிறிது சிறிதாக இருப்பினும் , அதனைக் கண்ணும் கருத்து 
மாய்ப் போற்றி ஈட்டிவரின் , அது திரண்டு பெருகி , தன் 
னைச் சேர்க்குமவன் மிக எளியனாயினும் குடைநிழலிருந்து 
குஞ்சரமூரும் பெருஞ்செல்வனாவான் என்று உணர்த்துவா 
ராய் , “ இம்மியன நுண்பொருள்கள் ஈட்டி . நிதியாக்கி , கம் 
மியரும் ஊர்வர் களிறு ஓடை நுதல் சூட்டி ” ( 497 ) என்று 
உரைக்கின்றார் . செல்வம் ஈட்டக் கருதுபவர்க்கு ஊக்கமே 
இன்றியமையாது வேண்டப்படும் ; ஊக்கமுடையார்க்குப் 
பெருஞ் செல்வம் எளிதிற் சேரும் என்னும் கருத்து , "உள்ள 
முடையான் முயற்சி செய்ய , ஒருநாளே வெள்ள நிதி வீழும் ; 
விளையாதது அதனின் இல்லை ( 498 ) என்பதனால் அறி 
வுறுத்துகின்றார் . பொருள் இல்லாதவர்க்கு இவ்வுலக வாழ் 
வில் இன்பமில்லை யென்பதை “ எட்டானும் பத்தானும் 
இல்லாதார்க்கு இவ்வுலகில் இன்பமே போல் ” ( 1556 ) 
என்று சீவகன் கூறும் கூற்றால் வற்புறுத்தியுள்ளார் . 

இனி , இன்பமாவது ஒருவனும் ஒருத்தியும் தம்முட் 
கருத்து ஒருமித்து அன்புற்று நுகரும் நுகர்ச்சியாகும் . இந் 
நுகர்ச்சியின்றி வறிதே வாழும் வாழ்வு சீரிதன்று ; இரக்க 
மின்றி வாழும் வேடர் வாழ்வு போல்வதாம் . இதனைத் 
தேவர் சீவகன் கூற்றில் வைத்து , மகளிருடைய “ வேல் 
தடங்கண் தாம் ஆடும் நாடகம் கண்டு வாழாதவர் வாழ்க்கை 

யெல்லாம் சவரர் வாழ்க்கையே ( 1662 ) என்றும் , 
அவர் தம் கூட்டம் “ இயைவதன்றேல் , ஆகநோற்றிட்டடங் 
கல் ஆண்மைக்கு அழகு என்ப ( 1664 ) என்றும் கூறிக் 
காட்டுகின்றார் . மேலும் , இதன் கண் , இத்தகைய இன்பம் 
ஒரு பிறப்பில் எய்தாதாயின் , மேலைப் பிறப்புக்களிலேனும் 
எய்தும் பொருட்டுத் தவம் செய்தல் வேண்டும் என்பாராய் 

இயைவதன்றேல் , ஆக நோற்றல் ” ” வேண்டும் என்றும் , 
இது சான்றோர் கருத்தென்றற்கு என்ப என்றும் கூறு 
தல் காண்க . இவ்வண்ணமே “ விண்ணினோடமிர்தம் விலைச் 
செல்வது , பெண்ணின் இன்பம் எனப் பெரிது " ( 244 ) 
எனச் சச்சந்தன் கூறுவது ஈண்டு ஆராய்ச்சிக்குத் தகுவ 
தன்று ; அவன் , இவ்வின்பத்தைத் தனக்குரிய அறத்திற்குத் 
துணையாகக் கொள்ளாது , அதற்கு அடிமையாகிக் கெட்ட 
வன் . பொருட்கும் இன்பத்துக்கும் அடிமையாகி அவையே 
உறுதியென உழல்பவர்க்கே அவற்றின் நிலையாமையும் புன் 
மையும் பண்டைத் தமிழ்ச் சான்றோர்களால் வற்புறுத் 
தோதப்பட்டன . அதுவே தேவர்க்கும் கருத்தாதல் இது 
காறும் கூறியவாற்றால் இனிது துணியப்படும் . 


ஆயினும் தேவர் , இக் காவியத்தின்கண் , அறத்தின் 
சிறப்பும் பொருள் இன்பங்களின் நிலையாமை புன்மைகளும் 
வீடுபேற்றுக்கு வாயிலாகிய துறவும் பெரிதும் பேசுகின்ற 
னரேயன்றி , பொருள் இன்பங்களை வீடுபேற்றுக்குத் துணை 
யாக்கிப் பயன்கொள்ளும் நெறியினைக் கூறிற்றிலர் . துறவு 
நெறிக்கு இந் நிலையாமை யுணர்வு இன்றியமையாதிருப்ப 
தொன்றே அவர் கருத்து முழுதும் கவர்ந்து விட்டது . 
நல்லாற்றில் நின்ற பொருளின்பங்கள் வீடுபேறு நல்கும் 
திறத்தை ஆய்ந்திருப்பரேல் , இப் பெருங்காவியம் மிகப் 
பெருங்காவியமாக மேன்மையுற்றிருக்கும் !! 


சீவகன் வாழ்க்கை பொருள் இன்பங்களைத் துணையா 
கக்கொண் டியன்ற வாழ்க்கையாயினும் இன்பத்துறையில் 

இறப்பத் தோய்ந்து நிற்றலின் சீரிதன்றாம் . “ காமஞ்சான்ற 
கடைக்கோட்காலை , ஏமம் சான்ற மக்களொடு துவன்றி , 
அறம்புரி சுற்றமொடு கிழவனும் கிழத்தியும் , சிறந்தது 
பயிற்றல் இறந்ததன் பயனே ” என ஆசிரியர் தொல்காப் 
பியனார் காட்டிய தமிழ் வாழ்வின் பகுதிகளாகிய காமச் 
சால்பும் , மக்கட் பேறும் , சிறந்தது பயிற்றலும் அவன் 
வாழ்வில் காணப்படுகின்றன ; கிழத்தியைத் துறந்து போத 
லும் , இன்பத்துறையில் இறப்பத் தோய்தலும் தமிழ் 
வாழ் வல்ல . 

பொருளின்பங்களின் நிலையாமை , இக் காவியத்தில் 
பலவிடங்களில் விரித்துக் கூறப்படுகிறது . சச்சந்தன் 
விசயையை மயிற்பொறியி லேற்றி விடுக்கும்போதும் ,, 
சீவகன் காட்டில் கண்ட தாபதர்க்கு அறம் உரைக்குமிடத் 
தும் , வழிப்போக்கற்கு விடை கூறுமிடத்தும் , பதுமை 
கேமசரி என்பாரைப் பிரிந்தேகிய விடத்தும் , விசயை 
துறவு மேற்கொண்ட போழ்தும் , சீவகன் துறவு பூண்ட 
விடத்தும் பிறாண்டும் பெரிதும் பொருள் , யாக்கை , 
இன்பம் முதலியவற்றின் நிலையாமைகள் பலபடியாக விளக் 
கப்படுகின்றன . இந் நிலையாமை யுரையோடு சமண் சமய 
நெறிபற்றிய துறவு நெறியும் நோன்பும் , பரிநிருவாணப் 
பேறும் வீடுபேற்றுக்கு உரியனவாம் . ஆகவே , இக் காவி 
யம் அறம் , பொருள் , இன்பம் , வீடு என்ற நால் வகை 
உறுதிப் பொருள்களைப் பயக்கும் நெறிமையினை யுடையது 
என்பது காணப்பட்டதாம் . 

இப் பெருங் காவியத்தின் இறுதிப் பகுதியாகிய முத்தி 
யிலம்பகத்துள் தேவர் சமண் சமய நுண்பொருளை முறைப் 
படுத்தித் தொகுத்தும் வகுத்தும் விரித்தும் அழகுறக் கூறு 
கின்றார் . சீவகன் ஏமாங்கத நாட்டுக்கு அரசனாய் மனைவி 
மக்களுடன் இருந்துவரும் நாளில் , ஒருநாள் உண்பன 
உண்டு உடுப்பன வுடுத்து , பூசுவன பூசி அருகபரமேட்டி 
யின் . திருக்கோயிலை யடைந்து வழிபாடு செய்கின்றான் . 
ஆங்கே சாரணர் இருவர் எழுந்தருளுகின்றனர் . அவர் 
களைக் கண்டு சீவகன் அன்பு கெழுமப் பணிந்து , தெருள 
லேன் செய்த தீவினை யெனும் இருள் " ( 2754 ) நீங்கு 
மாறு நல்லறிவு வழங்குக என்று வேண்டுகின்றான் . அவர் 
களுள் இரத்தினப் பிரபை யென்பவன் சமண் சழய நுண் 
பொருளைச் சுருங்க வுரைக்கின்றான் : 

முதற்கண் யாக்கையின் பெறுதற் கருமையை உரைக்க 
லுற்று , உலகில் நிலவும் பல்வகைப் பிறப்புக்களுள் மக்கட் 
பிறப்பு பெறற்கரிய தொன்றாம் ; அப் பிறப்பினும் கானவர் 
மறவர் முதவியோர் வாழும் நிலங்களிற் பிறவாது நீர் வளம் 
சிறந்த நாட்டில் உயர் குடியிற் பிறப்பது அரிது ; பிறப்பி 
னும் , அழகு திகழும் உடம்போடு பிறத்தல் அதனினும் 
அரிது ; உயர்குடிப் பிறப்பும் கண்கவரும் கவின் நிறைந்த 
உடலழகும் பெற்றுத் திகழுமிடத்து , . அருகபரமேட்டி 
யருளிய அறத்தைக் கடைப்பிடித் தொழுகுவ தென்பது 
மிக மிக அரிது என்று கூறுகின்றான் . 

இவ்வாறு மக்கட்பிறப்பு எய்துவது அரிதென்றதற்குக் 
காரணம் கூறுவான் போன்று , கருத் தோன்றியடேரதி 
லிருந்து உண்டாகும் இடர்களைக் கூறுகின்றான் . தாய் கரு - 
வில் இருக்கும்போதே , மக்கட்கரு கெட்டழிந்து போதற்குப் 
பல்வகை தீங்குகள் உள்ளன . அழகு திகழும் உடம்பொடு 
பிறக்கும்போதே இறப்பு நிகழ்வது முண்டு . இவற்றினால் 

கெடாது பிறந்து வளர்ந்து , செயற்கரிய செய்து , புகழ் 
நிறுவுங்காலத்தே ஒருவன் இறந்து போவன் ; இவ்வாறு 
குழவிப்பருவம் , பிள்ளைப்பருவம் , இளமைப்பருவம் , 
காளைப்பருவம் , முதுமைப்பருவம் முதலாக வுள்ள பருவங் 
களுள் எக்காலத்தும் ஒருவன் இறந்து போதற்குரியன் . 

இவ் விடர்ப்பாட்டின் இடையே வாழ்வுற்றுலவும் 
ஒருவன் , தீவினை செய்யின் நரககதியை அடைவன் . இப் 
பகுதிக்கண் , பல்வகைத் தீவினைகளைச் செய்தவர் நரகத்தில் 
எவ்வாறு துன்புறுவர் என்பது கூறப்படுகிறது . முடிவில் , 
கொலைபுரிபவர் , பல . கொடுமைகளைச் செய்பவர் என்ற 
இவர்களேயன்றி , " தவமும் 

“ தவமும் இல்லை ; தானமும் இழவு 
என்பாரும் ”” நரககதியே யடைந்து துன்புறுவர் என்று 
அச் சாரணன் கூறுகின்றான் . 

தீவினை செய்த மக்களுள் ஒரு சாரார் , விலங்கு , புள் 
முதலியனவாய்ப் பிறப்பரென்றும் , அவை , வேட்டஞ் 
செய்தல் , ஊனுண்டல் , வேள்வி செய்தல் , உயிர்ப் 
பலி யிடுதல் முதலிய செயல்களாலும் பிறவாற்றாலும் 
துன்பமெய்தும் என்றும் அச் சாரணன் கூறுகின்றான் . 

மக்கட் பிறப்பும் துன்பம் தருவதே என்று கூறக் 
கருதி , அச் சாரணன் , துன்பம் பயக்கும் செயல் பலவும் 
ஒழுங்காக உரைக்கின்றான் . உடலே நோய்க்கு உறைவிட 
மானது ; பொருளீட்டு மிடத்துப் பெருந்துன்பம் உண்டு ; 
அரசர் நாடு கவரும் வேட்கையாலும் பிறவற்றாலும் 
தொடுக்கும் துன்பங்கள் பல ; மகளிர 

மகளிரது வேட்கையால் 
மிகுந் துன்பம் பல உண்டு ; இவ்வாறு எம்மருங்கும் மக்கட் 
குத் துன்பமே யன்றி இன்பமில்லை என்கின்றான் . 

/ தேவகதியைப் பற்றிக் கூறலுறும் அச் சாரணன் முதற் 
கண் தேவர்களின் இயல்புகூறி , பிறகு அவர் தம் வாழ்வும் 
அதன் முடிவும் கூறுகின்றான் . தேவர் கருவிடைத் தோன்றுவ 
திலர் ; கால் நிலத்தில் தோயார் ; ஒளி திகழும் மேனி 
யுடையர் ; அவர் அணியும் கண்ணியும் மாலையும் வாடுவ 

தில்லை ; ஊணும் அமிர்தமும் வேண்டின் , அவற்றை 
அவர் மனதாலே நுகர்வர் . இவர் , தேவருலகத்தே கற்பக 
மர நிழலிலே தேவமகளிரின் போக நுகர்வதும் , அவர்தம் 
இன்னிசை யமுது சுவைத்து ஆடல் கண்டு மகிழ்வதும் ,, 
அருகபரமேட்டியின் அடியிணையில் பூவிட்டு வழிபாடாற்றி 
“ வீடேமுடிக இப்பிறவி வேண்டேம் ” என்று வேண்டுதலும் 
செய்வர் . அவர்கட்கு முடிவு , பதினைந்துநாள் எல்லையில் 
உள்ள போது , கண்கள் இமைக்கும் ; மாலை வாடும் ; தாம் 
துய்த்த இன்பம் பழுதெனக் கசந்திருப்பர் . இவர் தேவராயி 
னும் பிறதேவரால் தெழிக்கப்படுவதும் 

அடிமைப்பணி , 
செய்வதும் , வருந்துவதும் உண்டாதலின் , இத் தேவகதியும் 
துன்ப வியல்பினதே . யாக்கைகொண்டவர் யாவராயினும் 
துன்பம் எய்துவது ஒருதலை . 

அருகபரமேட்டி. எயில் மூன்றும் , குடை மூன்றும் , 
வையம் மூன்றும் , படை மூன்றும் , அதிசயம் மூன்றும் , 
ஆகமம் மூன்றும் , குணம் பலவும் உடையர் . அவர் திரு 
வடி பரவிப் பெறக்கூடிய தெளிபொருள்கள் ஐந்து என் 
றும் , ஆறென்றும் , ஒன்பதென்றும் அறிஞர் கூறுவர் : 
இருவகை வினையின் இயல்பையும் பயனையும் நன்கு உணர்ந் 
தொழுகுவதே . இறைவன் நூலுணர்வுக்குப் பயனாகும் . 
உறுவர்ப் பேணல் , உவர்ப்பின்மை , 

உலையா இன்பம் தலைநிற்றல் , 
அறிவர் சிறப்பிற் கெதிர் விரும்பல் , 

அழிந்தோர் நிறுத்தல் , அறம் பகர்தல் , 
சிறியா ரினத்துச் சேர்வின்மை , 

சினம் கைவிடுதல் , செருக்கவித்தல் , 
இறைவன் அறத்துளார்க் கெல்லாம் 
இனியராதல் இது தெளிவே . 

( 2825 ) 
பொறிவாயில் ஐந்தவித்தல் முதலிய நல்லொழுக்கங்க 
ளும் , கள்ளுண்டல் , ஊனுண்டல் முதலியன இல்லாமையும் 
சீலம் எனப்படும் . இச் சீலமுடைய சான்றோர் வரின் , 

அவரை அன்போடு வரவேற்றுச் 

வரவேற்றுச் செவ்விய முறையில் 
திருந்திய உணவூட்டி வேண்டுவன நல்கி விடுத்தல் தானம் 
எனப்படும் . உயர்ந்தோர்க்குத் தானம் செய்வோர் தேவ 
ராய்ப் பெரும்போகம் துய்ப்பர் ; இடையாயவர்க்குச் செய் 
வோர் , இக் கருமபூமியில் செல்வச் சிறப்புடைய வாழ்வு 
பெற்று இன்புறுவர் ; கடையாயவர்க்குச் செய்பவர் , கடல் 
நடுவண் உள்ள தீவுகளில் விலங்குகளாய்ப் பிறந்து கனி 
முதலியன உண்டு வாழ்வர் . சீலம் குன்றாத சிறைப்புடை 
யோர் இந்திரர்களாய் இன்புறுவர் ; இறைவனது நூலைக் 
• கற்ற . தெளிவும் ஞானமுமுடையோர் 

ஞானமுமுடையோர் மண்ணுலகத்தே 
அரசர்க் கரசராய் விளங்குவர் . 

இனி , அச் சாரணன் வீடுபேற்றின் திறத்தைச் சீவ 
கற்கு உணர்த்துகின்றான் . 

வீடுபேறு கருதுவார்க்கு 
வேண்டுவன ஞானம் , காட்சி , ஒழுக்கம் என்ற மூன்று 
மாகும் . " உள்பொருள் இதுவென உணர்தல் ஞானமாம் ; 
தெள்ளிதின் அப்பொருள் தெளிதல் காட்சியாம் ; விள்ளற 
இருமையும் விளங்கத் தன்னுளே ஒள்ளிதிற் றரித்தல் 
ஒழுக்கம் . " ( 2854 ) இம்மூன்றாலும் வினைத்தொடர்பு 
அறுத்துக்கோடலே வீடுபேறு . “ வீடெனப்படுவது வினை 
விடுதல் ( 2855 ) ; வீடு பெற்றவர் கடையிலா அறிவு , 
கடையிலாக் காட்சி , கடையிலா வீரியம் , கடையிலா இன் 
பம் என்ற நான்கும் பிறவும் பொருந்த நற்குணங்களோடு 
ஓங்குவர் . 

சமண் சமயத்து அறங்கள் தாமும் இல்லறம் துற 
வறம் என இருவகைய வாகும் . இக் காவியத்தின்கண் இல் 
லறம் மிகச் சுருக்கமாக இலைமறை காய்போலவும் , துற 
வறீம் பலவகையால் விரிவாகவும் கூறப்படுகின்றன . 

இல்லிருந்து அறம்புரியும் ஆடவரே யன்றி மகளிரும் 
அருகனுரைத்த ஆகமப் பொருள்களை நன்கறிந்திருக்கின்ற 
னர் . “ பிண்டிவாமனால் வடித்த நுண்ணூல் உண்டுவைத் 
தனைய நீயும் " ( 271 ) என்று சச்சந்தன் விசயைக்கு 

உடனே 


உரைக்கும் உரையால் இது நமக்குத் தெரிகிறது . சாதி 
வேற்றுமையின்றி எப்பாலார்க்கும் எவ்வுயிர்க்கும் சமண் 
சமய மந்திரமும் பொருளும் உரைக்கப்படுகின்றன . சீவகன் 
நாய்க்கும் , வேட்டுவனுக்கும் வழிப்போக்கனுக்கும் மந்திர 
மும் பொருளுரையும் வழங்குவது காண்க . 

விசயை கனாக்கண்டு விழித்தெழுந்தவள் 
சென்று அருகனை வழிபட்டாள் என்றும் , “ திங்கள் முக் 
குடையான் திருமாநகர் எங்கும் எங்கும் இடந்தொறும் 
உண்மையால் " ( 139 ) என்றும் தேவர் கூறுவதனால் , 
அருகபரமேட்டிக்குத் திருக்கோயில் ஊர்தொறுமே யன்றி , » 
மனைதொறும் இருந்தமை தெரிகிறது. இத் திருக்கோயிற்கு 
மக்கள் தமக்கு இடுக்கண் நேரினும் , இன்பம் புணரினும் 
அன்புற்ற மனத்தோடு சென்று வழிபாடாற்றுகின் 
றனர் . 

குணமாலை சுரமஞ்சரி கண்ணற்று நீங்கியதும் 
அருகனை வழிபடுவதும் , சீவகன் உண்பன உண்டு முடிப் 
பன முடித்து இன்புறு போழ்தினும் அருகன் கோயிற்குச் 
சென்று வழிபடுவதும் இக் குறிப்பைப் புலப்படுத்து 


கின்றன . 


ஊனுண்ணாமை , துறவு என்ற இரண்டறங்களும் 
சமண் சமயத்தில் மிக்க சிறப்புடைய அறங்களாக வற் 
புறுத்தப்படுகின்றன . ஊனுண்போர் நரகத்துக்கு உரியர் 
எனப் பன்முறையும் வற்புறுத்தப்படுகிறது . ஒழுக்கம் 
பற்றிய பேச்சு நிகழுமிடங்களில் எல்லாம் ஊனுண்ணாமை 
முன்னணியில் நிற்கிறது . ஒருவர்க்குப் பிறர் , நலம் செய் 
யினும் தீது செய்யினும் இரண்டானும் விருப்பு வெறுப் 
பின்றி யிருத்தல் வேண்டும் என்ற கொள்கை முற்பட்டு 
நிற்கிறது . 

இப் பெருங்காவியத்தால் , சமண் சமயத்தவர்க்குத் 
துறவே உறுதி பயக்கும் முடிவு நெறி யென்று நாம் அறிகின் 
றோம் . இத் துறவு ஆடவர் மகளிர் என்ற இரு பாலார்க் 
கும் உரியது . மேலும் இர் நூற்கண் துறவு மேற்கொள் 

கண் 





பவர் அனைவரும் இல்வாழ்வில் வாழ்வாங்கு வாழ்ந்து மகப் 
பேறு முதலியவற்றால் சிறப்பெய்திய பின்பே துறவு மேற் 
கொள்கின்றனர் . இது பண்டைத் தமிழர்தம் பெரு நெறி . 
இளமைக்கண் துறவு பூணும் நெறி தமிழ் நெறி யன்று . 
நாலடியார் முதலிய சமண் சமய நூல்களில் இளமைக்கண் 
துறத்தல் கூறப்பட்டிருப்பவும் , திருத்தக்க தேவர் , இந்நூற் 

துறவினைக் ; காமஞ்சான்ற கடைக்கோட்காலை 
யிலே வற்புறுத்துகின்றார் . 

துறவுபூணும் கருத்துடையார் அதனைத் தம் உற 
வினர்க்குத் தெரிவிப்பின் , அவர் அதனைத் தடுத்தல் அற 
மன்று என்பது ஒரு கொள்கை . அச்சணந்தி ஆசிரியர் 
சீவகற்கு அவன் பிறப்பு முதலியவற்றைத் தெரிவித்த பின் 
துறவு பூணக் கருதி அவற்கும் பிறர்க்கும் தெரிவிப்ப , 
பிரிவாற்றாமையால் நெஞ்சுகலுழ்தல் நிகழினும் , துறவறத் 
திற் சேறலை ஊக்குவதே வேண்டும் என்னும் கருத்துப்பட , 

மறுவற . மனையின் நீங்கி மாண் தவம் செய்வல் என்றால் 
பிறவறம் அல்ல பேசார் பேருணர் வுடைய நீரார் 
துறவறம் புணர்க ” 

( 406 ) 
என்றே சீவகன் உரைக்கின்றான் . விசயை துறவு பூண்ட 
போதும் , பிரிவாற்றாத சீவகன் , ( ஒள்ளெரி தவழ்ந்த 
வெண்ணெய்க் குன்றுபோல் யாதும் இன்றிக் குழைந்து 
மெய்ம்மறந்து ( 2636 ) சின்னாள் தன் கண்காண நகர்க் 
கண்ணே உறைதலையே வேண்டினான் . அவள் “ வேண்டிய 
வேண்டினேம் ” என்று கூறக் கேட்டு உளம் குளிர்ந்து 
விடுகின்றான் . 

துறவு பூண வேண்டும் ஒருவர் , மனைவாழ்க்கைத் 
தொடர்பின் நீங்கிப்போதல் வேண்டுமே யன்றி , மனைவி 
வழிபடக் காட்டிடத்தே யிருந்து துறவறம் காத்தல் கூடா 
தென்பது சமண் சமயத்துக் கொள்கையாகும் . சீவகன் 
தன்னோடு சொல்லாடப் போந்த தாபதருக்கு உரைக்கு 
மிடத்து இக் கருத்தை விளக்கிக் கூறுகின்றான் . 


சடை 

வளர்த்தல் , கூறையுடுத்தல் , ஓடுகொள்ளுதல் , நீர் பல 
கால் மூழ்கல் , தோலுடுத்தல் , காய்கனியுண்டல் , அல்லியும் 
புல்லும் தின்றல் முதலிய விரத வொழுக்கங்கள் சமண் 
சமயத் துறவிகட்கு அத்துணை உடன்பாடல்ல .. 

சமண் சமயத் துறவியருள் மகளிர் துறவு , விசயமா 
தேவி துறவின் கண்ணும் , ஆடவர் துறவு சீவகன் துறவின் 
கண்ணும் விரித்துக் கூறப்படுகின்றன . துறவு , முடிவில் 
சீவகன் முனிவனாய்ப் பின் , கேவல ஞானத்தைக் கூடி யின் 
புற்றானாக , அவன் தோழர் இந்திரர்களாய்த் துறக்க இன் 
பம் துய்த்தார் என்றும் , சீவகன் தேவிமார் துறவு பூண்டு 
முடிவில் பெண் பிறப்பு நீங்கி இந்திரர்களாகித் துறக்க 
இன்பம் துய்த்தார் என்றும் தேவர் கூறுகின்றார் . ஆனால் 
விசயமா தேவியாரின் துறவின் முடிவு விளங்கவில்லை . 

ஒருவன் பெறுதற்கரிய மக்கட் பிறவியில் திருந்திய 
கற்பும் பொருந்திய பொற்பும் சான்ற பிறப்பெய்திய வழி 
யும் , வறுமை முதலிய சிறுமையின்றி உடைப் பெருஞ் செல் 
வத்துயர்ந்தபொழுதும் சைவமாம் நல்லறத்தைச் சார்தல் 
அரிது என்னும் கருத்துப்பட ,, " வாழ்வெனும் மையல் 
விட்டு வறுமையாம் 

சிறுமை தப்பித், தாழ்வெனுந் 
தன்மையோடும் சைவமாம் சமயம் சாரும் , ஊழ்பெறல் 
அரிது " ( சிவ . சித்தி . சுபக் . 2 : 91 ) எனச் சித்தாந்த சைவ 
நூல்கள் கூறுதல்போலவே , சமண் சமயம் , சார்தலும் 
அரிது என்னும் கருத்துப்படத் தேவரும் , “ காமனன்ன 
தோர் கழிவனப் பறிவொடு பெறினும் , நாம நாற்கதி நவை 
தரு நெறிபல வொருவி , வாமன் நூல் நெறி வழுவறத் 
தழுவினர் ஒழுகல் ஏம வெண்குடை இறைவ ! மற்று யாவ 
தும் அரிதே ” ( 2762 ) என்று கூறுவது ஈண்டுக் குறிக்கத் 
தக்கதாம் . 


12. நூல்யாப்புக்குத் துணை செய்த நூல்கள் 

தேவர் இப் பெருங் காவியத்தைத் தமிழில் செய்தற்கு 
முன்னர் , இக் காவியத் தலைவனான சீவகன் வரலாறு , தமி 
ழில் இருந்ததெனக் காண்டற்கும் கருதுதற்கும் வழியில்லை . 
வடமொழியில் சீவகன் வரலாறு கூறும் நூல்கள் பல 
இருந்திருக்கின்றன. அவற்றையும் இச் சீவக சிந்தாமணியை 
யும் ஒப்பவைத்து நோக்கிய அறிஞர் , தேவர் சீவகன் வர 
லாற்றை வடமொழியில் வா தீபசிம்மன் என்பவர் எழுதிய 
க்ஷத்திர சூடாமணியும் கத்திய சிந்தாமணியும் முதலாகக் 
கொண்டு உரைத்துள்ளார் என்கின்றனர் . 

தேவர் இவ் வடநூல்களிலிருந்து சீவகன் வரலாற்றை 
யெடுத்துக்கொண்டு தமிழில் விருத்தயாப்பில் காப்பிய வடி 
வில் இந்நூலை இயற்றியபோது , இவர்க்கு வழிகாட்டி 
யாகத் தமிழில் இம்முறையில் காவியங்கள் இல்லையென்றே 
கூறலாம் . அக்காலத்தே நிலவிய சிலப்பதிகாரம் , மணி 
மேகலை , கொங்குவேளிர் பெருங்கதை என்ற மூன்றும் இக் 
காவியம் போலப் பாவினத்தால் இயன்றனவல்ல . சிலப்பதி 
காரத்துட் காணப்படும் சில பாட்டுக்கள் இசைத்தமிழ் 
நாடகத்தமிழ் என்ற வகையைச் சேர்ந்த வரிப்பாட்டுக்களா 
கும் . பாவினத்தால் இசைக்குரிய பண் முறையில் திருஞான 
சம்பந்தர் முதலிய மூவரும் பாடிய பாட்டுக்களே நாட்டில் 
எங்கும் பரவி , கற்றறிவுடைய நன்மக்களால் பெரிதும் 
பயிலப்பட்டு வந்தன . இப் பெருங் காவியத்துள் காணப் 
படும் பாவினம் பலவும் திருஞானசம்பந்தர் முதலியோர் 
பாடியவற்றின் யாப்புநெறியும் ஓசைநெறியுமே பின்பற்றி 
நிற்கின்றனவாதலால் , இத் திருமுறைகளைத் தேவர் நன்கு 
பயின்றிருப்பதோடு தாம் இயற்றும் இக் காவியத்துக்கும் 
அவற்றைப் பயன்படுத்திக்கொண்டிருக்கின்றார் என்று அறி 
கின்றோம் . இதனை ஆராய்தற்குமுன் , இவர் வேறு தமிழ் 

நூல்களுள் எவ்வெவற்றைப் பெரிதும் பயின்றுள்ளார் 
என்பதைச் சிறிது ஆராய்கின்றாம் . 

இவர் பாடிய பாக்களுள் சமயச்சார்பான சிலவும் வர 
லாறு கூறுதற்கு இயைந்தன சிலவும் போக , எஞ்சி நிற்பன 
அனைத்தும் ஒருமுறை படிக்கும்போதே , சங்க இலக்கியங்க 
ளான எட்டுத்தொகை , பத்துப்பாட்டுக்களையும் , சிலப்பதி 
காரம் முதலிய தொடர்நிலைச் செய்யுட்களையும் நெஞ்சில் 
எழுப்புகின்றன . திருக்குறள் , நாலடியார் , பழமொழி என் 
பனவற்றைத் தேவர் நன்கு பயின்று , “ முன்னோர் மொழி 
பொருளே யன்றி அவர் மொழியும் பொன்னேபோல் , 
போற்றுவம் என்று நன்னூலாசிரியரான பவணந்தியார் 
கூறியதுபோலப் பண்டை. நூற் சொற்களும் சொற் 
பொருள்களும் கருத்துக்களும் மேற்கொண்டு இக் காவியத் 
தைப் பாடியிருக்கின்றார் என்பது தெற்றெனத் தெரிகிறது . 

முதற்கண் சங்க நூல்களுள் எட்டுத்தொகையில் ஒன்றா 
கிய புறநானூற்றை எடுத்து இச் சிந்தாமணியுடன் ஒப்பு 
நோக்குவோம் . 
1. புறநானூறு . செய் . 2 : 
" நடுக்கின்றி நிலியரோ வத்தை .. 

பொற் கோட்டிமயமும் பொதியமும் போன்றே ” ( 20-4 ) 
இது வாழ்த்துதற்கண் கூறப்படும் உவமம் . இக் கருத் 
தையே தேவர் , 

மின்னுமிழ் வயிரக் கோட்டு விளங்கொளி இமய மென்னும் 
பொன்னெடுங் குன்றம் போலப் பூமிமேல் நிலவி வையம் 
நின்னடி நிழலின் வைக நேமியஞ் செல்வனாகி . 
மன்னுவாய் திருவோடென்று வாழ்த்திநெய் யேற்றினாரே . " 

( 2426 ) 
எனத் தாமும் வாழ்த்துமிடத்து அமைத்துக் கூறுதல் 
காண்க . 
2. புறம் . 13 : புலிநிறக்கவசம் பூம்பொறி சிதைய . 

சீவக . 266 : புலிப்பொறிப் போர்வை நீக்கி . 
3. புறம் . 13 : சுறவினத்தன்ன வாளோர் மொய்ப்ப . ( 7 ) 


( 2 ) 

சீவக . 1852 : தூத்திரைச் சுறாவினம் தொக்கபோல் மறவரும் . 
4. புறம் . 15 : ஞாலம் நெளிய ஈண்டிய வியன்படை . 

சீவக . 433 : நீர்விளை சுரிசங் கார்ப்ப நிலம் நெளி பரந்த வன்றே . 
5. புறம் . 27 : தேய்தலுண்மையும் பெருகலுண்மையும் 

மாய்தலுண்மையும் பிறத்தலுண்மையும் 
அறியாதோரையும் அறியக்காட்டித் 
திங்கட்புத்தேள் திரிதரும் . 

( 11-4 ) 
சீவக . 2941 : மாய்தலும் பிறத்தலும் வளர்ந்து வீங்கலும் 

தேய்தலு முடைமையைத் திங்கள் செப்புமால் . 
6. புறம். 30 : களிறுகவு எடுத்த வெறிகற் போல 
ஒளித்த துப்பினை . 

( 8-9 ) 
சீவக . 2919 : காய்ந்தெறி கடுங்கல் தன்னைக் 

கவுட்கொண்ட களிறுபோல , 
ஆய்ந்தறி வுடையராகி அருளொடு 

வெகுளி மாற்றி , 
வேந்தர் தாம் விழைப் வெல்லாம் வெளிப்படார் 
மறைத்தல் கண்டாய் . 

[ ( 13-14 ) 
7. புறம் . 73 : மகளிர் , ஒல்லா முயக்கிடைக் குழைக என் தாரே , 

சீவக .2043 : செழுந்தார் குழையச் சேர்ந்தார் . 
8. புறம் . 77 : வாழ்க வவன் கண்ணி . 

சீவக .1898 : வாழ்க நுங் கண்ணி மாதோ . 
9. புறம் . 143 : குழல் இனைவதுபோல் அழுதனள் பெரிதே. ( 15 ) 

சீவக .2954 : குழலேங்கு மாறேங்கி யழுதார் கோதைமடவாரே . 
10. புறம் . 152 : உரற்றலைக் கேழற் பன்றி . 

( 3-4 ) 
சீவக .2211 : உரற்றலை யுருவப் பன்றி இடம் வலம் திரிய . 
11. புறம் . 155 : நெருஞ்சிப் பசலை வான்பூ 

ஏர் தரு சுடரின் எதிர்கொண் டாங்கு . ( 4-5 ) 
சீவக . 463 : நீள்சுடர் நெறியை நோக்கும் நிரையிதழ் 

நெருஞ்சிப் பூப்போல் . 
12. புறம் . 161 : தாணிழல் வாழ்நர் . 

( 30 ) 
சீவக . 409 : வீரன் தாள் நிழல் விளங்க நோற்றபின் . 


( 
6 
) 

( 
7 
) 


} 


13. புறம் . 172 : ஒளிதிகழ் திருந்துமணி நளியிரு ளகற்றும் . 

சீவக . 169 : ஆனாதே இருள் பருகும் அருமணி .- 
14. புறம் . 184 : காய்நெல் லறுத்துக் கவளம் கொளினே 

மாநிறை வில்லதும் பன்னாட் காகும் ; 
நூறு செறுவாயினும் தமித்துப்புக் குணினே 

வாய்புகு வதனினும் கால்பெரிதுகெடுக்கும் . (1.4) 
சீவக .2916 : வாய்ப்படுங் கேடுமின்றாம் வரிசையி னரிந்து 

நாளும் 
காய்த்தநெற் கவளந்தீற்றிற் களிறு தான் 

கழனி மேயின் 

வாய்ப்பட லின்றிப் பொன்றும் . 
15. புறம் . 185 : கால்பார் கோத்து ஞாலத் தியக்கும் 

காவற் சாகா டுகைப்போன் மாணின் 
ஊறின் றாகி ஆறினிது படுமே 
உய்த்தல் தேற்றா னாயின் வைகலும் 
பகைக் கூழள்ளற் பட்டு 

மிகப்பல் தீநோய் தலைத்தலைத் தருமே . 
சீவக .2918 : ஆர்வலம் சூழ்ந்த ஆழி யலைமணித் தேரை 

வல்லான் 
நேர்நிலத் தூருமாயின் நீடுபல் காலஞ் செல்லும் ; 
ஊர்நில மறிதல் தேற்றாது ஊருமேல் முறிந்து 

வீழும் 

தார்நிலமார்ப வேந்தர் தன்மையு மன்ன தாமே . 
16. புறம் . 186 : நெல்லு முயிரன்றே நீரு முயிரன்றே 

மன்ன னுயிர்த்தே மலர் தலை யுலகம் ; 
அதனால் , யானுயிர் என்ப தறிகை, 

வேன்மிகு தானை வேந்தற்குக் கடனே . ( 1-4 ) 
சீவக .2917 . நெல்லுயிர் மாந்தர்க் கெல்லாம் 

நீருயிர் இரண்டும் செப்பின் 


( 1-6 ) 

புல்லுயிர் புகைந்து பொங்கு 

முழங்கழ லிலங்கு வாட்கை 
மல்லலங் களிற்று மாலை 

வெண்குடை மன்னர் கண்டாய் , 
நல்லுயிர் ஞாலந்தன்னுள் 

நாமவேல் நம்பி என்றான் . 
17. புறம் . 193. அதெளெறிந் தன்ன நெடுவெண் களரின் 

ஒருவ னாட்டும் புல்வாய் போல 
ஓடி யுய்தலும் கூடுமன் 

ஒக்கல் வாழ்க்கை தட்குமா காலே . ( 1-4 ) 
சீவக .2939 : காட்டகத் தொருமகன் தூக்கு மாக்கலை 

ஒட்டுடைத் தாமெனின் உய்யும் , நங்களை 
ஆட்டியிட் டாருயிர் அளைந்து கூற்றுவன் 

ஈட்டிய விளை மதுப் போல உண்ணுமே . 
18. புறம் . 249 : மெழுகும் ஆப்பிகண் கலுழ்நீ ரானே . ( 14 ) 
சீவக .2993 : மைப்பொலி கண்ணின் நீரால் மனையகம் 

மெழுகி வாழ . 
19. புறம் . 260 : உரிகளை யாவம் மானத் தானே 

அரிது செல் லுலகிற் சென்றனன் . ( 20-21 ) 
சீவக .1553 : படநாகம் தோலுரித்தாற் போற்றுறந்து . 
20. புறம் . 

பாம்பின் , 
வையெயிற்றுய்ந்த மதியின் மறவர் 
கையகத் துய்ந்த கன்றுடைப் பல்லான் 
நிரையொடு வந்த உரையன் . 

( 16-19 ) 
சீவக . 456 : தோள்வாய்ச் சிலையின் ஒலியால் தொறுமீட்டு 

மீள்வான் , 
நாள்வாய் நிறைந்த நகைவெண்மதி செல்வ 

தொத்தான் . 
21. புறம் . 284 : ஒருகை யிரும்பிணத் தெயிறு மிறையாகத் 
திரிந்த வாய்வாள் திருத்தா . 

( 6-7 ) 

சீவக . 284 : மார்பில் தடாயின காதுவெள்வேல் , 

மண்ணிடங் கொண்ட யானை 

மணிமருப் பிடையிட் டம்ம , 
விண்ணிடை மள்ளர் கொள்ள 

மிறைக் கொளி. திருத்தினானே . 
21. புறம் . 337 : பாரி பறம்பிற் பனிச்சுனை போலக் , 
காண்டற் கரியள் . 

( 6-7 ) 
சீவக .1210 : - கன்னிய மகளிரிற் காண்டற் கரியன , 

நன்மணி புரித்தன வாவி நான்குள . 
22. புறம் . 358 : வையமும் தவமும் தூக்கின் தவத்துக்கு 
ஐயவி யனைத்தும் ஆற்றாது . 

( 3-4 ) 
சீவக .2992 : நற்றவம் பரவை ஞாலம் நாம் உடன் நிறுப்பின் 

வையம் 
அற்றமில் தவத்திற் கென்றும் ஐயவி யனைத்தும் 

ஆற்றாது . 
இவ்வாறே ஏனை அகநானூறு , ஐங்குறு நூறு , பதிற் 
றுப்பத்து , நற்றிணை , குறுந்தொகை , கலித்தொகை, பரி 
பாடல் என்பவற்றின் சொற்களும் சொற்றொடர்களும் 
கருத்துக்களும் மிகப்பல தேவர்க்குத் துணைசெய்துள்ளன . 

இனி , பத்துப்பாட்டின்கண் உள்ள பாட்டுக்கள் பத் 
தும் தேவர்க்குத் துணை செய்துள்ள முறையினைச் சிலவே 
எடுத்துக் காட்டுகின்றாம் . 
1. சீவக . 34 : இழியும் வெள்ளரு வித்திரள் யாவையும் 

குழுவின் மாடத் துகிற்கொடி போன்றவே . 
315 

பலவுடன் வேறுபல் துகிலின் நுடங்கி 
....... இழும் என இழிதருமருவிப் 

பழமுதிர் சோலை மலைகிழவோனே . 
2. சீவக . 35 : இந்திரன் மார்பின் மேல் , விலங்கி வீழ்ந்தமுத் 

தாரமும் போன்றவை . 


முருகு . 295 


} 

சிறுபாண் : 1-3 . மாநில மடந்தை யணிமூலைத் துயல்வரும் 

ஆரம்போலச் செம்புனல் உழந்த . 
3. சீவக . 54 : 

54 : வான்புகழ் களிறுமாய் கழனி யாக்கமும் . 
மதுரை . 247 : களிறுமாய்க்கும் கதிர்க்கழனி. 
4. . சீவக . 39 : பொற்சிறு தேர்மிசைப் பைம்பொற் போதகம் 

நற்சிறார் ஊர் தலின் நங்கைமார் விரீ 
உற்றவர் கோழிமேல் எறிந்த ஒண்குழை 

மற்றத்தேர் உருள்கொடா. வளமை சான்றவே . 
பட்டி.22-5 : நேரிழை மகளிர் உணங்குணாக் கவரும் 

கோழி யெறிந்த கொடுங்காற் கனங்குழை 
பொற்காற் புதல்வர் புரவியின் அருட்டும் 

முக்காற் சிறுதேர் முன்வழி விலக்கும் . 
5. சீவக . 100 : தாய்முலை தழுவிய குழவி போலவும் 

மாமலை தழுவிய மஞ்சு போலவும் . 
பட்டி . 95-6 : மாமலை யணைந்த கொண்மூப் போலவும் 

தாய்முலை தழுவிய குழவி போலவும் . 
6. சீவக . 340 : முழுமெய்யம் 

சிலம்பி வலந்ததுபோல் போர்வை போர்த்து . 
பெரும்பா .236 : சிலம்பி வானூல் வலந்த மருங்கின் .. 
7. சீவக . 420 : வெள்ளி வள்ளியின் விளங்குதோள் நலார் . 

நடுநல் . 36 : வெள்ளி வள்ளி வீங்கிறைப் பணைத்தோள் . 
8. சீவக .2174 : ஆலும் கடல் தூர்த்தல் மலையகழ்தல் இவை 

வல்லார் . 
பட்டி . 271 : மலையகழ்க் குவனே கடல் தூர்க் குவனே . 
9. சீவக .2563 : முலைமுதல் துறந்த அன்றே மூரித்தாள் 

ஆளியானைத் 

தலைநிலம் புரள வெண்கோ டுண்டதே போன்று . 
பொருந.139-42 . ஆளி நன்மான் அணங்குடைக் குருளை 

மீளி மொய்ம்பின் மிகுவலி செருக்கி 

முலைக்கோள் விடா அ மாத்திரை ஞெரேரெனக் 

தலைக்கோள் வேட்டம் களிறட் டாங்கு . 
10. சீவக .2592 : வலையவர் முன்றிற் பொங்கி வாளென 

வாளை பாயச் 
சிலையவர் குரம்பை யங்கண் மானினம் 

சென்று சேப்ப 
நிலை திரிந் தூழி நீங்கி உத்தர குருவும் ஆகிக் 
கொலைகடிந் திவற லின்றிக் கோத்தொழில் 

நடாத்து மன்றே . 
பட்டி.197-9 : வலைஞர் முன்றில் மீன்பிறழவும் 

விலைஞர் குரம்பை மாவீண்டவம் 

கொலைகடிந்தும் களவு நீக்கியம் . 
இனி , பதினெண் கீழ்க்கணக்கினுள் தலையாயதும் 
உலகுபுகழும் பெருநூலுமாகிய திருக்குறள் இக் காவியத் 
தில் மிகுதியும் மேற்கொள்ளப்பட்டுள்ளது . திருக்குறளைப் 
பயன்படுத்திக்கொண்டிருக்கும் நெறியை நோக்கின் , இவ 
ருக்கு முன்னிருந்த சான்றோர்களுள் எவரும் இத்துணை 
யளவு பயன்கொண்டிலர் என்று திண்ணமாக உரைக்க 
லாம் . இத்துறையில் இவர்க்கு வழிகாட்டியவர் கொங்கு 
வேளிர் என்றற்கு இடமுண்டாயினும் , திருக்குறளை 
எடுத்தாளுவதில் இவர் அவரை விஞ்சிவிடுகின்றார் . திருக் 
குறளும் சிந்தாமணியும் என்று தலைப்பிட்டு இவர் எடுத்துக் 
கொண்ட திருக்குறள்களையும் , அவற்றைத் தம் செய்யுளில் 
அமைத்தொழுகும் திறத்தையும் ஆராய்ந்து 

காண்போ 
மாயின் , அவ்வாராய்ச்சி ஒரு தனி நூலாக அமையும் அள 
வுடையதாகும் என்பதற்கு ஐயம் சிறிதுமில்லை . எடுத்துக் 
கொண்ட பொருட்கேற்பச் சிலவற்றை ஈண்டுத் தரு 
கின்றாம் . 
1. சீவக . 499 : செய்க பொருள்யாரும் செறுவாரைச் செறுகிற்கும் 

எஃகு பிறிதில்லை இருந்தே உயிரும் உண்ணும் 
ஐயமிலை இன்பம் அறனோ டெவையு மாக்கும் 


|| 

பொய்யில் பொருளே பொருள் மற்றல்ல பிற 

பொருளே . 
குறள் 759 : செய்க பொருளைச் செறுநர் செருக்கறுக்கும் 

எஃகதனிற் கூரிய தில் . 
754 : அறனீனும் இன்பமும் ஈனும் திறனறிந்து 

தீதின்றி வந்த பொருள் . 
2. சீவக . 1005 : எண்ணில் காமம் எரிப்பினும் மேற்செலாட் 

பெண்ணின் மிக்கது பெண்ணல் தில்லை . 
குறள் 1137 : கடலன்ன காம முழந்தும் மடலேறாப் 

பெண்ணிற் பெருந்தக்க தில் . 
3. சீவக் .1556 : இன்பப்புதாத் திறக்கும் தாளுடைய மூர்த்திபாதம் , 

எட்டானும் பத்தானும் இல்லாதார்க் கிவ்வுலகில் 

இன்பமே போல் 

ஒட்டாவே கண்டீர் . 
குறள் 247 : அருளிலார்க் கவ்வுலக மில்லை பொருளிலார்க் 

கிவ்வலக மில்லாகி யாங்கு . 
4 . சீவக .1633 : தன்னையான் முகத்தை நோக்கின் தான் முலை 

முகத்தை நோக்கும் , 
பின்னையான் பலவும் பேசின் தான் ஒன்றுமிழற்றும் . 
யான்நோக்குங் காலை நிலன் நோக்கும் நோக்காக் 
கால் 

தான் நோக்கி மெல்ல நகும் . 
5. சீவக .1899 : தொழுத தம் கையி னுள்ளும் துறுமுடி யகத்தும் 

சோர 
அழுத கண் ணீரி னுள்ளும் அணிகலத் தகத்தும் 
ஆய்ந்து 
பழுது. கண் ணரிந்து கொல்லும் படையுடன் 


குறள் . 1094 : 


| ஒடுங்கும் . 


குறள் : தொழுதகை யுள்ளும் படையொடுங்கும் ஒன்னார் 

அழுதகண் ணீரு மனைத்து . 
6. சீவக .2467 : கண்ணினால் இன்று கண்டாம் கூற்றினைக் காமர் 

செவ்வாய் 

ஒண்ணுதல் உருவக் கோலத் தொருபிடி நுசுப்பிற் 

றீஞ்சொல் 
வண்ணித்த லாவ தில்லா வருமுலை மதர்வை 

நோக்கின் 
பெண்ணுடைப் பேதை நீர்மைப் பெருந் தடங் 

கண்ணிற் றம்மா . 
குறள் .1083 : பண்டறியேன் கூற்றென் பதனை யினியறிந்தேன் 

பெண்டகையாற் பேரமர்க் கட்டு . 
இனி , இவர்காலத்துக்கு முன்னுள்ளனவாகிய காவி 
யங்களுள் தலையாயதும் , " நெஞ்சை யள்ளும் சிலப்பதி 
காரம் எனத் தமிழ் மக்கள் விரும்பிப் பரவுவதுமாகிய 
சிலப்பதிகாரத்தைத் தேவர் எவ்வளவிற் பயன் கொண்டுள் 
ளார் என்று காண்பாம் . இந் நூற்களிற் பயிற்சி இல்லை 
யாயின் , தேவர் , இக் காவியத்தைப் பாடியிரார் என்பது 
தானே எய்துகின்றது . இவ்வாராய்ச்சி , ஒருவன் உடல் 
நலத்துக்கு அவன் உடலிலோடும் குருதி எவ்வளவு பயன் 
படுகிறதென்று காண்பதனோடு ஒக்குமாயினும் , முறைமை 
யாதல்பற்றிச் சிற்சிலவே காட்டுகின்றாம் . 
1. சீவக . 107 : ஒன்றாதி யாக ஆயிரத் தோரெட்டீறாச் , செப்பித்தம் 

செம்பொன் அல்குல் நலம் வரைவின்றி விற் 

கும் , உப்பமை காமத் துப்பி னவரிடம் . 
சிலப் . 14 : 158-60 : எட்டுக்கடை நிறுத்த ஆயிரத் தெண்கழஞ்சு, 

முட்டாவைகல் முறைமையின் வழாஅத் 

தாக்கணங்கனையார் .. 
2. சீவக . 219 : துஞ்சு மிடைக்கன மூன்றவை 

மூன்றவை தோன்றலின் , 
அஞ்சி நடுங்கினள் ஆயிழை ஆயிடை , 

வெஞ்சுடர் தோன்றி விடிந் ததையன்றே . 
சிலப் .15 : 105-6 : நனவு போல நள்ளிருள் யாமத்துக் 

கனவு கண்டேன் கடி தீங் குறுமென . 
3. சீவக .1105 : நன்மணி யிழந்த நாகர் நல்லிளம் படியர் . 
சிலப் . 13 : 57-8 : இருந்திக் கிழவனும் பெருமனைக் கிழத்தியும் 

அருமணி யிழந்த நாகம் போன்றதும் . 

4 . சீவக . 1238 : 

அமருள் ஆனாது 

ஒக்கிய முருகன் எஃகம் ஓரிரண்டனைய கண்ணாள் . 
சிலப் . 2 : 51-2 . அஞ்சுடர் நெடுவேல் ஒன்று நின்முகத்துச் 

செங்கடை மழைக்கண் இரண்டாவீத்தது . 
இவ்வாறே , மணிமேகலை , பெருங்கதை முதலிய நூல் 
களைத் தேவர் நன்கு பயின்றுள்ளார் என்பதற்கேற்ற சான் 
றுகள் பல காட்டலாமாயினும் , விரிவஞ்சி விடுத்து , சைவத் 
திருமுறைகளைத் தேவர் படித்துப் பயன் கொண்டிருக்கின் 
றார் என்பதனைச் * சிறிது காட்டுகின்றாம் . 
1. ஞான்சம் . பதி.67-10 : கண்தான் கழுவாமுன்னே யோடிக் 

கலவைக் கஞ்சியையுண்டு . 
சீவக . 220 : கண்கழூஉச் செய்து கலைநல தாங்கி . 
2. ஞானசம் . 139-3 : செம்படுத்த செழும்புரிசைத் தெளிச்சேரியீர் . 

சீவக . 439 : செம்புகொண்டன்ன இஞ்சித் திருநகர்ச்செல்வ 
3. ஞானசம்.பதி.67-6; வீளை க்குரலும் விளிசங்கொலியும் விழவின் 

ஒலியோவா 
மூளைத் தலைகொண்டடியாரேத்தப்பொடியா 

மதிளெய்தார் . 
சீவக . 449 : எடுத்தனர் விளியும் சங்கும் வீளையும் பறையும் 

கோடும் கடத்திடை முழங்க . 
ஞானசம் . 223-3 : தோடகமா யொர் காதும் ஒருகாதிலங்கு குழை 

தாழ வேழ வுரியன் . 
சீவக . 701 : திருகிற முகத்திற் கேற்பச் செம்பொனோர் ஓலை 

சேர்த்தி 
எரிநிறக் குழையோர் காதிற் கிருளறச் சுடர் 

வைத்தான் . 
* << சிந்தாமணியும் சைவமும் ” என்ற பொருள் பற்றி இந்நூலா 
சிரியர் செய்துள்ள சொற்பொழிவினைச் “ சித்தாந்தம் ” Vol . 15. பக் . 
206 , 211 , 250 காண்க . 

5. ஞானசம் . 985 : சிராப்பள்ளித் தலைவரைநாளும் தலைவரல்லாமை 

யுரைப்பீர்காள் , 

நிலவரை நீலமுண்டதும் வெள்ளைநிறமாமே . 
சீவக . 2011 : கொடியினைக் கொணர்ந்து நீலமுண்டதுகாற்றி 

ஆண்பேர் ஊட்டுவல் . 
6. ஞானசம் . 264-1 : கொட்டமே கமழும் கொள்ளம் பூதூர் . 

சீவக . 2584 : கொட்டமேகமழும் குளிர் தாமரை . 
6. ஞானசம் . 246-3 : குன்றிடைப் பூகமும் கூந்தலின்குலைவாரி . 

சீவக . 2412 : கூந்தலேந்திய கமுகங் காய்க்குலை . 
திருநாவுக்கரசர் பாடிய திருமுறையிலும் , சுந்தரர் திரு 
முறையிலும் உள்ள பல சொற்களும் சொற்பொருள்களும் 
சிந்தாமணிக்கண் காணப்படுகின்றன . தீர்த்தம் , துளக்கு 
தல் , நமைத்தல் முதலிய சொற்களை முறையே ஆகமம் , 
வணங்குதல் , பொருந்துதல் என்ற பொருளில் வழங்கும் 
அரிய வழக்குகள் சைவத் திருமுறைகளில் முதற்கண் 
காணப்படுகின்றன . இவற்றை இப்பொருளமையத் திருத் 
தக்க தேவர் சிந்தாமணிக்கண் வழங்கியுள்ளார் . 
சீவக . 1247 : தீராவினை தீர்த்துத் தீர்த்தம் தெரிந்துய்த்து 

வாராக் கதியுரைத்த வாமன் தான் யாரே . 
ஞானசம் . 304-10 . போர்த்த மெய்யினர் போதுழல்வார்கள் சொல் 

தீர்த்தமென்று தெளிவீர் தெளியேன்மின் . 
சீவக . 2366 : முனைவற்றொழுது முடிதுளக்கி முகந்துசெம் 

பொன் கொளவீசி . 
திருநா . 77-3 : துளக்கி நன்மலர் தொடுத்தால் தூயவிண் 

ணேறலாகும் . 
சீவக . 282 : குஞ்சி , நமைத்த பூந்தாமந் தோய நகைமுக 

விருந்து பெற்றான் . 
திருநா . 241-3 : நும்மால் நமைப்புண்ணேன் கமைத்து 

நீர்நடமின்களே . 


நூல்யாப்புக்குத் துணை செய்த நூல்கள் 


147 


இனி , சீவக சிந்தாமணிப் பாட்டுக்களைப் படித்து வருங்கால் 
திருவாசகமும் நம் நினைவுக்கு வருகிறது . அதன்கட் காணப் 
படும் சில சொற்றொடர்களும் இச் சிந்தாமணிக்கண் உள் 
ளன . ஆதலால் , தேவர் திருவாசகத்தையும் நன்கு பயின் 
றுள்ளார் என்பது இனிது தெளிவாகிறது . ஆயினும் , 
திருவாசகம் , மூவர் முதலிகள் அருளிய சைவத்திருமுறை 
கட்குக் காலத்தாற் பிற்பட்டதென்னும் கருத்துடையாரும் 
உளராதலின் , அவர்கள் , அக் கருத்தினால் , திருவாசகம் இச் 
சீவக சிந்தாமணிக்கும் காலத்தாற் பிற்பட்டது என்று கரு 
தாமைப் பொருட்டு , ஒன்று ஈண்டுக் கூற வேண்டியுளது . 
சைவத்திருமுறைகளை முறைவகுத்த நம்பியாண்டார் நம்பி 
கள் பத்தாம் நூற்றாண்டில் இறுதியில் இருந்தவரென்பது 
முடிந்த முடிபாகும் . அவர் தாம் பாடிய கோயிற்றிருப்பண் 
ணியர் விருத்தத்தின்கண் , 

வருவாச கத்தினில் முற்றுணர்ந் தோனைவண் தில்லைமன்னைத் 
திருவாத வூர்ச்சிவ பாத்தியன் செய்திருச் சிற்றம்பலப் 
பொருளார் தருதிருக் கோவைகண் டேயுமற் றப்பொருளைத் 

தெருளாத வுள்ளத் தவர்கவி பாடிச் சிரிப்பிப்பரே " ( 58 ) 
என்று திருவாதவூரரைப் பாராட்டியிருக்கின்றார் . திரு 
வாசகமும் திருக்கோவையாரும் , குறைந்தது ஒரு நூற்றாண் 
டேனும் நம்பியாண்டார் நம்பிக்கு முற்பட்டிருக்குமென் 
பது ஒரு தலை . சீவகசிந்தாமணி பத்தாம் நூற்றாண்டைச் 
சேர்ந்ததென்பது முன்பே கூறப்பட்டது . ஆகவே , திருவாச 
கம் சீவகசிந்தாமணிக்குக் காலத்தால் முற்பட்டதென்பது 
தெளிவாம் . 

மூவர் முதலிகள் பாடிய சைவத் திருமுறை சமண் 
சமய வொடுக்கத்திற்குக் காரணமாயிருந்தவை . 
முனிவர் , தம் சமயவொடுக்கத்திற்குக் காரணமாகிய அவற் 
றின் தகுதி காண்பதுவேண்டியாதல் அவற்றைப் படித் 
திருப்பர் என்றற்கு அமைதி யுண்டு . திருவாசகத்தைப் படித் 
தற்குக் காரணம் யாது ? எனின் , ஜி . யூ . போப் என்பவர் 


சமண 

அதனைப் படித்துத் தமது மொழியில் மொழியெயர்த்துக் 
கோடற்குக் காரணமாயிருந்தது யாதோ அதுவே , திருத் 
தக்க தேவர்க்கும் இருந்தது எனத் தெளிக . திருத்தக்கதேவர் 
மொழிபெயர்க்க வேண்டிய நியதி இலராதலால் தாம் இயற் 
றிய இச் சிந்தாமணிக்கண் திருவாசகத்து “ வாசகங்கள் 
சிலவற்றைப் பொன்னேபோல் போற்றிக் கொள்வாரா 
யினர் . 
1. திருவாசகம் திருவெம்பாவை . 19 . 

எங்கெழில்என் ஞாயிறெமக்கேலோரெம்பாவாய் . 
சீவக . 1300 : * எங்கெழிலென் , ஞாயிறென 

இன்னணம் 
வளர்ந்தேம் . 
2. திருவா . சதகம் . 21 : உடம்பெல்லாம் கண்ணாய் அண்ணா வெள்ளக் 

தான் பாயா தால் . 
சீவக . 2502 : உடம்பெலாம் கண்களாயின் ஒருவர்க்குமின்றி 

யேற்ற 

அடங்கவாய் வைத்திட்டாரப் பருகியிட்டீமின் 
3. திருவா . நீத்தல் . 6 : பொறுப்பான்றே பெரியோர் சிறு நாய்கள் தம் 

பொய்யினையே . 
சீவக . 2097 : சிறியவர் செய்த தீமை புலம்பலர் பொறுப்ப 

சன்றே பெரியவர் . 
இனி, திருத்தக்கதேவர் பதினோராந் திருமுறையிற் 
காணப்படும் நூல்கள் பலவும் நன்கு பயின்றுள்ளா ரென் 
பதற்குச் சான்று இல்லாமல் இல்லை . “ இல்லாரை யெல் 
லாரும் எள்ளுவர் செல்வரை யெல்லாரும் செய்வர் சிறப்பு " 
என்பது திருக்குறள் . இத் திருக்குறண் மணியைச் சேர 
மான் பெருமாள் தாம் பாடிய ஆதியுலா வின்கண் , அரிவை 
யொருத்தி தன்னை ஒப்பனை செய்து கொண்ட பகுதியி 
னைக் கூறுமிடத்து வைத்து இழைத்து , 

* எங்கெழிலென் ஞாயி றெளியோமல்லோம் ” ( 6 : 95-2 ) 
எனத் திருநாவுக்கரசரும் கூறியிருத்தல் காண்க .. 

இல்லாரை யெல்லாரு மெள்குவர் செல்வரை 
எல்லாரும் செய்வர் சிறப்பென்னுஞ்- சொல்லாலே 
அல்குற்கு மேகலையைச் சூழ்ந்தாள் அணிமுலைமேல் 
மல்கிய சாந்தொடு பூண்புனைந்து -- நல்கூர் 
இடையிடையே யுள்ளுருகக் கண்டாள் 

(137-141 ) 
என்று பாடியுள்ளார் . இக் கருத்தையும் , " கெட்டார்க்கு 
நட்டாரில் லென்பதோ நெஞ்சே நீ பெட்டாங் கவர்பின் 
செலல் என்ற திருக்குறளின் , கெட்டார்க்கு நட்டா 
ரில் ” என்ற கருத்தையும் கூட்டி , பெண்ணொருத்தியின் 
ஒப்பனை கூறுமிடமே நோக்கி , 
" செல்வர்க்கே சிறப்புச் செய்யுந் திருந்து நீர் மாந்தர் போல 
அல்குற்கு முலைக்கு மீந்தா ரணிகல மாய வெல்லாம் 
நல்கூர்ந்தார்க் கில்லை சுற்ற மென்னு நுண் ணுசுப்பு நைய 
ஒல்கிப்போய் மாடஞ்சேர்ந்தார் ஒருதடங்குடங் கைக் கண்ணார் 

( சீவக . 2544 ) 
என்று திருத்தக்கதேவர் பாடியிருத்தல் காண்க . மேலும் , 
“ ஓரூர் இரண்டகம் காட்டல் கூடாதென்னும் வழக் 
கொன்று , இச் சேரமான் பாடிய பொன் வண்ணத் தந்தா 
திக்கண் , 
" அடிக்கண்ணி கைதொழு தார்க்ககல் ஞாலங் கொடுத்தடி நாய் 
வடிக்கண்ணி நின்னைத் தொழவளை கொண்டனை வண்டுண் 

கொன்றைக் 
கடிக்கண்ணியாய் எமக் கோநரிரண்ட கங் காட்டினையால் 
கொடிக்கண்ணி மேல்நல்ல கொல் லேறுயர்த்த குணக்குன்றமே . 

( 73 ) 
என்ற திருப்பாட்டிற் காணப்படுகிறது . இக் கருத்தையே 
சீவக சிந்தாமணிக்கண் சுரமஞ்சரிக்கும் சீவகற்கும் நடந்த 
புலவியிடத்தே தேவர் , 
கிழவனாய்ப் பாடிவந்தென் கீழ்ச்சிறையிருப்பக் கண்டேன் 
எழுதியபாவை நோக்கி யிமையவித் திருப்பக்கண்டேன் 

கிறது . 


ஒழிக விக்காம மோநர் இரண்ட கமாயிற் றென்றாங்கு 

அழுதகண்ணீர்கள் மைந்தனாவிபோழ்ந் திட்டவன்றே ” 
என்று கூறியிருந்தலைக் காண்மின் . 

( சீவக . 2096 ) 
இதுகாறும் கூறியவாற்றால் தேவர்க்குச் சைவத் திரு 
முறைகளில் நிரம்பிய பயிற்சியுண்மை வெளிப்படுவதே 
யன்றி , சைவசமயத்து வைதிக புராணங்களிலும் பரந்த 
அறிவுடைமை யுண்டென்பது அவர் இப் பெருங்காவியத் 
தின்கண் எடுத்தாளும் உவமைகளால் வற்புறுத்தப்படு 

அவ்வுவமைகளின் இயல்பைச் “ சமணமுனிவர் 
தமிழ்த்தொண்டு என்ற கட்டுரைக்கண் காட்டியிருக் 
கின்றோமாயினும் ஏற்புடைத்தாதல்பற்றிச் சிறிது ஈண்டும் 
காட்டுகின்றாம் . 

தேவர் , “ சிவபெருமானைக் கூறுமிடத்துப் “ போக 
மீன்ற புண்ணியன் ” ( 362 ) என்றும் , " காரியுண்டிக் 
கடவுள் ” ( 674 ) என்றும் , அறவாழியண்ணல் என்றும் 
பிறவாறு கூறியும் பாராட்டுகின்றார் . சிவபெருமான் தன் 
நுதற்கண்ணால் காமனை யெரித்த செய்தியை , “ கண்ணு 
தற்கடவுள் சீறக் கனையெரி குளித்த காமன் ( 700 ) என் 
பதனாலும் , புரமெரித்த வரலாற்றினை , “ கடிமதில் மூன்று 
மெய்தடவுள் ” ( 1094 ) என்பதனாலும் , “ கனையெரியழ 
லம் பெய்த கண்ணுதல் மூர்த்தி ” ( 2258 ) என்பதனாலும் 
மங்கைபங்கினனாய் நிற்கும் நிலையினை , ( பிறையணி 
கொண்ட அண்ணல் பெண்ணொர்பால் கொண்ட தொத் 
தார் ( 2546 ) என்பதனாலும் பிறவற்றாலும் புகழ்ந்துள் 
ளார் . 

" முருகன் தாமரைப் பூவில் தோன்றியவன் என்றும் , 
அவன் மலைநாட்டுக்குரிய கடவுள் என்றும் அவன் ஏந்திய 
வேல்வலி சிறந்ததென்றும் , அவன் ஆடவரிற் பேராற்றலி 
லும் பேரழகிலும் மேம்பட்டனென்றும் " வைதிக சமயப் 
புராணங்கள் கூறும் . இச் செயல்களைத் தேவர் , பூவினுட் 
பிறந்த தோன்றல் புண்ணியன் ( 316 ) என்றும் , “ தாம் 

கரந்தைக் கட்டுரை பக் . 57-67 

ரை யமரர் மேவரத் தோன்றிய அண்ணல் ” ( 1001 ) என் 
றும் , மணங்கொள் பூமிசை மைவரை மைந்தனோ ( 1318 ) 
என்றும் , “ அமருள் ஆனாது , ஓக்கிய முருகன் வைவேல் 
ஓரிண்டடனைய கண்ணாள் ( 1298 ) என்றும் , செம்பொற் 
கடம்பன் செவ்வேலும் ( 1671 ) என்றும் , கதம்பனே முரு 
கன் வேற்போர் ( 1688 ) என்றும் , திருவரைமார்பன் திண் 
தேர் மஞ்ஞையே முருகன் ( 817 ) என்றும் , வள்ளல்மாத் 
தடிந்தானன்ன மாண்பினான் ( 1036 ) என்றும் , முந்துசூர் 
தடிந்த முருகன் நம்பி என்பார் ( 2557 ) என்றும் இவை 
போலப் பிறவாறும் கூறிச் சிறப்பித்திருக்கின்றார் . 

இதுகாறும் கூறியவாற்றால் திருத்தக்க தேவர் இச் 
சீவகசிந்தாமணியைச் செய்தற்கு வடமொழி க்ஷத்திர சூடா 
மணி கத்திய சிந்தாமணி என்னும் நூல்களையும் , தமிழில் 
எட்டுத்தொகை , பத்துப் பாட்டு , பதினெண் கீழ்க்கணக்கு , 
சிலப்பதிகாரம் , மணிமேகலை , பெருங்கதைகளையும் , சைவத் 
திருமுறைகளையும் , வைதிக சமய வரலாறுகளையும் துணையா 
கக் கொண்டிருக்கின்றமை விளக்கியவாறாம் . 


13. தேவரது அரசியல் நெறி 
இப்பெருங் காவியத்தின்கண் , தேவர் , அரசியலைப் பற் 
றிப் பொதுவாக நிலவிய கருத்துக்கள் சிலவற்றை வெளி 
யிடுகின்றனரேயன்றி , தமிழ் நாட்டில் தம் காலத்தே நில 
விய அரசியல் முறையைப்பற்றி ஒன்றும் விதந்தோதுகின்றா 
ரில்லை . இவர் வாழ்ந்தகாலம் பத்தாம் நூற்றாண்டு என் 
பது * ஆராய்ச்சியால் துலக்கப்பட்டுவிட்டது . இந்நூற் 
றாண்டின் தொடக்கத்தில் தேவர் இருந்திருக்கலாம் என்பா 
ரும் இடையிலோ , இறுதியிலோ இருந்திருக்கலாம் என்பா 
ரும் பலதிறத்தர் உளர் . - இப் பத்தாம் நூற்றாண்டில் 
சோணாட்டில் , முதல் ஆதித்தியன் , முதற் பராந்தகன் 
முதல் இராசராசன் ஈறாகப் பல சோழவேந்தர்கள் ஆட்சி 

அரசன் 


புரிந்திருக்கின்றனர் . இவர் காலத்து அரசியல் முறையினை 
யறிதற்கேற்ற கல்வெட்டுக்கள் பட்டயங்கள் முதலியன 
சான்றுகளாக உள்ளன . இச் சான்றுகளால் உணரப்படு 
வனவற்றுட் சிறிதேனும் இக் காவியத்தின்கண் காணப்பட 
வில்லை . என்றாலும் , இவர் வற்புறுத்தும் அரசியல் முறை 
யினை மட்டிலாகிலும் ஈண்டு ஆராய்தல் வேண்டியிருத்த 
லின் , அதனைக் காண்பாம் . 

தனக்குரிய அரசுமுறையினை அமைச்சர் 
துணைக்கொண்டு ஆட்சி புரிகின்றான் . அவன் எது செய்யி 
னும் அமைச்சரோடு ஆராய்ந்தே செய்தல் வேண்டும் . 
“ நாவலர் சொற்கொண்டார்க்கு நன்கலால் தீங்குவர்ரா 
( 206 ) என்றும் , “ கற்ற மாந்தரைக் கண்ணெனக் கோட 
லும் , சுற்றம் சூழ்ந்து பெருக்கலும் ” ( 1929 ) அரசர்க்குரிய 
செயல் என்றும் வருதல் காண்க . “ ஒற்றர் தங்களை ஒற்ற 
ரின் ஆய்தலும் ” ( 1929 ) அரசுமுறை . “ வேந்தன் நீயாகி 
வையம் இசைபடக் காத்தல் வேண்டும் ( 201 ) என்று சச் 
சந்தன் கட்டியங்காரனுக்கு உரைப்பதால் , புகழ்விளைக்கும் 
அரசுமுறை அவர்களால் விரும்பப்பட்டது தெரிகிறது . 
அரசர் தமக்கு இறுதி நேருமாயின் , முதற்கண் தம் உரிமை 
மகளிரை வெளியேற்றிவிடுவர் ; " உரிமை முன் போக்கி 
யல்லால் ஒளிமுடி . மன்னர் போகார் ( 272 ) எனச் சச் 
சந்தன் விசயைக்குக் கூறுதல் காண்க . அரசர் , படைப் 
பயிற்சியுடன் அற நூல்களை நன்கு பயின்றிருக்கின்றனர் . 
இது சச்சந்தன் விசயைக்குக் கூறுவனவற்றாலும் , சீவகன் 
வேடர் , தாபதர் , வழிப்போக்கர் , மக்கள் முதலாயினார்க்குக் 
கூறுவனவற்றாலும் , விசயை சீவகற்குக் கூறுவனவற்றாலும் 
விளங்குகிறது . அரண்மனையில் குப்பாய மிலேச்சர் ( 431 ) 
பணிபுரிகின்றனர் . 

அரசர் தம்மை நெருங்கி ஒழுகுபவரிடத்து மிக்க எச் 
சரிப்போடு இருப்பர் ; அவர் பல மகளிரைக் கூடும் இயல் 
பினர் . பிறமகளிரைக் கூடல் வேண்டின் , அவர் அணிந்திருக் 

கும் ஆடையணிகலன்களை நீக்கி , நீராட்டி , புத்தாடை 

யும் 
அணியும் அளித்து அணிந்தே கூடுவர் ; தாம் அணியும் 
ஆடையணிகலன்களையும் நன்கு ஆராய்ந்து தூய்மை கண்ட 
பின்பே அணிவர் . உண்ணும் உணவுவகையினையும் பல் 
வகைப் புள்ளினங்கட்கும் குரங்குகட்கும் முன்னே உண் 
பித்துத் தூய்மை கண்டபின்பே உண்பர் . சாதி வேற்றுமை 
யின்றியே எவ்வகை மகளிரையும் விரும்புவரேல் அரசர் 
மணம் செய்து கொள்கின்றனர் . அவர் வேண்டுவதெல் 
லாம் , தாம் கொள்ளக் கருதும் மகளிர்க்கு உரியார் வலி 
மிக்கவராயிருத்தல் வேண்டும் என்பதே . இதனை விசயமா 
தேவி , சீவகனுக்கு . 
நலிவில் குன்றொடு காடுறை நன்பொருள் 
புலியனார் மகட்கோடலும் பூமிமேல் 
வலியின் மிக்கவர் தம்மகட்கோடலும் 

நிலைகொள் மன்னர் வழக்கென நேர்பவே | 1927 ) 
என்று உரைப்பது காண்க . மன்னர்க்குப் பொருளீட்டமே 
பெரிதாகக் கூறப்படுகிறது . வெற்றி , மேதகவு , கல்வி , படை , 
நாடு முதலிய பலவும் அரசர்க்கு மிக்க பொருளிருந்தால் 
தான் நன்கு கைகூடும் என்று விசயை சீவகற்கு உரைப்ப 
தும் , மன்னர்தம் வெகுளி வெந்தீ மணிமுகில் காணமின்னி , 
பொன்மழை பொழியின் நந்தும் ” ( 1124 ) என்று கந்துக் 
கடன் கருதுவதும் இக் கருத்தை வற்புறுத்துகின்றன . 

அரசர் அரசு வீற்றிருக்கையில் மகளிர் கவரி வீசுகின் 
றனர் . அரசரும் இடையில் உயரிய ஆடையும் , காதில் மக 
ரக் குழையும் , மார்பிலும் தோளிலும் பல்வகை யணிகளும் 
அணிந்திருக்கின்றனர் . அரசுகட்டிலில் ஏறியிருக்கும் 
போது , கையில் செங்கழுநீர் பிடித்திருப்பர் ( 429 ) . முடி 
சூடுமிடத்து , அரசரை நீரும் பாலும் கொண்டு நீராட்டி ,, 
பூவும் பொன்னும் பெய்து “ அபிடேகித்து , ” நறும் புகை 
யூட்டி , சுண்ணம் தூவிப் பல்வகை இன்னிசை முழங்க , 
அவையிற் கூடுபவருள் உயர்ந்தோர் முடி சூட்டுகின்றனர் . 

முடியணியும் அரசன் பற்பல கொடைகளைச் செய்கின்றான் . 
இறை தவிர்த்தல் சிறப்பாகச் செய்யப்படுகிறது . 

இவ்வாறு மணிமுடி யணிந்து மாண்பெய்தும் அரசர் 
தேவர்களாகவே கருதப்படுகின்றனர் . " பலவும் மிக்கனர் 
தேவரிற் பார்த்திவர் ( 246 ) என்று தேவர் கூறுகின்றார் . 
அரசுமுறை கோடுமானால் , நாட்டில் மழையின்றாம் ; 
வறுமை மிகும் ; உயிர்கள் நோயுற்று அழியும் ; நன்மகளிர் 
கற்பை இழந்து விடுவர் . இவ்வேந்தர் எவர்பா லேனும் 
விருப்புக் கொள்வாராயின் , அவரைக் குலத்தோடும் 
மேன்மையுறச் செய்வர் ; வெறுப்புறுவரேல் , வேரொடும் 
கெடுத்தழிப்பர் . அரசன் வழியொழுகுபவர் நெடும் புகழ் 
பெறுவர் ( 254 ) . கந்துக்கடன் கட்டியங்காரனாகிய 
அரசன்பால் அன்புடையனாய் ஒழுகியதால் , - சீவகனை 
அவன் தன் மகனென்று சொல்லிச் சிறப்புச் செய்வது 
கண்டு தானும் மகிழ்ந்து , அவனுக்கு , “ எழுகிளை மகிழ்ந்து 
எமது அரசு வேண்டினான் கழிபெருங் காதலான் ( 330 ) 
என்றுரைத்து “ உழிதரு பெருநிதி ” அவன் உவக்குமாறு 
அளிக்கின்றான் . சச்சந்தன் கட்டியங்காரனுக்கு அரசு 
நல்கியதும் இவ்வகையே யாகும் . 

இவ் வேந்தர்கள் , தமக்கு உயிர்த்துணை புரிபவர்க்குப் 
பிறர் அறியா வகையில் சிறப்புச் செய்கின்றனர் ; இவ் 
வியல்பால் கோவிந்தராசன் சீவகன் தோழர்க்குப் பிறர் 
அறியா வகையில் சிறப்புச் செய்வது காண்க . இவ் வேந்த 
ரிடம் அன்பு பூண்டொழுகும் அமைச்சர் முதலாயினார் 
அரசன் ஆணைக்கு அடங்கி நடப்பதைப் பேரறமாகக் கருது 
கின்றனர் . 

அமைச்சருள் அரசர்க்குக் கேடு செய்பவர் 
நரகம் புகுவர் என்பது பல்வகைக் கொள்கைகளுள் ஒன்று . 
அரசர் தம் மக்கட்கன்றிப் பிறர்மேல் தமது அரசுரிமையை 
வைப்பின் , நாடு நலம் குன்றும் ; இவை யெல்லாம் கருதி 
நன்மக்கள் அரசன் வெறுக்கத் தகுவனவற்றை மனத்தா 

லும் நினையார் . " உறங்குமாயினும் மன்னவன் தன்னொளி, 
கறங்குதெண்டிரை வையகம் காக்கும் , ” ( 248 ) . 

அரசன் ஆணைபெற்றே நாட்டு மக்கள் தாம் செய்யக் 
கருதும் சிறப்புடைச் செயல்களைச் செய்வர் . சீதத்தன் , 
தத்தை இசைப்போர் நிகழ்த்துவது குறித்து , அரசனை 
யடைந்து “ பால்வரை மணியும் பொன்னும் பற்பல ” தந்து 
தெரிவிப்ப , அவனும் “ வேண்டுவ விதியின் நேர்ந்தான் " 
( 590 ) என்று தேவர் கூறுகின்றார் . இவ்வாறே குபேர 
தத்தன் தன் மகள் சுரமஞ்சரிக்கு ஆடவர் குறுகாக் காவல் 
• அமைந்த கன்னிமாடம் அமைக்கும்போதும் , அரசனாணை 
பெறுகின்றான் . “ ஐயென மன்னன் ஏவ ஆள்வழக்கற்ற 
தென்ப ( 912 ) என வருதல் காண்க . 

அரசரைக் 
காணச் செல்வோர் , “ வெறிது சேறல் விழுப்ப மன்று " 
என்னும் கொள்கை தோன்ற , கந்துக்கனும் , சீதத்தனும் , 
குபேரதத்தனும் கட்டியங்காரனைக் காணச் செல்லும் 
போதெல்லாம் பொன்னும் மணியும் முத்தும் பிறவும் நிரம் 
பக் கொண்டுசெல்கின்றனர் . 

அரசர் நெடுநாள் ஆட்சிபுரிந்து மக்களொடு சிறந்து 
இனிதிருந்து பின் தம் அரசுரிமையைத் தம்மக்கட்களித்துத் 
துறவு பூண்கின்றனர் . வேற்றரசரோடு நட்புற்றொழுகு 
தற்கு அறிகுறியாக இருவர் நாட்டிற்கும் 

“ நெல்லும் 
பொன்னும் வழங்குமின் ( 2159 ) எனத் தெரிவித்துக் 
கொள்கின்றனர் . 

மாதவி யரங்கேறிய காலத்துக் கரிகாலன் வந்திருந்து 
சிறப்பித்ததுபோல , இக் காவியத்துக் காணப்படும் வேந் 
தரும் நாடகமகளிர் அரங்கேறும் காலத்தில் வந்திருந்து 
சிறப்பிக்கின்றனர் . அக்காலத்தே அம் மகளிர் ஆடல் , 
பாடல் , அழகு என்பவற்றைக் கண்டு காமவேட்கை 
கொள்வாராயின் , அஃது அவர்க்கு இழிவுதரும் என்பது 
தமிழ்நூற் கொள்கை ; காவல் வேந்தன் இலைப்பூங் 
கோதை இயல்பினின் வழாமை ( சிலப் . 3 : 159-60 ) 

என்பதற்கு அடியார்க்கு நல்லார் உரைக்கும் உரைகாண்க, 
அநங்கமாலை யரங்கேற்றத்து இருந்த கட்டியங்காரனும் , 
தேசிகப்பாவை அரங்கேற்றத்துச் சீவகனும் காமவேட்கை 
யெய்துகின்றனர் . மேலும் , அரசகுமரரும் அவரொடு 
ஒப்பவைத்துப் போற்றப்படும் பரத குமரரும் அம் மகளி 
ரைத் தொட்டு அணிபுனைவதும் வழக்கமாக இந்நூல் 
கூறுகிறது . இது , 
" திருவிலே சொரிந்து மின்னும் குண்டலம் செம்பொன் ஓலை 
உருவுகொள் மதிய மன்ன ஒளி முகம் சுடா வாக்கிப் 
பரியகம் சிலம்பு செம்பொற் கிண்கிணி பாதம் சேர்த்தி 
அரிவையை அரம்பை நாண அணிந்தனன் அனங்க னன்னான் 

( 678 ) 
என்று தேவர் கூறுதலால் அறியப்படும் . தமிழ் நாட்டில் , 
தாம் பகைப்புறத்துப் பெற்ற அணி கலன்களும் கொற்றக் 
குடையின் காம்பும் நாடக மகளிர்க்கு அரங்கேற்றத்தின் 
போது அரசர் சிறப்பென்ற முறையில் நல்கும் வழக்காறு , 
சீவகன் வரலாறு குறிக்கும் நாட்டில் , இவ்வாறு திரிந்து 
காணப்படுகிறதுபோலும் . 

இனி , சீவகன் தத்தையொடு புரிந்த இசைப்போர்க்குப் 
பல அரசகுமரர் வந்திருப்பதை நோக்கின் , அரசர் பல 
ரும் இசைப்பயிற்சியும் நன்கு உடையர் என்பது தெரி 
கிறது . சீவகன் 

சீவகன் இலக்கணை பொருட்டுத் திரிபன்றி யெய்த 

பல வேந்தர் வந்திருக்கின்றனர் . இவர் பலரும் 
தாம் தோல்வி பெறுவதேயன்றி , 

பெறுவதேயன்றி , அறிவறை போகிச் 
சீவகனுடன் பொருதழிவது நோக்கின் , இவர்கள் திருந்திய 
அறிவில்லாப் பேதைகளாகவே காணப்படுகின்றனர் . 
அவர் செயல் முற்றும் அறிவில் செயல் 
பதைப் பதுமுகன் கூற்றில் வைத்துத் தேவரே , “ வசை 
யுடைத் தரசர்க்கெல்லாம் வழிமுறை வந்தவாறே , திசை 
முகம் படர்க ” ( 753 ) என்று கூறிக் காட்டுகின்றார் . 


போது 


என் 

இசைப்போர்க்கு வந்திருந்த வேந்தர் பலரைக் கூற 
லுற்ற தேவர் , அத்தினபுரம் , காம்பீலி நாடு , வாரணவாசி , 
அவந்தி , அயோத்தி முதலிய இடங்களில் இருந்தே வேந்தர் 
வந்தனர் என்பர் . 

இலக்கணை பொருட்டுத் திரிபன்றி 
யெய்த செயற்கு , வினிதை வேந்தன் , அத்தினபுரத்தரசன் , 
காம்பீலி மன்னன் , கோசலத் திறைவன் , அவந்தி வேந் 
தன் , மகத வேந்தன் , கலிங்கர் வேந்தன் , வாரணவாசி மன் 
னன் , போதனபுரத்து வேந்தன் , தென்னவன் என்று பல 
வேந்தர் வந்திருக்கின்றனர் . இவருட் காணப்படும் தென்ன 
வன் தமிழ் வேந்தருள் ஒருவனான பாண்டியன் என்பதற்கு , 
“ மலையச்செஞ் சாந்தும் முந்நீர் வலம்புரி ஈன்ற முத்தும் , 
இலைவைத்த 

கோதை 

நல்லார் . இளமுலைப்பொறியும் 
ஆர்ந்து , சிலைவைத்த மார்பின் தென்னன் ” ( 2199 ) என்று 
குறிக்கின்றார் . சோழ வேந்தன் எவ்விடத்தும் காணப்பட 
வில்லை . 

இவ்வேந்தருள் ஒருவனாக வைத்துரைத்து வில்வன்மை 
யில் குறைவுடைமை தோன்றப் பாண்டியனைக் குறைத்துக் 
கூறுதலால் , தேவர் பாண்டி நாட்ட வரல்லரென்பது நன்கு 
உணரப்படும் . இவர் சோழர் குலத்தவரென்று கேள்வி 
வழியாக வரும் வரலாறு கூறுவது நோக்கின் , பாண்டியர் 
வீழ்ச்சிக்குப் பின்பே தேவர் இந்நூலைச் செய்துள்ளார் 
என்று உணரலாம் . பத்தாம் நூற்றாண்டில் சோழர்க்கும் 
பாண்டியர்க்கும் * பன்முறை போர் நிகழ்ந்திருக்கிறது . 
சோழன் முதலாதித்தன் காலத்தில் பொருது தோற்ற 
பாண்டியன் வரகுணன் என்பானாவன் ; சோழன் முதற் 
பராந்தகன் காலத்தில் அவனோடு மும்முறையும் பொருது 
தோற்றவன் இராசசிம்ம பாண்டியனாவான் ; இரண்டாம் 
பராந்தக சோழன் காலத்திலும் ஆதித்திய கரிகாலன் 
காலத்திலும் பொருது தோற்றோடிய பாண்டியன் வீர 
பாண்டியனாவான் . இவ்வாறு பன்முறையும் தோற்றோடிய 
The Colas , Vol , PP . 134 , 135 ; 147 , 149 ; 185-7 . 

செய்கை கண்டே தேவர் , இவ்வேந்தர் கூட்டத்திடையே 
தென்னவனையும் உடன் வைத்துக் கூறினாராதல் வேண்டும் . 

இனி , இந்நூற்றாண்டின் இறுதியில் இருந்த பரகேசரி 
வர்மன் மதுராந்தக உத்தம சோழன் ( கி.பி. 969-985 ) 
ஆட்சிமுடிவுகாறும் சோழ வேந்தருக்கும் சேர நாட்ட 
வருக்கும் நட்புரிமையே நிலவியிருந்தது . முதலாதித்தியனுக் 
குச் சேரமான் தாணுரவி யென்பான் நண்பனாய்ப் பல்லவ 
ருடன் பொருதற்குத் துணை செய்துள்ளான் . மதுரையும் 
ஈழமும் கொண்ட பரகேசரிவர்மனான பராந்தகனுக்குக் 
கேரளவரசன் பழுவேட்டரையன் மகட்கொடை புரிந்துள் 
ளான் . இன்ன இயைபு கண்டே . , தேவர் , இக்காவியத்து 
வந்து சிறப்பிழக்கும் வேந்தர் வரிசையுள் சேர மன்னரைக் 
கூறாராயினர் போலும் . 

இந்நூற்கண் , சச்சந்தன் தேவியும் , சீவகன் தாயுமான 
விசயமாதேவியின் பிறப்பு நலம் கூறுமிடத்து , உயரிய 
குலத்திற் பிறந்தவள் என்பார் , அசைவிலாப் புரவி 
வெள்ளத் தரிஞ்சயன் குலத்துள் தோன்றி , வசையிலாள் 77 
( 201 ) என்று சோழன் அரிஞ்சயனையும் உடம்பொடு 
புணர்த்து ஓதுகின்றார் . இவன் , கண்டராதித்த சோழ 
தேவர்க்குப் பின்னே சோழ நாட்டை அரசுபுரிந்தானாதலின் , 
தேவர் காலமும் பத்தாம் நூற்றாண்டின் பிற்பகுதியாகலாம் 
என்று கருதுதற்கு இடமுண்டாகிறது . இச் சீவகன் வர 
லாறு கூறும் ஸ்ரீபுராணப் பகுதி விசயையின் தந்தை 
பெயரைக் குறித்திலது . உரைகாரர் மட்டில் , அரிஞ்சயன் 
என்பது தேவி பாட்டன் பெயர் என்று குறிக்கின்றார் . 


14. வாணிபம் 
சிலப்பதிகாரம் போல இப் பெருங் காவியம் தன் 
காலத்தே நம் தமிழகத்து நிகழ்ந்த வாணிப நலத்தை நன்கு 
எடுத்தோதும் சிறப்புடையதன்று . சீவகனும் கந்துக்கடன் 
என்னும் வணிகனுடைய மனையிலே வளர்கின்றான் 

கூற 


சீதத்தன் , குபேரமித்திரன் , குபேரதத்தன் , சாகரதத்தன் 
முதலிய பலரும் வணிகரே . எனினும் , இவர் செய்த வாணி 
பத்தின் இயல்பினைத் தேவர் எடுத்து ஓதுகின்றாரில்லை . 
இராசமாபுரத்துக் கடைத்தெருவைப்பற்றிச் சில 
லுற்ற விடத்தும் , கடைகளின் நலத்தை இறப்பப் புனைந்து 
கூறுகின்றாரே யன்றி , கடைத்தெருக்களிற் காணப்படும் 
பல்வகைப் பண்டங்களையும் இயம்புவதிலர் . கொள்வோரும் 
கொடுப்போருமாய் நிரம்பும் மக்கட் கூட்டத்தின் பேரோ 
சையே தேவரால் சிறப்பித்துக் கூறப்படுகிறது . 
கடைத்தெருவையுடைய பெருநகரம் , 

" முட்டிலா 
மூவறு பாடைமாக்களால் , புட்பயில் பழுமரப் பொலிவிற் 
றாகிய , மட்டிலா வளநகர் ( 93 ) என்பதனால் தேவர் 
காலத்தில் வாணிபம் குறித்துப் பல மொழியினைப் பேசும் 
மக்கள் செறிந்திருப்பது அறிகின்றாம் . 

யவனப் பேழையும் , யவனர் கைவினைச் செப்பும் பிற 
வும் தேவர் குறித்தலால் , யவனர் வாணிபம் அவர் காலத் 
தும் நடந்தமை காணலாம் . இவர் கூறிச்செல்லும் முறை 
பெரிதும் புனைந்துரையாகவே இருத்தலின் , நாட்டுவரலாறு , 
காலவரலாறு முதலியவற்றிற்கு இப் பெருநூல் ஏமாற்றத் 
தையே தருகிறது . இதனை நோக்கும்போது , ஒரு குறிப்பினை 
நாம் மிக்க வருத்தத்துடன் நினைக்க வேண்டியுளது . சிலப் 
பதிகாரம் மணிமேகலை என்ற பெருங்காவிய ஆசிரியர்களைப் 
போலத் தேவரும் இக் காவியத்துக்கு இத் தமிழ் நாட்டை 
இடமாகக் குறித்துக்கொண்டு , ஆங்காங்குக் காணப்படும் 
சிறப்புக்களை யெடுத்தோதும் உண்மைநெறித்துறையை மேற் 
கொள்ளாதொழிந்தது , தேவர் காலத்து நாட்டு நிலையை 
நாம் அறிந்து கோடலைத் தடைசெய்து விட்டது . இவர்க் 
குப் பின் வந்த புலவர் பலரும் இவர் மேற்கொண்ட புனைந் 
துரை நெறியையே மேற்கொண்டு உள்ள தன் உண்மை 
கூறும் ஒள்ளிய நெறியினை நெகிழ்ப்பாராயினர் . கடைவீதி 
யினைக் கூறவரும் நம் திருத்தக்கதேவர் , 

" விழுக்கலம் சொரியச் சிந்தி வீழ்ந்தவை எடுத்துக் கொள்ளா 
ஒழுக்கின ரவர்கள் செல்வம் உரைப்பரிது , ஒழிக , வேண்டா ; 
பழுக்குலைக் கமுகும் தெங்கும் வாழையும் பசும் பொனாலும் 

எழிற் பொலி மணியினாலும் கடைதொறு மியற்றினாரே ( 115 ) 
என்று புனைந்து கூறுவாராயின் , இவர்பால் இவ்வாணிபம் 
குறித்து எத்தகைய வரலாற்றுண்மையினை நாம் அறிதல் 
கூடும் ! 

சீதத்தன் என்பான் கடலில் வங்கம் செலுத்தி வேற்று 
நாட்டிற்கு வாணிபம் செய்யப் போகின்றான் . பல தீவு 
கட்குச் சென்று வாணிபம் செய்து பொருளீட்டுகின்றான் . , 
அவன் கொண்டு சென்ற பொருள்வகையோ , ஈட்டிப் 
போந்த பொருள்வகையோ எவற்றையும் குறியாது , 
கொணர்ந்தன பண்டம் விற்ற கொழுநிதிக் குப்பையெல் 
லாம் , உணர்ந்து தன் மதலையேற்றி ஒருப்படுத்து ஊர்க்கு 
மீள்வான் ( 507 ) என்று கூறி யொழிகின்றார் . ஆயினும் 
இவர் கூற்றினால் கடல் வாணிபம் செய்வோரது இயல் 
பொன்று அறியப்படுகிறது . கடல் வணிகர் ஒரு நாட்டினை 
யடைவரேல் , முதற்கண் அந்நாட்டரசனிடம் உயரிய பொரு 
ளொன்று கையுறையாகக் கொண்டு சென்று கண்டு , அவன் 
அருள் பெற்று அங்கே வாணிபம் செய்வர் . அந் நாட்டினின் 
றும் பிரியும்போதும் அரசனைக் கண்டு விடை பெறுவர் . ஒவ் 
வோரிடத்திலிருந்தும் போம்போது நன்னாளும் நல்லோரை 
யும் குறித்து அக்காலத்தே நீங்கிப்போகின்றனர் . 

கடலிடத்தே புயல் வந்து மோதும் திறத்தை , “ முகில் 
கள் ஈண்டித் தூங்கிருள் மயங்கி யான்று , விளித்தலைப் 
போல மின்னி வெடிபட முழங்கிக் கூற்றும் ஒளித்து உலைந் 
தொழிய வெம்பி உரறி நின்று ” இடிப்பதும் , எண் திசை 
வளியும் ஈண்டி எதிரெதிர் கலாவிப் , பவ்வம் கொண்டு மேல் 
எழுவதொப்பக் குளிறி நின்று அதிர்ந்து மேகம் தண் துளி 
பளிக்குக் கோல்போல் ” தாரை தாரையாய்ச் சொரிவதும் 
உரைத்துக் காட்டுகின்றார் . “ குருமித்து மதலை . பொங்கக் 

கூம்பிறப் பாய்ந்து வல்லே , நிருமித்த வகையின் ஓடி நீர் 
நிறைந்து மூழ்கும் ” என மரக்கலம் உடைந்து கெடும் திறத் 
தை விளக்குகின்றார் . அக்காலத்தே , அக்கலத்தில் இருப் 
பவர்க்குத் தேறுதல் கூறுதற்கு உரியது யாக்கை நிலையாமை 
இடுக்கணழியாமை முதலியன நினைந்து இறைவனைப் பரவு 
தல் என்பார் போல இவற்றை விரித்தோதுகின்றார் . உடை 
கல்ப்பட்டு உல !மருவோர் செயலைக் கூறும் நூல்கள் ஆங்கி 
லத்தில் மிகப்பல காண்கின்றோம் . தமிழ் நூலுள் இன்னோ 
ரன்ன செய்திகளை யுணர்த்தும் நூல்கள் மிக மிகச் சிலவே 
யாகும் ; அவற்றுள் தலையாயது இச் சீவக சிந்தாமணி . 

வ்வாறு , தம் காலத்தே வாணிபம் நிகழ்ந்த நெறி 
யினைக் கூறாராயினும் , தாம் பாடும் பாட்டிடையே அழகுற 
அவ்வர்ணிபச் சொற்பொருளை யமத்துப் பாடுகின்றார் . 
காந்தருவதத்தையின் பொருட்டு மன்னர் செய்த போரின் 
கண் சீவகனை நோக்கி , இகழ்வார்போல , 
வாணிகம் ஒன்றும் தேற்றாய் , முதலொடுங் கேடுவந்தால் 
ஊணிகந் தீட்டப்பட்ட ஊதிய வொழுக்கின் நெஞ்சத்து 
ஏணிகந் திலேசுநோக்கி இருமுதல் கெடாமை கொள்வார் 
சேண் இகந்துய்யப் போநின் செறிதொடி ஒழிய என்றார் " ( 775 ) 
அவ் விகழ்ச்சிக் குறிப்பையே மாற்றி , சீவகன் அவர் 
கட்கே விடை யிறுப்பானாய் , 
* தம்முடைப் பண்டம் தன்னைக் கொடுத்தவ ருடைமை கோடல் , 
எம்முடை யவர்கள் வாழ்க்கை ; எமக்கும் அஃது ஒக்கும் அன்றே ; 
அம்முடி யரசிர்க் கெல்லாம் என்கையில் அம்பு தந்து 

தும்முடைத் திருவும் தேசும் நோக்குமின் கொள்வல் 11 ( 776 ) 
என்று கூறுகின்றான் . 

கேமசரியோடு கூடியிருக்குங்கால் ஒருநாள் சீவகன் 
அவளுடன் ஒரு குன்றைச் சார்ந்த மலர்க்கா வொன்றிற்குச் 
செல்கின்றான் . அதனருகே தினைப்புனம் ஒன்று உளது .. 
தினைகொய்தற்குக் கிளிகள் வருகின்றன . அவற்றைக் கேமசரி 

தன் இனிய குரலெடுத்து ஓச்ச , அவை அவள் குரலைத் 
தம் இனத்தின் குரலென்று கருதி நீங்காவாகின்றன . 
அவள் தான் அணிந்திருந்த பொன்னரி மாலையைக் கழற்றி 
அவற்றை ஓப்பத் தொடங்குகின்றாள் . உடனே சீவகன் 
தானே சென்று அவற்றை ஒப்புகின்றான் . அவன் தன்னின் 
நீங்கிச் சிறிது தொலைவு சென்றதுகொண்டு அவள் அவனீைப் 
புலந்து நோக்குகின்றாள் . அப்புலவி தீர்க்கக் கருதித் 
தகுவனவற்றை அவன் கூறுகின்றான் . அவள் புலவி தீர்ந்து 
அவனைக் கூடுகின்றாள் . அவள் புலவி தந்து கூட்டம் 
பெற்றதை விதந்து , அச் சீவகன் , 
“ வீணையும் குழலும் பாலும் அமுதமும் கரும்பும் தேனும் 
பாணியாழ் கனியும் வென்ற பைங்கிளி மழலைத் தீஞ்சொல் 
வாணிக மகளிர் தாமே வாணிகம் வல்லர் 

( 1507 ) 
என்று பாராட்டிக் கூறுகின்றான் . 

ஆக்கம் கருதி முதலிழக்கும் செய்வினை ஊக்கார் 
அறிவுடையார் ” ( குறள் 463 ) என்றும் , “ வாணிகம் செய் 
வார்க்கு வாணிகம் பேணிப் , பிறவும் தமபோற் செயின் 
( 120 ) என்றும் திருவள்ளுவர் வழங்கிய பொருளை முத 
லாகக் கொண்டு , மேற்காட்டிய பாட்டுக்களால் நம்பால் 
வாணிபம் செய்யும் தேவர் , வாணிபம் செய்யுமிடத்து 
வாணிக மகளிரும் செவ்விய முறையில் வாணிகம் செய்வர் 
என்ற உண்மையை வற்புறுத்துகின்றார் . 


15. கைத்தொழில் 
சிலப்பதிகாரம் , மணிமேகலை முதலிய பண்டைத் தமிழ் 
நூல்களிற் காணப்படும் கைத்தொழில் பலவும் இக் காவி 
யத்துட் காணப்படுகின்றன . நகரின் மதிற்கண் பல்வகை 
எந்திரப் பொறிகள் உள்ளன . அவை யவனர்களால் செய் 
யப்பட்டவை யென்பார் . " தம் புலங்களால் யவனர் தாட் 
படுத்த பொறியே ( 103. ) என்று தேவர் கூறுகின்றார் . 

உவமை 


இந்நூற்கண் பொற்பணி செய்பவரும் , சங்கறுப்பவ 
ரும் , மணி கடைபவரும் , பொன் , வெள்ளி முதலியவற்றால் 
கலம் செய்பவரும் , ஆடை நெய்டவரும் , பூத் தொடுப்போரும் 
பிறரும் காணப்படுகின்றனர் . தேவர் காட்டும் 
களால் , வேறு நாடுகளிலிருந்து ஆடையும் அணிகளும் 
இறக்குமதியும் ஏற்றுமதியும் ஆவது ( 967 ) தெரிகிறது . 
சிலப்பதிகாரத்திற் காணப்படும் 

காணப்படும் நீரணிமாட மென்னும் 
நாவாய்களும் இந்நூலுட் காணப்படுகின்றன . நிலத்தே 
பல்வகை வண்டிகள் இயங்குகின்றன . 

பலவகைச் சித்திரவேலை யமைந்த அணிகளும் உடை 
களும் , விதானங்களும் , நெடுமாட வீடுகளும் இந்நூற்கண் 
பலவிடத்தும் குறிக்கப்படுகின்றன . “ பாலாராவிப் பைந் 
துகில் " களும் , எலிமயிர்க் கம்பலங்களும் , பட்டும் பஞ்சும் 
இயன்ற உடைகளும் பிறவும் குறிக்கப்படுகின்றன . கற்களி 
லிருந்து மணிகள் கடையப்படுகின்றன . 

சுரமஞ்சரிக்குக் கன்னிமாடம் சமைக்குமிடத்தும் 
பிறாண்டும் சிற்ப நயங்கள் காட்டப்படுகின்றன . பூக்களை 
மாலையாகத் தொடுப்பதில் பல்வகை வேலைப்பாடுகள் கூறப் 
படுகின்றன . பூக்களைத் திருமுகம் போலத் தொடுத்து , அதன் 
கண் செய்திகள் பல தெரிவிக்கப்படுகின்றன . சீவகன் திரு 
முகமாலை தொடுத்துக் கனகமாலையின் தோழிக்கு விடுப்பது 
இதனை உணர்த்துகிற தென்றாலும் , இச் செய்தி பெருங் 
கதையில் காணப்படுவதும் நினைவுகூரற்பாற்று . ( பெருங் . 
4 : 13 : 56-161 ) 

கரும்பினை எந்திரத்திட்டுச் சாறிறக்கிக் குழைபாகு 
செய்வது சங்க காலத்துக் கண்டதேயாகும் . ஓவியம் 
எழுதுதலும் , பிறவும் பண்டை நூல்களுட் காணப்படு 
வனவே . சுருங்கச் சொல்லின் , சங்க இலக்கியங்களிலும் 
சிலப்பதிகாரம் முதலியவற்றிலும் காணப்படாத புதிய 
கைத்தொழிலொன்றும் தேவரால் குறிக்கப்படவில்லை . 

கைத்தொழில் வகையில் அடங்காதாயினும் , உழவுத் 
தொழில் ஒன்று தேவரால் இந்நூற்கண் காட்டப் படுகிறது 

உழவர் 

எருமையினத்தை ஏரிற் கட்டி உழுகின் 
றனர் ; வயலை நன்கு சேறு செய்தபின் நெல் விதைக்கின் 
றனர் . விதைக்குமிடத்து, வீறொடு விளைக ” ( 45 ) எனத் 
தெய்வம் தொழுது விதைக்கின்றனர் . விதைப்ப எழுந்த 
நாற்றுக்களை நாள் பார்த்துக் கழனியில் நடுகின்றனர் . 
தக்க காலத்தே களையெடுத்து , விளைந்த காலத்தே அறுத்துக் 
களத்தே சேர்த்து , வையும் பதரும் களைந்து நெல்லை 
வண்டியிலேற்றி மனைக்குக் கொண்டுபோகின்றனர் . 

நெல் அறுவடை செய்யலுறும் தமிழ் வேளாளருடைய 
சிறப்புப் பண்பொன்றைத் தேவர் குறியாதொழிகின்றார் . 
நெல்விளை வயல்களுள் பல்வகைப் புள்ளினமும் வாழ்வது 
இயல்பு . அவற்றை உழவர் இனிதறிந்திருப்பராதலின் , 
அவற்றிற்குத் தீங்கு நேராவண்ணம் , தாம் நெல்லை அறுக் 
கப் புகுமுன் வயலருகே தண்ணுமை முதலியவற்றை முழக் 
குவர் . அம் முழக்கிசை கேட்கும் புள்ளினம் வெருவி அவ் 
வயலை விட்டு நீங்கிப் போம் . இது சங்க காலத்தும் இன்றும் 
நிலவும் நற்பண்பாகும் . ( வெண்ணெல் அரிநர் தண் 
ணுமை வெரீஇப் , பழனப் பல் புள் இரிய ( நற் 350 ) 
என்றும் , வெண்ணெல் அரிநர் தண்ணுமை வெரீ இக் , 
கண்மடற்கொண்ட தீந்தேன் இரிய ( புறம் . 348 ) 
என்றும் , “ வெண்ணெல் அரிநர் பின்றைத் ததும்பும் தண் 
ணுமை வெரீஇய தடந்தாள் நாரை “ ( அகம் . 40 ) என் 
றும் , " " வெண்ணெல் அரிநர் மடிவாய்த் தண்ணுமை , பன் 
மலர்ப் பொய்கைப் படுபுள் ளோப்பும் " ( அகம் . 204 ) 
என்றும் சங்கச் சான்றோர் கூறுதல் காண்க . இந் நற் 
பண்பின் சீர்ததொழிலைத் தேவர் எக்காரணத்தாற் குறித் 
திலரோ ? தெரிந்திலது . 

பத்து , பதினோராம் நூற்றாண்டில் எழுந்த கல்வெட் 
டுக்கள் சிலவற்றிலும் மேலே கூறிய உழவர் ஒழுக்கத்துக் 
குச் சான்றுகள் காணப்படுகின் றன . இதனால் தேவர் 
காலத்தும் இந் நல்லொழுக்கம் உழவர்பால் இருந்திருக் 
கிறது . அவ்வாறிருப்பவும் தேவர் இதனைக் குறிக்காமலே 
போயிருக்கின்றார் . 


16. போர் முறை 


இனி , தேவர் தம்முடைய காவியத்திற் கூறும் போர் 
முறையைக் காண்டல் வேண்டும் . இக் காட்சி , பண் 
டைத் தமிழ் நூல்களில் காணப்படாத முறையொன்றை 
யும் நமக்குக் காட்டுகிறதில்லை . காணப்படும் சிலவும் , தொல் 
காப்பியம் , திருக்குறள் போன்ற தொன்னூல்களுட் காணப் 
படும் மறத்துறைகளுட் சிலவற்றை அடிப்படையாக வுடை 
யன் . தேவர் காலத்துப் போர்வீரர் பண்டைத் தமிழ் வீரர் 
களின் வழித் தோன்றல்களாதலின் , இவர்பால் அவர் 
களிடத்துக் காண நிற்கும் மறநெறியே மேம்பட்டிருக்கு 
மாயினும் , அவர்கள் காலத்தினும் இவர்கள் காலத்தே 
வேற்று நாட்டவர் கூட்டுறவும் ஒழுகலாறுகளும் மிகப் பல 
வாய்க் கலந்துவிட்டமையின் அக் கலப்பின் பயனாக இம் 
மறத் துறையில் வேறுபாடு சிறிதேனும் தோன்றியிருக்கும் 
என்பது யாவரும் எதிர்பார்க்கக் கூடியதே . ஆனால் , அங் 
ஙனம் எதிர்பார்க்கும் அறிஞர் பலரையும் தேவர் பெரிதும் 
ஏமாற்றிவிடுகின்றார் . ( பெரிதும் ” என்றதனால் , சிறிது 
காணப்படுகிறதென்பது பெறப்படும் . அஃதாவது மறத் 
துறையில் மந்திரம் புணர்க்கும் 

புனைந்துறை நெறி 
யொன்று தேவர் காலத்தே புதிதாகப் புணர்க்கப்பட்டிருக் 
கிறது . அது , பின் வந்த புராணங்களிலும் இதிகாசங்களி 
லும் ஈர் பேனாகிப் பேன் பெருமாளாகி விட்டது ” என் 
பதுபோல மறத்துறை முழுதும் பெருகி முதலிடம் பெறத் 
தொடங்கிவிட்டது . தனிவீரனது மறவியல்பு தலைமை 
யிடம் பெறாது , தலைதடுமாறிவிட்டது . சான்றோரல்லாத 
இழிந்தோரும் போரில் மந்திரவலிபெற்று மேம்பாடு எய்து 
கின்றனர் ; இது புராண இதிகாச நூற் புணர்ப்புக்களால் 
பெறப்படுவது . இது தேவர் காட்டிய நெறியின் பயன் . 

ஆனால் , தேவர் சீவகன்பால் மந்திரவலியுண்மை காட் 
டினர் ; இவரைப் பின்பற்றி வந்த புலவர் அவ்வன்மையைச் 

நின்ற 


சீவகன் போல்வார்க்கே யன்றிக் கட்டியங்காரன் போல் 
வார்க்கும் ஏற்றிக் கூறலாயினர் . இதன் நன்மை தீமை 
களை ஆராய்வது ஈண்டைக்குப் பொருளன்று . 

இனி , இப் பெருங் காவியத்தில் அரசரேயன்றி , வணி 
கரும் சீரிய மறவராதலும் வீரர் பலரை யுடையராதலும் 
உண்டென்பது தோன்றுகிறது . இதுவும் * பதிற்றுப்பத்திற் 
காணக்கூடிய செய்தியே ; எனினும் ஆங்கு உய்த்துணர 

இதனைத் தேவர் ஈங்கு நன்கு விளக்கமுறச் 
செய்தனர் . 

இனி , இப்பெருங்காபத்தில் தயார்முறை காண்டற் , 
குரிய மறத்துறைகள் கோவிந்தையார் இலம்பகம் , காந்தரு 
வதத்தையார் இலம்பகம் , கனகமாலையாரிலம்பகம் , மண் 
மகள் இலம்பகம் என்ற நான்கிலும் நன்கு காட்டப்படுகின் 
றன ; குணமாலையார் இலம்பகத்தும் நாமகளிலம்பகத்தும் 
சிறிது காட்டப்படுகிறது . இவற்றை முறையே சுருங்கக் 
காண்பாம் : 

கோவிந்தையாரிலம்பகத்தில் , இராசமாபுரத்து ஆயர் 
நிரைகளை வேட்டுவர் கவர்ந்து கொள்கின்றனர் ; சீவகன் 
தன் தோழருடன் சென்று அவற்றை மீட்டு வருகின்றான் . 
இவருள் வேட்டுவர் வெட்சியாராகவும் , சீவகனும் தோழ 
ரும் கரந்தையாராகவும் மறம் புரிகின்றனர் . வெட்சித் 
திணைக்குரியதாக ஆசிரியர் . தொல்காப்பியனார் காட்டும் 
நிமித்தம் காணும் துறை சிறப்பாகக் கூறப்படுகிறது . நிரை 
கவரக் கருதும் வேடர் கூட்டத்துள் , ஒருவன் புள் நிமித் 
தம் கண்டு , “ ஆனிரை ஈண்டுவரும் ; நாம் இன்று கைக் 
கொள்ளலாம் ” என்பவன் , 

அடைதும் நாம் நிரை ; அடைந்த காலையே 
குடையும் பிச்சமும் ஒழியக் கோன்படை 
உடையும் ; பின்னரே ஒருவன் தேரினால் 
உடைதும் ; சுடுவில் தேன் உடைந்த வண்ணமே " ( 416 ) 


* Journal of the S. V. Oriental Institute Vo } , 1. (Tamil ) p. 11 . 

என்கின்றான் . இவ்வாறே கரந்தையாராகிய ஆயர்க்கும் 
வள்ளுவன் ஒருவன் , " பிள்ளையுள் புகுந்து அழித்த தாத 
லால் , எள்ளன்மின் நிரை ( 420 ) என்று கூறுகின்றான் . 
இந் நிமித்தக்கூற்றால் வேடர் ஒருபால் ஊக்கம் மிகுகின்றா 
ராயினும் ஒருவன் தேரினால் உடைதும் " என்றதை உட் 
கொண்டு , உள்ளம் குறையாது " ஒருவன் தானே வரப் 
போகின்றான் ; அவனை வெல்வது அரிதன்று என்ற 
கருத்தால் , , 

ஏழை வேட்டுவீர் ! 
ஒன்று தேறினால் ஒருவன் கூற்றமே 
என்று கூறினும் , ஒருவன் என் செய்யும் ? 
இன்று கோடும் நாம் , எழுக 

( 417 ) 
என்று எழுந்து ஆயரொடு பொருது நிரைகளைக் கவர்ந்தேகு 
கின்றனர் . இவ்வெட்சித் திணைக்கு இன்றியமையாத சிறப் 
புத் தரும் நிகழ்ச்சி யொன்றைத் தேவர் குறியாதொழிகின் 
றார் . நிரை கவர்ந்து செல்லும் வெட்சி வீரர் , அவற்றிற்கு 
ஒரு சிறு தீங்கும் நேராவகையிற் பாதுகாத்து , நீருள்ள 
விடத்தே உண்பித்து , நீழலுள்ள விடத்தே தங்குவித்து , 
புல்லுள்ள விடத்தே மேயவிட்டுப் பெரிதும் பாதுகாப்பர் . 
இதனைத் தொல்காப்பியனார் , வேற்றுப் புலக்களவின் , 
ஆதந்து ஓம்பல் மேவற்றாகும் ” என்று கூறியுள்ளார் . இச் 
செய்தியைத் தேவர் கூ.ராது , நிரையிழந்தது கேட்டு ஆயர் 
புலம்புவதனை விரித்துக் கூறுகின்றார் . 

வெட்சியார்பால் கட்டியங்காரனுடைய வீரர் தோற் 
றோடிய பின் , சீவகன் தோழருடன் கரந்தை வீரனாகப் 
புறப்படுகின்றான் . அக்காலத்தே அவன் மறத்துறைக் 
குரிய வஞ்சின மொன்று கூறுகின்றான் . அதனை ஆசிரியர் 
தொல்காப்பியர் , “ தலைத்தாள் நெடுமொழி தன்னொடு 
புணர்த்தல் ” என்பர் . இவன் கூறும் நெடுமொழி பின்னர்க் 
காட்டப்படும் . இவன் வரவு காணும் வேடர் , மறங்குன் 
றாது , நெடும் புனலுள் வெல்லும் முதலை அடும்புனலின் , 

நீங்கின் அதனைப் பிற ”” ( 495 ) என்ற திருக்குறளை யுட் 
கொண்டு , “ மோட்டும் முதுநீர் முதலைக்கு வலிய துண் 
டேல் , காட்டுள் நமக்கு வலியாரையும் காண்டும் நாம் 
( 448 ) என்று கூறிக்கொண்டு பொரவெழுகின்றனர் . இவ 
ரொடு பொருது வெல்லும் சீவகன் , பல்வகை இசைக் கருவி 
களால் பெரு முழக்கத்தையும் , தானும் தோழரும் ஏறீப் 
போந்த தேர்களைப் பலவகையாகச் செலுத்திப் பெருந் 
துகளை யெழுப்பி , மிகப் பெருங் கூட்டம் திரண்டு வருவது 
போலும் தோற்றத்தை யுண்டாக்கி , அவர்விட்ட அம்பு 
களை யறுத்து , அவ்வேடர் தாமே மருண்டு ஓடிப் போமாறு 
செய்து விடுகின்றான் . 

காந்தருவதத்தையார் இலம்பகத்தில் இசைப் போரில் 
தத்தைக்குத் தோற்ற வேந்தர் பலரும் கட்டியங்காரன் 
தூண்டுதலால் சீவகனுடன் போர்க்கெழுகின்றனர் . அக் 
காலத்தே சீவகன் தோழரது மறப்பண்பும் சிறிது காட்டப் 
படுகிறது . போர்க்கெழுந்த அரசரை நோக்கிச் சீவகன் 
தோழனான பதுமுகன் , “ தண்ணிய சிறிய வெய்ய தழற் 
சொல்லால் 11 

சாற்றுவானாய் , தத்தையைச் சார்ந்து நின்ற 
சீவகனைச் சுட்டி , “ இளவளநாகு புல்லி இனத்திடையேறு 
நின்றால் , உளவளம் கருதி யூக்கல் உழவெருதுடையதாமே " 
என்றும் , “ எழுந்து விண்படரும் சீயம் பெட்டையை 
இவர்ந்து நின்றால் , மழுங்க மேற்சென்று பாய்தல் மறப்புலி 
தனக்கும் ஆகா என்றும் , “ மத்தரிப்புடைய நாகம் வாய் 
நிறை கடாத்ததாகி , உத்தமப் பிடிக்கண் நின்றால் , உடற்று 
தல் களபக் காமே ” என்றும் கூறுகின்றான் . இங்கே இவன் 
நினைவன எல்லாம் ஆற்றல் மிக்க விலங்குகளேயாக இருப் 
பது அவன் ஆண்மையினை நமக்குத் தெரிவித்து விடுகிறது . 
ஆண்மையும் , கூர்த்த அறிவுடன் கூடியவழியே மாண்பெய் 
தும் என்பதற்கேற்ப , அவனுடைய மதிநுட்பமும் , கட்டியங் 
காரன் கருத்தை வேறாகத்திரித்து , ஏனை வேந்தர் மனத்தைப் 
பேதுறுத்துப் பிரிக்கும் சூழ்ச்சி மேற்கொண்டு , அவ்வர 
சரை நோக்கிக் கூறுவதால் விளங்கித் தோன்றுகிறது . 

33 


அரசர் பலர் கூடிய கூட்டத்தே 

அவரால் செய்ய 
மாட்டாத செயலொன்றை வணிகச் சிறுவன் ஒருவன் 
செய்து வெற்றி சிறந்தான் என்பது அரசர்க்கு வசை தருவ 
தாம் ; அவனைப் போரில் வென்றுவிடின் , அவ் வசை இல்லை 
யாம் என்ற கருத்துத் தோன்றக் , கட்டியங்காரன் அரச 
ரைத் தூண்டினானாக , அதனை யுணர்ந்து கொண்ட பது 
முகன் , அவன் கருத்தைத்திரித்து , அவ்வேந்தரை அக் கட்டி 
யங்காரனிற் பிரிக்கக் கருதி , நீவிர் அறிவு மயங்கினீர் 
போலும் என்பான் , ஏமுற்றீர் இன்னும் கேண்மின் , 
இரதியைப் புணர்தும் என்று , காமத்தாற் கெழுமினார்க்குக் 
காமனிற் பிரிக்கலாமே என்று தொடங்கி , 
“ எம்மைநீர் வெல்லப் பெற்றீர் , வென்றபின் இருந்த வேந்தன் 
உம்மையும் வேறு செய்து , நும்முளே பொருது வீந்தால் , 
வெம்மை செய் துலகமெல்லாம் ஆண்டிட விளைக்கும் , நீதி , 
அம்ம , மற்றதனை ஓரீர் , அவன் கருத்தன்னது 

( 760 ) 
என்று மொழிந்து , தன்வன்மை தோன்ற ஒரு கற்றிரளை 
நோக்கி அம்பு 

அம்பு விடுகின்றான் . அஃது அக் கற்றிரளைத் 
துளைத்துச் சென்று மண்ணுள் ஊடுருவிச் 
புதைந்து மறைந்து விடுகிறது . 

சீவகன் பதுமுகனைக் காந்தருவதத்தையைக் காக்குமாறு 
நிறுத்தித் தன் தோழருடன் போர்க்களம் புகுகின்றான் . 
அப்போது அவன் வேந்தருடன் செய்யும் சொல்லாட்டினை 
வாணிபம் 13 என்ற தலைப்பின்கட் காட்டினாம் . சீவகன் 
நந்தட்டன் குதிரைகட்கு மந்திரம் சொல்லி அவை பறவை 
போல் போர்க்களத்தில் பறந்து திரியச் செய்துவிட்டுத் தான் 
தன் வில்லை வளைத்து , " நுங்களை வீணை வென்ற நூபுரவடி 
யினாள் தன் , வெங்களித் தடங்கண் கண்டீர் , விருந்தெதிர் 
கொண்மின் ( 803 ) என்று கூறி அம்பு விடுகின்றான் . 
பதுமுகன் செய்த போர் நலத்தைப் - பகைவர் கூற்றில் 
வைத்து , “ ஒருவனே , சிலையும் ஒன்றே ; உடையதோர் களிற் 
றின் மேலான் ; அருவரை மார்பிற் சென்றது அறிந்திலன் 

எஃகம் ; " இன்னும் வேந்தர் பொரவருவரோ என்கின்றான் 
( 815 ) என்று தேவர் கூறுகின்றார் . இப் போரின்கண் சீவக 
னும் அவன் தோழரும் செய்த போர்த்திறத்தால் , பகைவர் 
யாவரும் , “ ஒருவரோடு ஒருவர் கூடாவண்ணமே உடைய 
லுற்றார் ” . ( 817 ) என்று தேவர் குறிக்கின்றார் . போரின் 
கண் பகைவர் ஒன்று கூடிப் பொராவகையில் அவரைச் 
சிதறி நீங்குமாறு போருடற்றல் வேண்டும் என்னும் முறை 
யினைத் தேவர் வற்புறுத்துமாறு உணரப்படுகிறது . 

இவ்விடத்தே தேவர் ஒரு சிற்றாராய்ச்சி செய்கின்றார் . 
சீவகனும் தோழரும் ஒரு பக்கம் நிற்க , வேந்தர் பலரும் அவர் 
படையும் திரண்டு பெருகி மறுபக்கம் நிற்க , சிறு படையின 
னான . சீவகற்குப் பெரும்படை , " உப்புக்குன்றம் ஊர் 
புனற்கு உடைந்ததே போல் ( 818 ) உடைந்ததற்குக் 
காரணம் கூறுவாராய் , 

உறுபடை மன்னர் தம்மை புடற்றி ஒன்றானு மின்றிச் 
சிறுபடையவர்கள் வென்று செகுப்பவோ என்னவேண்டா ; 
செறியெயிற்று ஆளி , வேழப் பேரினம் செகுத்த தன்றே ; 

உறுபுலி யொன்று தானே கலையினம் உடற்றிற்றன்றே ( 819 ) 
என்று எடுத்துக் காட்டுவகையால் அமைதி கூறுகின்றார் . 
இதனைக் கூறும்போதே அவர் மனத்தில் வேறோர் எண் 
ணம் எழுகிறது . ஒருவன் எய்தும் வெற்றி தோல்விகட்கு 
அவனுடைய மெய்வன்மையும் மதிநுட்பமும் காரணமாயி 
னும் , யாவற்றினும் சிறப்பாய் இருப்பது அவரது முன்னை 
ஊழ்வினையே என்று வற்புறுத்தக் கருதுகின்றார் . 

நல்லவை புரியு மாந்தர் நாந்தகம் பிழைத்து வீழா ; 
அல்லவை புரியு மாந்தர்க்கு அத்திரம் ஒன்றும் வாயா ; 
வெல்வதோ குணத்தின் மிக்கார் வெற்றிலை விடினும் வேலாம் ; 

இல்லையே வென்றி தீமையிடங் கொண்ட மனத்தினார்க்கே ( 820 ) 
என்பது தேவர் கூ.றும் உரையாகும் . 

கட்டியங்கா ரெனொடு சீவகன் பொருமிடத்தும் இக் 
கருத்தையே தேவர் வற்புறுத்துகின்றார் . கட்டியங்கார 

அதனை யுட்கொண்டு , அவன் சீவகனை நோக்கி , வெற்றியும் 
தோல்வியும் வினைவயப்பட்டனவே என்ற 

கருத்துத் 
தோன்ற , 
நல்வினை யடைய நீரார் நஞ்சுணின் அமுதமாகும் , 
இல்லையேல் அமுதும் நஞ்சாம் ; இன்னதால் வினையின் ஆக்கம் ; 

( 2323 ) 
“ அகப்படு பொறியினாரை ஆக்குவார் யாவர் அம்மா - 
மிகப்படு பொறியினாரை வெறியராச் செய்யலாமோ ? ( 2324 ) 
இருவினை சென்று தேய்ந்தால் , பரிவுற்றுக்கெடாமற் 
செல்வம் பற்றியார் அதனைவைப்பார் 

( 2325 ) 
என்று கூறுகின்றான் . . இதனால் அவன் தோல்விமனப் 
பான்மை தோன்றக் கண்டு சீவகன் நகுகின்றான் ; அவற்கு 
அக் கட்டியங்காரன் , “ வெல்வது விதியினாகும் " ( 2326 ) 
என்ற அக் கருத்தையே வற்புறுத்துகின்றான் . 

சீவகனையுடைய மறச்சால்பு முற்றும் , அவன் கூறும் 
வஞ்சினங்களாலும் , பகைத்து எதிர்ந்தவர் வீழ்ச்சியாலும் 
உய்த்துணர வைக்கின்றார் . வேட்டுவர் கவர்ந்து சென்ற 
நிரையை மீட்டற்குப் புறப்படுங்கால் , சீவகன் , 

தன்பால் மனையாள் அயலான் தலைக் கண்டுபின்னும் 
இன்பால் அடிசிற் கிவர்கின்றகைப் பேடி போலாம் ; 
நன்பால் பசுவே துறந்தார் பெண்டிர் பாலர் பார்ப்பார் 
என்பாரை யோம்பே னெனின் யான் அவனவன் என்றான் 

( 445 ) 
என்றும் , தத்தையைக் கைப்பற்றியபோது எதிர்த்த வேந்த 
ரொடு பொருங்காலத்தில் , 
“ பொருபடை மன்னர் நுங்கள் புறக்கொடை கண்டு மற்றிம் 
முருகுடைக் குழலினாள் தன் முகிழ்முலை கலப்பல் , அன்றேல் 
இருசுடர் வழங்கும் வையத் தென் பெயர் கெடுக ” ( 778 ) 

என்றும் , ஏமமாபுரத்தில் கனகமாலையை மணந்து இனிதிருக் 
குங்கால் , அவன் தோழர் போந்து அவனைக் காண்பது 
குறித்து நிரைகவர்ந்து கொண்டனராக , அவரைப் பிற 
ரெனக் கருதிச் சீவகன் , நந்தன் தேர் செலுத்த நிரை 
மீட்டற்குச் சென்றபோது , . 
மன்னவன் நிரைகொண்டாரை வளநகர்த் தந்து மன்னன் 
பொன்னவிர் கழலில் தங்கள் புனைமுடி யிடுவியே னேல் 
இன்னிசை யுலகந்தன்னுள் என்பெயர் சேறலின்றாய்க் 
கன்னியர் மகளிர் நெஞ்சிற் காமம்போல் கரக்க என்றான் ” ( 1868 ) 
என்றும் கூறுவன சீவகனுடைய உள்ள மிகுதி உண்ர்த்து 
வனவாகும் . 

சீவகன் ஆண்மையிடத்தே பெருநோக்கம் உடையவ 
னென்பதை , அவன் ஆசிரியன் சொல்லால் கட்டியங்கார 
னுடன் வெளிப்படையாகப் பகைமை காட்டாது உள் 
வேர்த்து ஒழுகுவதும் , குணமாலை அசனிவேகத்தால் உயி 
ரிழக்கும் நிலையெய்தி அலமருவது கண்டு , பெண்ணுயிர் 
அவலம் நோக்கிப் பெருந்தகை வாழ்விற் சாதல் ” ( 984 ) 
எண்ணுதலும் , மதனன் முதலியோரால் கைப்பற்றப்பட்டுக் 
கந்துக்கடனும் சுநந்தையும் கூறியவற்றால் அடங்கி , “ ஈன்ற 
தாய் தந்தை வேண்ட இவ்விடர் உற்ற தென்றால் , தோன்ற 
லுக் காண்மை குன்றாது என்ற சொல் ” ( 1098 ) நினைந் 
தமைதலும் பிறவும் வற்புறுத்துகின்றன . 

இச் சீவகன் தந்தையான சச்சந்தனும் “ போரெனில் 
புகலும் மறவ ” னாகவே விளங்குகின்றான் . அவன் , தன் அர 
சுரிமையைக் கட்டியங்காரன்மேல் வைத்தற்குக் கூறும் 
காரணங்களுள் , கட்டியங்காரன் , “ முனைத்திறம் முருக்கி 
முன்னே மொய்யமர் பலவும் வென்றான் ( 205 ) என்று 
கூறுவதால் அஃது இனிது விளங்குகிறது . அவன் கட்டியங் 
காரனுடன் பொருதுப்பட்டபோதும் , அக் கட்டியங்காரனைச் 
சேர்ந்த வீரர் 

எறிந்த 

படைகள் தன் முகத்தினும் 


போர் முறை 

மார்பினும் பட்டபோதும் , கண்ணிமையாது நின்று பொருது , 
நிலத்திற்கு முதுகும் வீரர்க்கு முகமும் காட்டியே வீழ்க் 
திருக்கின்றான் . 

இந்நூல் கூறும் போர் நிகழ்ச்சிகளில் கண்ணிமையாமை 
முதலிய சில மறக் குறிப்புக்கள் நன்கு வற்புறுத்தப்படு 


கின் றன . 


ஏன்று 


விழித்தகண் வேல்கொண் டெறிய அழித்திமைப்பின் , 
ஓட்டன்றோ வன்க ணவர்க்கு ” ( 775 ) என்பது திருவள்ளு 
வர் உரைத்த மறநெறியாகும் . இதனைச் சச்சந்தன் , " வீர 
ரெறி • வெம்படைகள் வீழ இமையானாய்ப் , பேரமருள் 

( 288 ) நின்றான் என்றும் , நபுலன் , மகதையார் 
கோனோடு போர் செய்யுமிடத்து , தான் எறிதற் கோச்சிய 
படைகண்டு அவன் “ கண்கள் வெய்ய இமைத்திட ” க்கண்டு 
நாணி , “ நீ அஞ்சல் கண்டாய் ; காய்ந்திலேன் ” ( 2267 ) 
என்று நீங்கினான் என்றும் , நந்தட்டனுடைய சேவகன் 
எறிந்த வேலை ஏற்றுநின்ற கட்டியங்காரனுடைய சேவகன் 
" கட்டழல் நெடுங்கண் யாதும் இமைத்திலன் ( 2300 ) 
மகிழ்ந்து பொருது வீழ்ந்தான் என்றும் , தன்னைக் கண்டு 
நகைத்த சீவகற்குக் கட்டியங்காரன் , “ வெல்வது விதியினா 
கும் ; வேல்வரின் இமைப்பேனாயின் சொல்லி நீ 

நகவும் 
பெற்றாய் " ( 2326 ) என்றான் என்றும் தேவர் கூறுகின்றார் . 



" என்னை முன் நில்லன்மின் தெவ்விர் பலரென்னை 
முன்னின்று கல்நின்றவர் " ( 771 ) என்ற திருக்குறட் கருத் 
தை , " புலவர்கள் புகழக் கன்மேல் நிற்பர்தம் வீரம் 
தோன்ற நெடும்புகழ் பரப்பி ” ( 2311 ) என்றும் , இது 
போலப் பலவும் கூறி வற்புறுத்துவர் . வீரர்தம் மார்பிற் 
பட்ட வேலைப் பிடுங்குமிடத்து அது வளையக் கண்டு 
அதனை வீழ்ந்து கிடக்கும் களிறுகளின் கோட்டுக் 
கிடையே தொடுத்து வளைவு திருத்திப் பொருவர் என்னும் 
மறச்செயலை , சச்சந்தன் வீழ்ச்சிக் காலத்தே , 

( நந்தன் 


“ புண்ணிடங் கொண்ட எஃகம் பறித்தலின் பொன்னனார் தம் 
கண்ணிடங் கொண்ட மார்பில் தடாயின காது வெள்வேல் 
மண்ணிடங் கொண்ட யானை மணிமருப் பிடையிட் டம்ம 
விண்ணிடை மள்ளர்கொள்ள மிறைக்கொளி திருத்தினானே ” 

( 284 ) 
என்றும் , சீவகன் வீரனான சலநிதி யென்பான் , " ! நெஞ்சகம் 
நுழைந்த வேலைப் பறித்துவான் புண்ணுள் நீட்டி , வெஞ் 
சமம் நோக்கி நின்று மிறைக்கொளி ” ( 2302 ) திருத்தினா 
னாக , அவனைக் கண்டு பகைவர் அஞ்சியோடினர் என்றும் 
கூறிக் காட்டுகின்றார் . 

இவ் வீரர் போர் தொடங்குங்கால் தத்தம் தலைவர் 
திருப்பெயரைச் சொல்லி 

வாழ்த்திக்கொண்டே போர் 
தொடங்குகின்றனர் . “ சீவகன் கழல்கள் வாழ்த்தி 
( 2301 ) , “ கோவிந்தன் வாழ்க ( 2294 ) , 
வாழ்க ” ( 2297 ) என வருதல் காண்க . 

இனி , போர்வீரர் போர்க்குச் செல்லுமுன் கடவுள் 
வழிபாடு செய்துகொண்டு செல்கின்றனர் . இதனை , 
" தெய்வதம் வணங்கும் செம்பொன் வாயுளிட்டு 
எய்கணைப் படுமழை சிதறி யெங்கணும் 
மொய்யமர் மலைந்தனர் முருகு விம்முதார்ச் 
செய்கழற் சீவகன் வாழ்க என்னவே ” 

( 783 ) 
என்று தேவர் கூறுதலால் அறிகின்றோம் . மேலும் , இதன் 
கண் , போரிற்பட்டுத் துறக்கம்புகும் கருத்தால் செம்பொன் 
னைத் தம் வாயுட் பெய்துகொள்ளும் வழக்கொன்றும் 
காணப்படுகிறது . பிறாண்டும் , “ கச்சையும் கழலும் வீக்கிக் 
காஞ்சனத் தளிவம் வாய்க்கிட்டு...... அம்பு தின்ன 
நாளிரை யாகலுற்றார் ” ( 2312 ) என்று கூறுதல் காண்க . 

போரிடை வெற்றிபெற்றுத் திரும்பிய வீரர்க்குப் புண் 
ணாற்றிப் பொற்கிழி யளித்தலும் பிற சிறப்புச் செய்தலும் 
உண்டு . மெல்லிய துகிலில் நெய்தடவிப் புண்கட்குச் சீலை 
யிடுதலும் , அப் புண்ணிற் காற்றுப் புகாதவாறு எலி மயிர்க் 

குப்பாயம் 

அணிதலும் அக்காலத்து புண்மருத்துவ, 
முறையாகும் . 

போரில் வெற்றி பெறுவோர் , பலரையும் பலவுயிர்களை 
யும் கொலை புரிதலின் , அக் கொலைப்பாவம் தீரக்கொடை.- 
பல புரிகின்றனர் . இந்நூற்கண் அருகனுடைய உருவத் 
தைப் பொன்னாற் செய்து திருவிழாச் செய்கின்றனர் . 
செய்தவப் பாவமெல்லாம் தீர்த்திடும் தீர்த்தன்பாதம் 
எய்திய சேடங்கூவித் திறைஞ்சுபு தொழுது வாழ்த்தி 
மையறு மணியிற் செய்த வலம்புரி யதனீர் கொண்டான் 

வையகம் அளிக்க நீண்ட வலம்புரித் தடக்கையானே ( 826 ) 
என்று சீவகன் தன் கொலைப்பாவம் தீர்த்துக்கொண்ட 
திறத்தைக் கூறுகின்றார் . இம்முறை தமிழ் நாட்டிற்குப் 
புதிதாகத் தோன்றிய ஒன்றாகும் . பண்டைத் தமிழ் நூல்கள் 
வெற்றிபெற்ற வீரர் , விருந்துண்டு மகிழ்தலும் புண்ணாற்று 
தலும் , சிறப்புடன் வரவேற்கப்படுதலும் , அரசனால் சிறப் 
புப் பெறுதலும் பிறவுமே உண்டென்பவேயன்றி , 
வாறு " " சடங்கு ஒன்றும் செய்வதாகக் கூறுவதில்லை . 
பண்டைத் தமிழாசிரியன்மார் , பகைவரைக் கொல்வது , 
அறத்தைக் கெடுக்கும் களையினைக் களைவது என்னும் கருத் 
தால் அறமென்றே கருதி யொழுகினர் . 

17. தேவர் குறிக்கும் சில வழக்காறுகள் 
தேவர் தாம் எழுதும் இக் காவியத்தின்கண் அரசர் , 
வணிகர் , வேளாளர் , அந்தணர் முதலியோர்பால் கண்ட 
சில வழக்காறுகளை இலைமறை காய்போலக் கூறுகின் 
றார் . இவர் ஏனை இளங்கோவடிகள் , சீத்தலைச் சாத்தனார் , 
கொங்குவேளிர் போலும் உள்ள தன் உண்மை கண்டு நம் 
மனோர் உவப்பக் கூறும் ஒட்பம் உடையவர் அல்லராதலின் 
இவர்பால் அத்துணைச் சீரிய நிலையில் இவர் காலத்து மக்க 
ளிடையே நிலவிய வழக்காறுகள் விளக்கமாகக் காணப் 
படவில்லை . 

D 


மன்னர் முடிசூட்டிக் கொள்ளும் வழக்கம் சீவகன் முடி 
யணிந்து கொண்ட செய்தியால் குறிக்கப்படுகிறது . 

முடி 
சூடுங்கால் மக்களுள் உயர்ந்தோர் போந்து பாற்கடலில் 
இருந்து நூற்றெட்டுக் குடத்தில் பால் முகந்து வந்து அர 
சனை நீராட்டுகின்றனர் . பூவும் பொன்னும் மழைபோலச் 
சொரியப்படுகின்றன . அரண்மனையில் முடிசூட்டு வினையும் 
அரசிருக்கை மண்டபமல்லாத பிறிதொரு சீரியவிடத்தே 
நடைபெறுகிறது . முடிசூடிக் கொள்ளும் அரசன் , பலவகை 
இயம் இயம்ப , ஆடல் மகளிர் தம்முடைய ஆடல் பாடல் 
அழகுகளைக் காட்ட , சிற்றரசர் காணிக்கையிட்டு வணங்க 
வீற்றிருக்கின்றான் . 

முடிசூடியபின் வேந்தன் திருவோலக்க மண்டபம் புகு 
கின்றான் . உயரிய ஆடையணிகள் அவன் மேனி முழுதும் 
கிடந்து அழகு செய்கின்றன . சங்க இலக்கியங்களிலும் 
ஏனைக் காவியங்களிலும் காணப்படாத புதிய அணிவகை 
ஒன்றும் அரசன்பால் காணப்படவில்லை . மண்டபம் புகுங் 
கால் சிற்றரசர் அடியீடேந்துகின்றனர் ; பொற்குடை 
நிழல் செய்கின்றது ; மகளிர் சாமரை இரட்டுகின்றனர் . 
அரசனுடைய ஒரு கையில் வாளும் ஒரு கையில் கழுநீர் , 
குவளை முதலியவற்றால் தொடுத்த பூச்செண்டும் இருக்கின் 
றன . திருவோலக்க மண்டபத்திருக்குங்கால் முடியணிந்து 
கொள்ளும் வேந்தன் தனக்குத் துணைசெய்த சான்றோர்க் 
கும் , வீரர்க்கும் , நாட்டு மக்கட்கும் சீரிய நலங்கள் பல செய் 
கின்றான் . சீவகன் , தன் தம்பி நந்தட்டனுக்கு , " இளவுடை 
யான் ( 2577 ) என்று பட்டம் அளிக்கின்றான் . ஏனைத் 
துணைவர்க்கு ஏனாதி என்னும் பட்டமும் கணையாழியும் 
நல்குகின்றான் . அரசற்குச் செலுத்தப்படும் கடமை சில 
யாண்டுகட்கு விடப்படுகிறது . 

இவ் வேந்தர் இளையராயிருக்கும் போதே , பல்வகைக் 
கலையறிவும் , வில் வாள் முதலிய படைப்பயிற்சியும் , இசை 
நூற் புலமையும் , பிறவும் சிறக்கப் பெற்றிருக்கின்றனர் . 

அரசர்க்குரிய அற நூல் அரசியல் நூல்களேயன்றி இசை 
நூலில் மிக்க புலமையுடையராயிருப்பது நமக்கு மிக்க 
வியப்பைத் தருகிறது . சீவகன் “ வீணை வித்தகன் , 
வீணைச் செல்வன் எனப்பலவிடங்களிலும் பாராட்டப் 
பெறுகின்றான் . காந்தருவதத்தையுடன் அரசிளங் குமரர் 
மிகப் பலர் போந்து வீணைப் போரில் கலந்து கொள்வது 
இசையறிவு அரசர்க்கு இன்றியமையாதது எனக் கருதப் 
பட்டிருத்தலைக் காட்டுகிறது . 

அரசகுமரர் இளைஞராயிருக்கும்போதே பெருங்காமு 
- கராய் ஒழுகுகின்றனர் . சச்சந்தன் விசயையை மணத்தற்கு 
முன்பே அந்தப்புரத்திலும் , செய்குன்று , இளமரக்கா முத 
லிய இடங்களிலும் , காமக் குறிப்புணர்த்தும் ஓவியங்களும் 
சிற்பங்களும் அமைத்திருக்கின்றான் . நாடக மகளிர் தமக் 
குரிய கலைநலம் நிரம்பி அரங்கேறும் காலத்தில் , அவர்களை 
ஒப்பனை செய்து நாடகமேடைக்குக் கொணர்வதிலும் அர 
சிளங்குமரரும் வணிக குமரரும் ஈடுபடுகின்றனர் . நாடக 
மகளிர்க்கு விலைப்பரிசம் வகுப்பதும் அரசர் செயலேயாக 
இருக்கின்றது . காந்தருவதத்தையின் வீணைப்போரில் 
தானும் கலந்துகொள்ள விரும்பிச் சீவகன் கந்துக்கடனுக் 
குத் தெரிவித்தபோது , சீவகன் மணமாகாமலே இருக்கின் 
றான் . இருப்பவும் , அப்போருக்கு அவனைச் செலுத்துவதில் 
தனக்கு மனமில்லாமையைக் குறிப்பிப்பானாகக் கந்துக் 
கடன் , “ ஐயனுக் கமைந்த நீரார் அறுபத்து நால்வர் அம் 
பொன் , வையகத் தமிர்த மன்னார் வாக்கமை பாவை யொப் 

எய்திய இளமை மிக்கார் இயைந்தனர் ( 671 ) 
என்று கூறுவது தேவர்காட்டும் மக்கட் கூட்டத்தே காமத் 
துறையில் யாவரும் மிக எளியராய் ஒழுகினரென்பது தெரி 
கிறது . திருமணக்காலத்தும் , விலங்கின் கூட்டம் போல , 
நூற்றுக்கணக்கான மகளிரையும் , மணமகனுக்கு மணமக 
ளோடு அவள் பெற்றோர் அளிக்கின்றனர் . இவ்வழக்காறு 
தமிழ் நாட்டில் எக்காலத்தும் நிகழாத ஒன்றாகும் . 

12 

இக் காவியத்தின்கண் சிறப்பாக ஓதப்படும் மக்கள் 
அனைவரும் சமண் சமய ஒழுக்கமுடையராகவே உள்ளனர் . 
உயர்ந்தோர்பால் மதுவுண்டல் , தேனுண்டல் முதலியன 
காணப்பட்டில . வீடுகளில் கிளி , பூவை , புறா 

முதலிய 
புள்ளினங்கள் வளர்க்கப்படுகின்றன . கோழி , ஆடு 
முதலியவற்றை வளர்த்து ஒன்றையொன்று போர் செய் 
வித்து மகிழ்கின்றனர் . கோழிச்சண்டை , தகர்ப்போர் முத 
லியவற்றைச் செய்து மகிழும் இளைஞர் கூட்டம் இடந்தோ 
றும் காணப்படுகிறது . மகளிர் ஆடவர் என்ற இருபாலா 
ரும் பூத்தொடுக்கும் செயலில் வல்லுநராய் இருக்கின் , 
றனர் . 


சீவகனுக்குக் கல்வி கற்பிக்கும் துறையைக் கூறுமுகத் 
தால் தேவர் காலத்தே இளஞ்சிறார்கட்குக் கல்வி கற்பிக் 
கும் செயல் வகை விரித்துக் கூறப்படுகிறது . பொன்னும் 
முத்தும் மணியும் கூடைகளிலே நிரப்பி வைப்பர் ; ஆசிரியன் 
உயரிய இருக்கையில் இருந்துகொண்டு , பொன்னோலை 
யில் பொன்னுசியால் எழுத்துக்களை எழுதித் தந்து கல்வி 
கற்பிக்கின்றான் என்பார் , தேவர் , 
அரும்பொனும் மணியும் முத்தும் காணமும் குறுணியாகப் 
பரந்தெலாப் பிடிப்பும் வைத்துப் பைம்பொன்செய் தவிசி னுச்சி 
இருந்துபொன் னோலை செம்பொன் ஊசியால் எழுதி யேற்பத் 
திருந்துபொன் கண்ணியாற்குச் செல்வியைச் சேர்த்தினாரே " ( 369 ) 
என்று கூறுகின்றார் . தேவர்காலத்துக்குச் சிறிது அண்மை 
யில் வாழ்ந்த சேக்கிழார் பெருமான் திருநாவுக்கரசர் கல்வி 
யறிவுபெற்ற வரலாறு கூறுவார் , “ பொருள் நீத்தம் கொள 
வீசிப் புலன்கொளுவ மனமுகிழ்த்த , சுருள் நீக்கி மலர்விக் 
கும் கலைபயிலத் தொடங்குவித்தார் ” ( 20 ) என்று மொழி 
வதை நோக்கின் , தேவரினும் சேக்கிழார் இளைஞர் பெறும் 
கல்வியின் நோக்கத்தை இனிது தெளிந்து விளங்க உணர்த் 
துவதை நாம் நன்கு காணலாம் . கல் வியின் நோக்கம் இது 


தேவர் குறிக்கும் சில வழக்காறுகள் 


173 


வேயாதல் வேண்டுமென்பதைச் சேக்கிழார் சண்டேசுர 
நாயனார் வரலாற்றிலும் “ முகைக்கு மலரின் வாசம்போல் , 
சிந்தை மலர உடன் மலரும் செவ்வியுணர்வு சிறந்ததால் 
( 13 ) என்று வற்புறுத்துவதால் அறியலாம் . “ கலையின 
தகலமும் , காட்சிக் கின்பமும் , சிலையின தகலமும் வீணைச் 
செல்வமும் , மலையினி னகலிய மார்ப னல்லதிவ் , வுலகினில் 
இலையென ஒருவனாயினான் ( 411 ) என்பதனால் கற்கப் 
படும் கல்வித்துறையும் ஒருவாறு உணரப்படுகிறது . 

குடியிற் பிறந்த ஆண்மக்கள் நன்கு உழைத்துத் தாம் 
பிறந்த குடியை உயர்த்துவதில் கண்ணோக்குடையராய் 
இருத்தல் வேண்டும் . அவரது தீயொழுக்கமும் மடிமையும் 
குடிக்குத் தீச்சொல் பிறப்பிக்குமாதலின் அது பிறவா 
வகை ஒழுகுதல் அவருடைய பிறப்புக்கடனாம் என்பது 
( 500 ) தேவரால் தெளிய வற்புறுத்தப்படுகிறது . இடுக் 
கண் வந்தபோது மனம் அழியாமை ஆண்மக்கட்கு ஆண் 
மைச் செயலாம் . இடுக்கண் அழியாமை குறித்துத் திரு 
வள்ளுவர் குறித்த கருத்தினைத் தேவர் மேற்கொண்டு 
( 511 ) நம்மைத் தெருட்டுகின்றார் . 

அன்றியும் அறனும் ஒன்றே அரசன் யான் வணி 
கன் நீயே , என்று இரண்டில்லை கண்டாய் இது நினதில்ல 
மென்றான் ( 546 ) எனக் கலுழவேகன் கூறுவதை நோக் 
கின் , தேவர் , செய்தொழிலால் மக்கட்கு வேறுபாடு உண் 
டேயன்றிப் பிறப்பு வகையால் சாதி வேறுபாடு இல்லை 
யென்று வற்புறுத்துவதைக் காணலாம் . அக்கலுழவேகன் 
தன் மகள் காந்தருவதத்தையை மணம் செய்து கொடுத்தற் 
கண்ணும் சாதி சமய வேறுபாடு கருதுதல் வேண்டா என் 
பான் , “ நின்மகள் இவளை நீயே நின்பதி கொண்டு போகி , 
இன்னிசை பொருது வெல்வான் யாவனே யானுமாக , அன் 
னவற்கு உரியள் என்னக் ” ( 554 ) கடிமணம் செய்து தருக 
என்பதும் இக்கருத்தை யாப்புறுத்து நிற்றலைக் காண்கின் 
றாம் . வலம்புரி யீன்ற முத்தம் மண்மிசையவர்கட்கல்லால் ; 

வலம்புரி பயத்தை யெய்தாது ; அனையரே மகளிர் ” ( 565 ) 
என்பது முதலியன கலித்தொகை முதலிய தொகை நூல்க 
ளுட் காணப்படும் கருத்துக்களேயாகும் . 

ஒருவனுக்கு ஒருத்திபோல உளமகிழ்ந் தொளியின் 
வைகி " ( 2386 ) இன்புறுதலே வாழ்க்கை நலம் தருவதென் 
பதைத் தேவர் கூறுகின்றாராயினும் , சீவகன் முதலாயி 
னோர் வாழ்வில் பல மகளிரை மணந்து வாழும் இயல்பு 
விரித்துக் காட்டப்பெறுகிறது . அரசர் அனைவரும் பல 
மனைவியரை யுடையராய் இருக்கின்றனர் . 

இனி , இக்காவியத்துட் கூறப்படும் அரசரைத் தேவர் " 
என்றே மக்கள் கருதிப் போற்றுகின்றனர் . அரசன் ஆணை 
யைக் கடத்தல் அறனன்று ; அவர் 

வெறுப்பனவற்றை 
நாட்டு மக்கள் நெஞ்சாலும் நினைப்பதிலர் . அரசு முறை 
கோடுமாயின் நாட்டில் மழையின்மையும் வறுமையும் 
நோயும் உண்டாகும் . அரசர் மனைக்கண் மகப்பேறு , திரு 
மணம் , முடிசூட்டல் முதலிய சிறப்பு நிகழுங்கால் இறை 
தவிர்த்தல் , சிறை வீடு செய்தல் முதலிய செயல்கள் நிகழ் 
கின்றன . 

இவ்வேந்தர் ஒறுக்குமிடத்துச் சிறு குற்றத்துக்கும் 
பெருந் தண்டம் செய்கின்றனர் . நடைவிளக்கெரித்தல் என் 
றொரு கடுந்தண்டம் இந்நூற்கண் கூறப்படுகிறது . “ இன் 
னது பட்டதென்றால் எரிவிளக்குறுக்கும் நம்மை " ( 1169 ) 
என்று அரசனுடைய ஏவலர் கூறிக்கொள்ளுதலால் இதன் 
கடுமை யுணரப்படுகிறது . கைவிரல் முதலிய உறுப்புக்களை 
எண்ணெயில் தோய்த்துத் தீ வைத்து எரிவிப்பது இந் 
நடைவிளக் கெரிக்கும் தண்டமாகும் . 

இவ்வேந்தர் பொன்னாசை மிகக் கொண்டவராகத் 
தோன்றுகின்றனர் . எத்தகைய வேந்தனையும் பொன்னால் 
வென்று விடலாம் என்னும் கொள்கை தேவர் காலத்தே 
நிலவுகின்றது . சீவகனைக் கட்டியங்காரனது வெகுளித் தீயி 

மீட்கக் கருதிய கந்துக்கடன் , மன்னர் தம் 


னின்று 

வெகுளி வெந்தீ மணிமுகில் காணமின்னிப் , பொன்மழை 
பொழியின் நந்தும் ” ( 1124 ) என்று நினைத்துக்கொண்டு 
பொன்னும் மணியும் கொண்டு அரசனை அடைவதால் 
இதனை அறிகின்றோம் . 

இனி , சீவகன் போலும் அரசிளங்குமரர் பிற நாடு 
நகரங்கட்குச் சென்று ஆண்டைய இயற்கை நலங்களைக் 
காண்பது தமக்குரிய சீரிய செயலாக மேற்கொண்டிருந் 
தமை அவன் கூற்றால் இனிது தெரிகிறது . இக்காலத்தே 
கல்வித் துறையின் வண்மைக்கும் ஆக்கத்துக்கும் வெளி 
• நாடுகட்கு இளைஞர்கள் சென்று காண்பன கண்டு அறிவு 
திருந்துதல் வேண்டுமென்ற கொள்கை கல்வித்துறையில் 
தலைமையிடம் பெற்றிருக்கிறது . இக்கருத்தின் மெய்ம்மைப் 
பயனைத் திருத்தக்கதேவர் இனிதுரைப்பாராய்ச் சீவகன் 
கூற்றில் வைத்து , 
மண்மிசைக் கிடந்தன மலையும் கானமும் 
நண்ணுதற் கரியன நாடும் பொய்கையும் 
கண்மணி குளிர்ப்பன ஆறும் காண்பதற்கு 
எண்ணமொன்றுள தெனக்கு இலங்கு பூணினாய் ! ( 1182 ) 
ஊற்றுநீர்க் கூவலுள் உறையும் மீனனார் 
வேற்றுநாட் டதன்சுவை விடுத்தல் மேயினார் 
போற்றுநீ போவல் யான் என்று கூறினாற்கு 
ஆற்றின தமை தியங் கறியச் செப்பினான் ” 

( 1183 ) 
என்று கூறுகின்றார் . 

இனி , இவ் வேந்தர் திருமணம் செய்துகொள்ளும் 
திறம் மிக அழகாகக் கூறப்பெறுகிறது . சீவகன் இலக் 
கணையை மணந்துகொண்டபோது , காப்புநாண் கட்டல் , 
மணவேள்வி செய்தல் , அருந்ததிகாட்டல் முதலிய சடங்கு 
கள் தேவர் காலத்தே சமண் சமூகத்தில் இடம் பெற்று 
விட்டன . நான்காம் நாள் மணமக்களை ஓர் அணையிலிருத்தி 

மயிரொதுக்கும் திருமணம் நடை பெறுகிறது . மணமக்களை 
நாவிதன் நல்லோரையில் மயிரொதுக்குகின்றான் . அக் 
காலை அவன் மணமகளைத் தீண்டிப் புருவபொதுக்கும் 
முறை தமிழர்க்குப் புதுமையாக இருக்கிறது . 

சமண சமயத்தவர் துறவு பூணலுற்ற வழி , ஒருவரும் 
அவரைத் தடுத்தலாகாது . துறவு நெறி ஆடவர் மகளிர் 
இருதிறத்தார்க்கும் உரித்தாம் . மகளிர் தாம் அணிந்திருக் 
கும் அணிகளைத் துறந்து பின்பு தம் கூந்தலைக் களைகின்ற 
னர் . அவர்கட்குத் துறவு நெறியில் நிற்கும் மகளிர் பலர் 
துணைசெய்கின்றனர் . அக் கூந்தலையும் அவர் தம் கைகளா 
லேயே பறித்தெடுத்து நீக்குகின்றனர் . 

துறவு முற்றி 
நல்லுணர்வு தலைக்கொள்ளும்போது இம் மகளிர் தம் 
பெண்பிறப்பு 

ஆண்பிறப்பு எய்தியே பரிநிரு 
வாணத்தை எய்தும் தகுதியைப் பெறுகின்றனர் * . ஆண் 
மக்கள் நேரே துறவு நெறியால் பரிநிருவாணத்தை எய்து 
கின்றனர் . சீவகன் தன் தலைமயிரைப் பறித்து வெள்ளித் 
தட்டொன்றில் இடுகின்றான் . அதனைச் சுதஞ்சணன் 
என்னும் தேவன் எடுத்துச் சென்று பாற்கடலில் எறி 
கின்றான் . 

இக் காவியத்தில் தேவர் சமண் சமய நெறி நின்றோர் 
பலரும் முடிவில் துறவுநெறியைக் கடைப்பிடித்தே பரிநிரு 
வாணம் எய்துதல் வேண்டும் என்பதை வற்புறுத்தும் 

* பைந்தொடி மகளிராவார் பாவத்தாற் பெரிய 
நீரார் ( 738 ) , காரிகையார்கள் ( வீட்டைச் ) செல்லார் 
( 737 ) , கணவற் பேணுங் கற்புடைமகளிர் இந்த , உருவத் 
தின் நீங்கிக் கற்பத் துத்தம தேவராவர் ( 739 ) , “ மாதவந் 
தாங்கி வையத்து ஐயராய் வந்து தோன்றி , ஏதமொன் றின்றி 
வீடு எய்துவர் ( 740 ) என்று மேருமந்தரபுராணம் கூறு 
கிறது . பிராப்பிரதத் திரயம் , பிரசுவசன சாரம் முதலிய 
சமண்சமய நூல்களும் பெண் கட்டு வீடு பேறு கிடை.யாது 
என் கின் றன .. 

நோக்கமுடையராதலின் , அச் சமய நெறிக்குரிய துறவறத் 
தையே ஆங்காங்குப் பல வேறு நிலையாமைகளை விளக்கி 
யுரைக்குமாற்றால் குறித்துச் செல்கின்றார் . அதனால் , 
சமண் சமயத் துறவிகள்பால் மக்கட்கு நன்மதிப்பு எய்தத் 
தகுவனவற்றையே விதந்து ஓதுகின்றார் . வையத்து வாழ்க் 
கையும் தவத்தையும் ஒப்ப நோக்கின் தவமே சிறந்ததென் 
றற்கு , “ நற்றவம் பரவை ஞாலம் நாம் உடன் நிறுப்பின் 
வையம் , அற்றமில் தவத்திற் கென்றும் ஐயவி யனைத்தும் 
ஆற்றாது ” ( 2992 ) என்று கூறிக் , காந்தருவதத்தை சீவகற்கு 
மாலையிட்ட செய்தியால் தவத்தின் பெருமைக்குச் சான்று 
கூறுவாராய் , “ ஒல்லென் உயர்தவமே செய்ம்மின் உலகத் 
தீர் , எல்லீரும் என்பாள் போல் ஏந்தல்மேல் வீழ்த்தினளே 
( 742 ) என்று உரைக்கின்றார் . தவத்தால் மேம்பட்டாரது 
உள்ளம் மிக்க தூயது என்பார் அதனை ஓர் உவமையாக 
வைத்து மாசுமறுவின்றி விளங்கும் விசும்பிற்குக் காட்டு 
வாராய் , காசறு துறவின் மிக்க கடவுளர் சிந்தைபோல 
மாசறு விசும்பின் ( 856 ) என்று விளக்குகின்றார் . 
இத் துறவியரின் இனிய தோற்றத்தை , “ படநாகம் தோல் 
உரித்தாற் போல் துறந்து கண்டவர் மெய்பனிப்ப நோற் 
றிட்டு , 

ஐம்பொறியும் வென்றார் ” ( 1553 ) 
என்று எடுத்தோதுகின்றார் . தாபதர் வரின் அவரை முன் 
சென்று வரவேற்று நீராட்டி உடையும் முப்புரி நூலும் 
வழங்கி இனியன கூறி அன்புடன் உணவளித்தல் வேண் 
டும் . அவர் அவ்வுணவை வண்டு தாதுண்பது போல 
( 1132 ) உண்பர் . இவ்வண்ணம் தவத்தால் மேம்பட்ட 
சான்றோர் பொன்னுடம்பு பெறுவர் ( 325 ) என்று தேவர் 
கூறுகின்றார் . 

இவ்வண்ணம் சமயச் சிறப்புடைய ஒழுகலாறுகள் 
சிலவற்றை உணர்த்திய தேவர் , மிக்க வறிய நிலையில் 
உள்ள மக்களே மட்கலத்தில் நீர் முகப்பர் என்றும் , 
வணிகர் தம் கடைகளிலே கடவுள் வழிபாடு இயற்றுவர் 

என்றும் , உயர்ந்தோரும் தாழ்ந்தோரும் இளையரும் . முதி 
யரும் வெற்றிலைப் பாக்கு மெல்லுவர் என்றும் , தூங்கி 
விடியலில் எழுபவர் காலைக் கடன் முடித்து , வெந்நீரால் 
வாயலம்பிப் பட்டமணிந்து அருகனை வழிபடுவர் என்றும் , 
கார்த்திகைத் திங்கள் கார்த்திகை நாளில் விளக்கேற்றி 
விழா வயர்தல் உண்டென்றும் , யானை வெகுண்டு மேல் 
வருங்கால் , வழியில் இரும்பினால் நெருஞ்சி முள் வடிவிற் 
செய்த கப்பணத்தை யெறிந்து அதனைத் தடுப்பரென்றும் , 
பிணம் சுடுபவர் அதன்மேல் எண்ணெய் ஊற்றிச் சுடுவர் 
என்றும் , நிரைகவரச் செல்லும் வேடரும் மீட்கச் செல் 
லும் கரந்தையாரும் தத்தமக்குரிய கடவுளை வழிபட்டு 
நிமித்தம் கண்டு செல்வரென்றும் , தேரைச் செலுத்து 
வோர் , செலுத்துமுன் 
செலுத்துமுன் அதற்குப் 

அதற்குப் பூசையும் பலியும் 
கொடுத்த பின்பே செலுத்துவரென்றும் , தன் தோழன் 
பொருட்டுச் சீவகன் கோவிந்தையை மணந்தது நோக்கின் , 
நண்பன் பொருட்டு ஒருவன் ஒருத்தியை மணந்து கொள்வ 
னென்றும் , கம்மியர் எப்போதும் வறியராகவே இருப்ப 
ரென்றும் , தேவர் காலத்தே சோதிடநூற்கு 

மிக்க 
தலைமை கொடுக்கப்பட்டிருந்ததென்றும் , முரசறைவோர் 
தொடக்கத்தே நாட்டவர்க்கு அறம் பொருள் இன்பத் 
திறங்களின் நன்னெறி எடுத்தோதி முரசறைவரென்றும் , 
அரண்மனை அந்தப்புரங்களில் மகளிர் ஆணுடை தரித்து 
வாளேந்திக் காவல் புரிவதுண்டென்றும் , கணிகையர் 
வயிற்றில் பிறக்கும் ஆண் மக்கள் சிறப்புடையராகார் 
என்றும் , வேனில் நுகர்ச்சி குறித்து நகரத்தவர் சோலை 
யிடத்தே தங்கி இன்புற்று நீராடியும் உண்டாடியும் இன் 
புறுவர் என்றும் , விரும்பினார் பக்கல் கண்ணோடலும் 
வெறுக்கப்பட்டார் பக்கல் நலம் காணாமையும் உலகியல் 
இயற்கை யென்றும் , ஒருவருக்குப் பெண் கொடுக்க 
இசைந்த பெற்றோர் பெண் கேட்க வந்தார்க்கு விருந்து 
செய்வரென்றும் , எவரும் தம் மகளைத் தாமே வலியச் 

சென்று தாரார் என்றும் , புகழும் பழியும் பெறுதற்கு 
மக்களே யன்றித் தேவரும் உரியர் என்றும் , பல்லி சொல் 
கேட்டலும் , கண்ணிடனாடக் காண்டலும் கூடலிழைத்து 
நோக்கலும் கிள்ளை முதலியவற்றைக் காதலர்பால் தூது 
விடலும் உண்டென்றும் , முல்லைக் கொடி வளர்த்து அது 
முதற்கண் பூத்தவழி அதற்குச் சிறப்புச் செய்தல் உண் 
டென்றும் , வீடுகளில் சிறு குழவிகள் இருக்குமிடத்தே 
விளக்கேற்றி அதனை அக் குழந்தைக்குக் காவற்கடவுளாகக் 
கருதுவது வழக்கமென்றும் , சான்றோர் வாயால் தகாத 
சொற்கள் கூறலாகாதென்றும் , பொழுது மறைதற்குள் 
உணவு உண்டலும் , அண்ணனும் தம்பியும் நேர் நேரே 
இருந்து உணவு கோடலும் வேண்டும் என்றும் இவ்வாறு 
மிகப் பல வழக்காறுகளை எடுத்து ஓதியும் தேவர் இப் 
பெருங் காவியத்தில் பல வழக்காறுகளை ஆங்காங்குச் 
சுட்டியும் குறித்தும் உரைத்தேகுகின்றார் . 


18. தேவரும் மகளிரும் 


இச் சீவக சிந்தாமணி முழுதும் மகளிரைப் பற்றிய 
பேச்சே நிரம்பியிருத்தலின் தேவரும் மகளிரும் எனப் 
பிரித்து ஆராய்வது வியப்பாக இருக்கும் . ஆயினும் , தேவர் 
மகளிரைப் பற்றிச் சில அரிய செய்திகளை இந் நூற்கண் 
வற்புறுத்தியுள்ளா ராதலின் , அதனைப் புலப்படுக்கும் கருத் 
தால் ஈண்டுச் சிறிது ஆராய்கின்றாம் . 

இக்காப்பியத்துக்குரிய சீவகனுக்குக் காந்தருவதத்தை 
முதலிய பல மகளிர்பாலும் , சச்சந்தனுக்கு விசயைபாலும் 
தொடர்புண்டாகும் செய்தி மேலே கூறிய காப்பிய வர 
லாற்றால் விளங்கி நிற்கிறது . இக் காப்பிய நிகழ்ச்சிக்கு 
ஆக்கமும் இன்பமும் பயப்பவர் மகளிரே . இதனைத் தேவர் 
தொடக்கத்தேயே ஏமாங்கத நாட்டு மலையுச்சியிற் பெய்த 
மழை நீர் திரண்டு புரண்டு சென்று சரயு நதியில் கலக்க , 

பொன்னும் பூவும் பிறவும் சுமந்தேகும் அந் நதியினைப் 
பெண்ணாக்கிக் கடலை அதற்குக் கணவனாக்கிக் , கூட்டு 
வித்தலாகிய திருமணத்தைச் செய்விக்கின்றார் . 
" திரைபொரு கனை கடற் செல்வன் சென்னிமேல் 
நுரையெனும் மாலையை நுகரச் சூட்டுவான் 
சரவெனும் பெயருடைத் தடங்கொள் வெம்முலைக் 

குரைபுனற் கன்னிகொண் டிழிந்த தென்பவே ” ( 39 ) 
என்ற இப்பாட்டுத் தேவர் கருத்தில் மகளிரொடு இயைந்த 
மணக்குறிப்பே நிகழ்தலைக் காட்டுமாறு காணலாம் . 

இவ்வண்ணம் தொடக்க முதலே மகளிரின் இயல்பு 
கூற எழுந்த கருத்துடையராய தேவர் , மகளிரைக் கன்னி 
யர் , கற்புடைமகளிர் , விலைமகளிர் என மூவகையினராகப் 
பகுத்துக்கொண்டு அவர் மனப்பான்மை , ஒழுகலாறு முத 
லியவற்றை விளங்க உரைத்தேகுகின்றார் . இவருட் கன்னி 
யரைப் பற்றிக் கூறுமிடத்து இவர் மனத்தே வேட்கையை 
யெழுப்பிப் பின் கைவிட்டு நீங்கும் ஆடவர் குட்டநோய் 
நரகத்துட் குளித்துக் கெடுவர் என்கின்றார் . செல்வர் மனை 
களில் வாழும் இக் கன்னியர் பிறரால் எளிதிற் காணப்படு 
வாரல்லர் . இதனைச் சுதஞ்சணன் சீவகற்கு வழியியல்பு 
கூறுதலுற்று வழியில் காண்பதற்கரிய வாவிகள் நான்கு 
உள ; அவற்றை விரும்பி நோக்காதே செல்க என்பவன் , 
" பொன்னணி திகிரியஞ் செல்வன் பொற்புடைக் , கன்னிய 
மகளிரிற் காண்டற் கரியன , நன்மணி புரித்தன வாவி 
நான்குள ( 1210 ) என்று உரைக்கின்றான் . அம்மகளிர் 
மனத்தே வேட்கைக் குறிப்பு எழுவதும் உண்டு . ஆயினும் 
அஃது எவ்வாற்றானும் வெளிப்படாது அவரால் நன்கு 
மறைக்கப்படும் என்று தேவர் தெரிவிக்கின்றார் . சீவகன் 
கனகமாலையை மணந்து அவளுடன் இனிதிருக்குங்கால் 
அவனைத்தேடிக் காண்டற்குப் போந்த அவன் தோழன்மார் 
அந்நகரத்து ஆயரது நிரையைக் கவர்வார்போல் வளைத்துக் 

கொள்ள , அவர் தன் தோழரென்று அறியாது அவர்மேல் 
போர்க்கு எழும் சீவகன் , நிரை கவர்ந்தாரைப் பற்றி அர 
சன் திருவடிக்கண் கொணர்ந்து நிறுத்தாதொழியின் தன் 
பெயர் கன்னியர் மனத்தே எழுந்த வேட்கை இருந்தவிடம் 
தெரியாமல் மறைக்கப்படுவதுபோல் மறைந்து கெடுக என 
வஞ்சினம் கூறுவானாய் , இன்னிசை யுலகந்தன்னுள் என் 
பெயர் சேறலின்றாய்க் , கன்னிய மகளிர் நெஞ்சிற் காமம் 
போல் கரக்க ” ( 1868 ) என்று கூறுமிடத்துக் கன்னியர் 
வேட்கையை உவமம் செய்தல் காண்க . 

இக்கூறியவாறு கன்னியர் தம் மனத்தெழும் வேட்கை 
சிறிதும் புலப்படாவாறு மறைத்துக் கொண்டவழி , அவர் 
விரும்பும் கணவனைக் காண்டல் அரிதாதலின் , திருமண 
மும் அவர்க்கு விரைய நடவாதாம் . மகளிரை மணம்புரி 
யாது வைத்திருத்தல் பாவம் என்று தேவர் கூறுகின்றார் . 
அப்போது பெற்றோர் யாவர் வந்து கேட்பினும் தடையின்றி 
மகட்கொடை புரிந்து தமது பொறையினைக் கழித்துக் 
கொள்ளற்குரியார் ஆவர் என்ற கருத்துப்பட , 


< ...... கன்னியம் மடந்தைமார் அணிநலம் 
முற்றினாரை நீடுவைப்பின் மூள்கும் வந்து பாவமும் ; 
குற்றமற்று மாகுமென்று கோதை சூழ்ந்து கூறினார்க்கு 

உற்றடுத்து அயாவுயிர்த்து ஒழிதல் யார்க்கும் ஒக்குமே . " ( 2006 ) 
என்று கூறுகின்றார் . 


இவ்விடத்தே , சீவகனுடைய தோழர்கூற்றில் வைத்துத் 
தேவர் ஒருகருத்தை வெளியிடுகின்றார் . மகளிர் தம்பெற்றோர் 
தமக்குத் தேடிக் கொணரும் கணவன் தமக்குப் பிடித்தமில் 
லாதவனாயினும் , அவர் விருப்பத்திற்கு மாறாக 

அவனை 
வெறாதே தம் நெஞ்சு நேர்ந்து மணம் செய்துகொள்ள 
உடன்படுவர் என்கின்றார் . இவ்வாறு கூறுதற்குப் 

பண்டைத் தமிழ் நூல்களுள் சான்று ஒன்றும் கிடைத்தி 
லது . மக்கள் வாழ்விற்கு இன்றியமையாதது இம் மணவினை 
யென்பது திருவள்ளுவனார் அறியாததன்று . மகளிர் மண 
மின்றி யிருத்தல் நன்றன்று என்பது தமது கருத்தென்பார் 
திருவள்ளுவர் . அற்றார்க்கொன் றாற்றாதான் செல்வம் 
மிக நலம் , பெற்றாள் தமியள் மூத்தற்று ” ” ( 1007 ) என்ப 
வர் , ஆணும் பெண்ணுமாய மக்கள் தம் பெற்றோர் தேடிக் 
கொணரும் பெண்ணையும் ஆணையுமே மணத்தல் வேண்டு 
மென விதியாமையே , தேவர் காட்டும் இக் கருத்துத் 
தமிழ்க்கருத்து அன்று என்பதற்குச் சான்றாகும் 


இம் மகளிரின் விளையாட்டு வகைகளுள் நீர்விளையாடல் , 
பந்தாடல் , கழங்காடல் முதலியன தேவரால் புனைந்து 
கூறப்படுகின்றன . நீர்விளையாடும் மகளிர் கையில் சிவிறி 
கொண்டு நீரை உறிஞ்சி ஒருவர்மேல் ஒருவர் எறிந்து விளை 
யாடுவது பெரும்பான்மை . 
“ சிந்துரப் பொடிகளும் செம்பொற் சுண்ணமும் 
சந்தன நீரொடு கலந்து தையலார் 
பந்தொடு சிவிறியிற் சிதறப் பார்மிசை 
இந்திர வில்லெனக் கிடந்த வீதியே " 

( 86 ) 


எனப் பொதுப்படக் கூறிய தேவர் , இராசமாபுரத்தவர் 
வேனில் விருப்பால் பொழில் விளையாடி நீராட லுற்ற 
செயலை விரித்துரைக்குமிடத்தே , “ சிவிறியின் மாறு தூயும் 
குங்குமம் எறிந்தும் தேங்கொள் , உவறுநீர் உழக்கி யோட்டி 
யுடைபுறங் கண்டும் நக்குத் , தவறெனத் தாமம் பூட்டித் தரு 
திறை கொண்டும் ” ( 971 ) விளையாடினர் என்றும் , பந்து 
களில் இங்குலிகங் கலந்த நீரைப் பெய்து ஒருவர்மேலொரு 
வர் எறிந்து மகிழ்ந்தனர் என்றும் கூறி , முடிவில் சீவகன் 
தன் மகளிரொடு நீராடிய விடத்து இச்செய்தியை விரியக் 
கூறிவிடுகின்றார் . அந் நீராட்டில் , 

" அரக்குநீர்ச் சிலிறி யேந்தி ஆயிரம் தாரை செல்லப் 
பரப்பினாள் பாவை தத்தை பைந்தொடி மகளி ரெல்லாம் 
தரிக்கில ராகித் தாழ்ந்து தடமுகிற் குளிக்கு மின்போல் 

செருக்கிய நெடுங்கண் சேப்பச் சீதநீர் மூழ்கி னாரே ” ( 2666 ) 
என்றும் , 


கூந்தலை யொருகை யேந்திக் குங்குமத் தாரை பாயப் 

பூந்துகில் ஒருகை தாங்கிப் புகுமிடங் காண்டல் சொல்லார் ” 
என்றும் ( 2669 ) கூறுவன போதிய சான்றாம் . 
இம் மகளிர் பந்தாடும் திறத்தைத் தேவர் , 
வைத்தபந் தெடுத்தலும் மாலையுட் கரத்தலும் 
கைத்தலத்தி னோட்டலும் கண்ணினெற்றி தீட்டலும் 
பத்தியிற் புடைத்தலும் பையாவ்வி னாடலும் 

இத்திறத்த பந்தினோ டின்ப மெல்லை யில்லையே ( 151 ) 
என்று தொகுப்பாய்க் கூறி , விமலை பந்தாடிய செய்தி கூறு 
மிடத்து , 
அங்கையந் தலத்தகத்த ஐந்து பந்தமர்ந்தவை 
மங்கையாட மாலைசூழும் வண்டுபோல வந்துடன் 
பொங்கிமீ தெழுந்துபோய்ப் பிறழ்ந்து பாய்தலின்றியே 
செங்கயற்கண் புருவம் தம்முள் உருவஞ் செய்யத் திரியுமே ” 


மாலையுட் கரந்தபந்து வந்து கைத்தலத்தவாம் 
ஏலநா றிருங்குழல் புறத்தவாண் முகத்தவாம் 
நூலினேர் நுசுப்புநோவ வச்சிமாலை யுள்ளவாம் 

மேலெழுந்த மீநிலத்த விரலகைய வாகுமே ” ( 1961--2 ) 
என்று விரித்தோதுகின்றார் . இவ்வாறே ஊசலாடல் , கழங் 
காடல் முதலிய பல விளையாட்டுக்கள் தேவரால் குறிக்கப் 
படுகின்றன . குணமாலை சுரமஞ்சரி என்ற இருவர் வரலாற் 
றாலும் சுண்ணம் இடித்துச் செய்தலும் இளைய மகளிர் 
செயலா தலை அறிகின்றோம் .. மகளிர் சுண்ணம் செய்து 

. 


மகிழ்ச்சியுறும் செய்தியைத் திருவாசகத்தில் மணிவாசகப் 
பெருந்தகையார் , 
காசணிமின்கள் உலக்கை யெல்லாம் காம்பணிமின்கள் கறைபுரலை 
நேசமுடைய அடியவர்கள் நின்று நிலாவுக என்று வாழ்த்தி 
தேசமெல்லாம் புகழ்ந்தாடுங் கச்சித் திருவே கம்பன் செம்பொற் 

கோயில்பாடி , 
பாசவினையைப் பறித்துநின்று பாடிப்பொற் சுண்ணம் இடித்தும் 


நாமே . " 


என்பது முதலிய பல பாசுரங்களால் விரித்தோதுகின்றார் . 
அவர்க்குப் பின் தேவர் தான் தம் காவியத்தில் இச் செய்தி 
யைக் குறிப்பிடக் காண்கின்றோம் . 

இனி , இம் மகளிரின் இயல்பினை யெடுத்து விரியக் கூற 
லுற்ற தேவர் , மகளிர்க்கு உயிரினும் நாணமே சிறந்த 
தென ஆசிரியர் தொல்காப்பியர் உரைத்த உரையினைத் 
தாம் அவ்வாறே மேற்கொண்டு , பெண்பாலவர்கட் கணி 
யாய்ப் பிரியாத நாணும் , திண்பால் நிறையும் திருமாமை 
யும் சேர்ந்த சாயல் , கண்பால் கவினும் ) ( 1969 ) என்று 
உரைக்கின்றார் . பிறாண்டும் , “ நாண் மெய்க்கொண் டீட் 
டப்பட்டார் ” ( 1126 ) என்று மகளிர்க்குத் தாமே ஒரு 
பெயர் கூறுகின்றார் . “ நாண் சுமக்கலாத நங்கை , ” “ நாண் 
முதற்பாசம் தட்ப நடுங்கினர் ” என்றெல்லாம் மகளிர்க்கு 
நாணத்தைப் பெரிதும் விதந்து பேசுகின்றார் . 


இங்ஙனம் நாணமே உருவாக உடைமையால் சில நன் 
மகளிர்பால் இனிய நிகழ்ச்சிகள் சில கண்டு தேவர் நமக்கு 
உணர்த்துகின்றார் . இந் நாண்மிக்க மகளிர் , ஏதேனும் தம் 
கண்ணைக் கவரும் பொருளொன்றைக் காணவேண்டின் , 
அதனைத் தாம் நேரே நின்று காண விழையார் . தம்மை 
மறைத்துக்கொண்டு ஒற்றைக் கண்ணால் 
தோன்ற நின்று காண்பர் . சீவகன் பிறந்து கிடந்த சுடலை 


ஒரு பாகமே 

யில் கந்துக்கடன் போந்து அவனைக் கண்டு எடுத்துச்சென் 
றதைப் பார்த்திருந்த விசயையின் இயல்பு கூறுமிடத் 
. துத் தேவர் , " புல்லிய கொம்புதானோர் கருவிளை பூத்ததே 
போல் , ஒல்கியோர் கொம்புபற்றி ஒருகணால் நோக்கி நின் 
றாள் ( 319 ) என்றும் , சீவகன் வேடர் கவர்ந்து சென்ற 
நிரையை மீட்டுவரக்கண்ட காட்சியில் ஈடுபட்ட மகளிரின் 
இயல்பு கூறுமிடத்து , பாகமே மறையநின்ற படைமலர்த் 
தடங்கண் நல்லார் , நாகம்விட் டெழுந்து போந்த நாகர்தம் 
மகளிர் ஒத்தார் ” ( 462 ) என்றும் கூறுகின்றார் . கேமசரி 
யார் தம் மனையில் நடந்த விருந்தில் சீவகனைக் கண்ட திறத் 
தைக் கூறும்போதும் , 


தாழ்தரு பைம்பொன்மாலைத் தடமலர்த் தாமமாலை 
வீழ்தரு மணிசெய்மாலை யிவற்றிடை மின்னின் நின்று 
சூழ்வளைத் தோளி செம்பொன் தூணையே சார்ந்து நோக்கும் 

ஊழ்படு காதலானை ஒருபிடி நுசுப்பி னாளே ” (1459) 
என்று தேவர் இப் பெண்மையியல்பு குன்றாமற் கூறுவது 
மிக்க இன்பம் தருகிறது . “ சிலம்பின்மேல் பஞ்சியார்ந்த 
சீறடி வலத்த தூன்றி , நலந்துறை போய நங்கை தோழி 
யைப் புல்லிநின்றாள் ” ( 2141 ) என்பது முதலாகத் தேவர் 
மகளிர் நிற்கும்திறம் இருக்குந்திறம் நடக்குந்திறம் முத 
லிய பல திறங்களையும் மிக இனிமை தோன்றக் கூறுகின் 
றார் . அவற்றை ஈண்டு விரிப்பிற் பெருகுமென்று அஞ்சி 
விடுகின்றாம் . 


தேவர் ங்கே காட்டியவாறு மகளிரின் புறநலம் , 
செய்கை முதலிய நலங்களை வியந்து கூறுவதுபோல , அவர் 
களைப்பற்றி வேறேயும் சில கருத்துக்களை வழங்குகின்றார் . 
இம் மகளிர் மணம் செய்துகொள்ளா திருத்தல் தீது என்று 
வற்புறுத்துகின்றார் . கலுழவேகன் தன்மகள் காந்தருவ 
தத்தை மணமின்றியிருப்பது குறித்துக் கூறுமிடத்து, 

வென்று 


( முனிவரும் போகபூமிப் போகமுட்டாது பெற்றும் 
தனியவராகி வாழ்தல் சா துயர் அதனின் இல்லை ; 
கனிபடு கிளவியார் தம் காதலர் கவானில் துஞ்சின் 
பனியிரு விசும்பிற்றேவர் பான்மையிற் றென்று சொன்னான் ” ( 555 ) 
என்று கூறுகின்றார் . பின்பும் சீவகன் தன் பகைவனான 
கட்டியங்காரனை 

ஏமாங்கதநாட்டிற் குரிய 
னாகியவழித் தான் ஆங்காங்கு மணந்த மகளிரை வருவிப்ப , 
அவர் வந்து அவனைக்கூடி இன்புற்றதிறத்தை விளம் 
பும் தேவர் , மாட மாமணிச் சிவிகையின் 

மயிலென 
இழிந்தார் , வீடு கண்டவர் போன்று மின்னிடு கொடியனை ” 
யார் ( 2388 ) என்று கூறுமிடத்தும் , நன்மகளிரொடு 
கூடியுறையும் இன்பம் வீட்டுலக இன்பமாமென்று 
விளம்புகின்றார் . இக்கருத்தையே பிறாண்டும் தேவர் * சீவ 
கன் தன் மனைவியருடன் கூடியின்புற்றிருந்த நலம் கூறு 
மிடத்தும் , “ வீடுமலி யுலகினவர் போல விளையாடும் ,தோடு 
மலி கோதையொடு துதைந்த வரைமின்போல் , ஆடுகொடி 
யணிந்த வுயர் அலங்கல் வரைமார்பன் ( 2492 ) என் 
பதனால் வற்புறுத்துகின்றார் . இக்கருத்து , " விரிதிரைப் 
பெருங்கடல் வளை இய உலகமும் , அரிது பெறு சிறப்பின் 
புத்தேள் நாடும் , இரண்டும் தூக்கின் சீர்சா லாவே ...... 
குறுமகள் , தோள் மாறுபடூஉம் வைகலோ டெமக்கே 
( குறுந் . 101 ) என்ற சான்றோர் கருத்தோடு ஒத்திருத்தல் 
காண்க . 


இனி , நன்மகளிர் திருமணக் காலத்தில் தம் மேனிக் 
கண் ஒருவகை நன்மணம் கமழ விளங்குகின்றனர் எனத் 
தேவர் பலவிடங்களில் குறிப்பிடுகின்றார் . புணர் மருப்பி 
யானையின் புயல்கொண் மும்மதம் மணமகள் கதுப்பென 
நாறும் ( 1628 ) என்றும் , 

ஒருநாளவன் போகிப் , 
பொழிலின் 

தனிற்புக்கான் மணமகளிர்போற் 
பொலிந்ததே ( 1655 ) என்றும் , “ நானமண்ணிய நன் 


மிக்க 

மணமங்கையர் , மேனிபோன் றினிதாய் விரை நாறிய , 
கானம் ( 858 ) என்றும் தேவர் கூறுதல் காண்க . 

இனி , கற்புடைய நன்மகளிரின் நலத்தைப் பலவகை 
யால் தேவர் எடுத்தோதுகின்றார் . அவர்தம் இயல்பை 
எடுத்தோதுவதும் உவமையால் உரைப்பதும் என்ற இரு 
திறத்தாலும் அவர்தம் நன்னெறி நாட்டுமகளிர்க்கு நலம் 
செய்யும் என்னும் கருத்தால் அவர் கூறுவது அவரது 
பரந்த மனப்பான்மையை எடுத்துக் காட்டுகிறது . ஆற்றிற் 
பெருகிப்போந்த நீர் சிறு கால்களின் வழியே சென்று 
பரந்த வயல்களிற் பாய்ந்து அடங்கித் தெளிந்திருக்கும் 
செயற்குக் கற்புடைமகளிரின் அடக்கத்தையே விதந்து , 
" குலத்தலை மகளிர் தம் கற்பிற் கோட்டகம் , நிலைப்படா 
நிறைந்தன பிறவும் என்பவே ( 41 ) என்று கூறுகின்றார் . 
இம் மகளிரது கற்பின் திண்மையினை மலையின் திண்மைக்கு 
உவமையாக்கி , “ குலத்தலை மகளிர் தம் கற்பின் திண்ணிய , 
அலைத்துவீ ழருவிகள் ஆர்க்கும் சோலைசூழ் , வலத்தது 
வனகிரி ” ( 1217 ) என்று இயம்புகின்றார் . 

இக்கற்புடை மகளிர் தம் கணவன் பரத்தையரைக் 
கூடி 

வருவானாயின் அவனைத் தீண்டுவதின்றி , நீராடி 
வந்தாலன்றி அவனைத் தாம் சேர ஒருப்படுவாரல்லர் 
என்ற கருத்தொன்றைத் தேவர் , மந்தியொன்றின் செயல் 
மேல் வைத்து , “ பரத்தையர்த் தோய்ந்த மார்பம் பத்தினி 
மகளிர் தீண்டார் , திருத்தகைத் தன்று தெண்ணீர் ஆடி 
நீர் வம்மின் என்ன உரைத்தது ( 2731 ) என்கின்றார் . 
இவ்வாறு ஊடுதலைச் செய்யும் இவர் ஊடலுணராது கழி 
வதும் அறமன்று என்று வற்புறுத்துகின்றார் . 

இம் மகளிர் பிற ஆண்மக்களின் அறிவு ஆண்மை 
பெருமை முதலியவற்றைக் காணின் மனம்மகிழ்ந்து அவரை 
வாழ்த்துகின்றனர் . சீவகன் இலக்கணையாரை 

மணந்து 
வீதியுலாப்போந்தபோது கற்புடை மகளிர் அவனைக் கண்டு 

மனம் மிக மகிழ்ந்து , “ முந்நீர் மண்பெற்ற ஆயுள் பெற்று 
மன்னுவாய் மன்ன ! ” ( 2555 ) என்று வாழ்த்திப் பூமழை 
பொழிகின்றனர் . 
கற்புடைமகளிர் 

மகப்பெற்றபோது அம்மகவுக்கு 
நீராட்டி மருந்தூட்டி வளர்க்கும் திறம் தேவரால் இனிது 
காட்டப்படுகிறது . சீவகன் மனை வியர் - மக்களைப் பெற்று 
சிறக்கின்றனர் . அக் குழந்தைகளை நீராட்டி , மருந்தூட்டி 
நாவழித்து மூக்குயர்த்திச் சீராட்டுந் திறத்தை , 

காடி யாட்டித் தராய்ச் சாறுங் கன்னன் மணியும் நறுநெய்யும் 
கூடச் செம்பொன் கொளத்தேய்த்துக் கொண்டு 

நாளும் வாயு றீ இப் 
பாடற் கினிய பகுவாயும் கண்ணும் பெருக உகிர் உறுத்தித் 
தேடித் தீந்தேன் திப்பிலிதேய்த் தண்ணா வுரிஞ்சி 

மூக்குயர் த்தார் ( 2712 ) 
என்று விரித்துக் கூறுகின்றார் . பின்னர் இக் குழந்தை 
களைத் தம் மடியிற் கிடத்தி , அவர்தம் குறங்கைத் தட்டி 
உறங்கவைக்கும் செயலைத் தேவர் மிகக் குறித்து நோக்கி 
நமக்கு அறிவுறுத்துகின்றார் . தாமரைப் பூவில் அன்னப் 
பிள்ளை கிடப்ப , நீரலைகள் அதனை அசைப்ப , அப் பிள்ளை 
யுறங்கும் காட்சியை நமக்கு உணர்த்து முகத்தால் தாயர் 
தம் குழந்தைகளை உறங்குவிக்கும் செயலை உவமமாக 
நிறுத்தி , 
* தாய்தன் கையின் மெல்லத் தண்ணென் குறங்கின் எறிய 
ஆய்பொன் அமளித் துஞ்சும் அணியார் குழவிபோலத் 
தோயுந் திரைகள் அலைப்பத் தோடார் கலைப் பள்ளி 

மேய வகையில் துஞ்சும் வெள்ளை யன்னம் காண்மின் ( 935 ) 
என்ற அழகிய செந்தமிழ்ப் பாட்டால் தெரிவிப்பது 
காண்க . இவ்வாறு மகளிர் செயலை நுணுகி நுணுகி நோக் 
கித் தாம் பாடிய இவ்வரிய நூலுள் தேவர் நமக்குத் தெரி 
வித்து இன்புறுத்தும் செயல் நினைக்குந்தோறும் இறும் 
பூது பயப்பதாகும் . 

கற்புடை மகளிரின் பொது இயல்பை மேலும் கூறு 
வார் , இவர்கள் தம் கணவன் இறப்பின் உடனே தாமும் 
இறப்பர் ; அவன் பிரிந்தானாயின் , பூவும் பிற மங்கல அணி 
களும் புனையார் ; கணவனைத் தவிர வேறு எத்தெய்வத்தை 
யும் வழிபடார் என்பாராய் , 
சாமெனில் சாதல் நோதல் தன்னவன் தணந்த காலைப் 
பூமனும் புனை த லின்றிப் பொற்புடன் புலம்ப வைகிக் 
காமனை யென்றும் சொல்லார் கணவற் கைதொழுது வாழ்வார் , 
தேமலர்த் திருவோ டொப்பார் சேர்ந்தவன் செல்லல் தீர்ப்பார் " 

(1605 ) 
என்று வகைப்படுத்திக் கூறுகின்றார் . இக்கருத்தைச் சீவ 
கனைத் தேடிப் போந்த நந்தட்டன் கூற்றிலும் வைத்துத் 
தேவர் உரைக்கின்றார் . நந்தட்டன் 

சீவகனைக் காணாது 
வருந்திக் காந்தருவதத்தையை யடைந்தகாலை , அவள் தன் 
ஞானத்தால் சீவகன் உண்மை தெரிந்து இனிதிருப்ப , அக் 
கருத்தறியாது , அவன் நன்மகளிர்க்கு உள்ள பண்பை 
எடுத்துக் காட்டி , 

பொறிகுலாய்க் கிடந்த மார்பின் புண்ணியன் பொன்றினானேல் 
வெறிகுலாய்க் கிடந்த மாலை வெள்வளை முத்தம் நீக்கி 
நெறியினால் நோற்றல் ஒன்றோ, நீள்எரி புகுத லொன்றோ 
அறியலென் கொழுநன் மாய்ந்தால் 
மாய்ந்தால் அணிசுமந் திருப்பது 

( 1713 ) 
என்று கேட்கின்றான் . இவ்வாறு கற்புடைமகளிர் கணவன் 
பிரிந்தவிடத்துக் கொள்ளும் கருத்துக்களைக் கூறிய தேவர் , 
<< சேர்ந்தவன் செல்லல் தீர்ப்பார் ( 1605 ) என்ற 
கருத்தை மட்டில் சீவகன்பால் சிதறிப் போமாறு செய்கின் 
றார் . சேர்ந்தவன் செல்லல் தீர்க்கும் வாய்ப்பினை மகளிர்க் 
குத் தருவது ஆண் மக்களின் புகழ்க்கு மாசாகக் கருதப்படு 
கிறது . சீவகன் குணமாலை மனையில் கட்டியங்காரன் விடுத்த 
வீரரால் கைப்பற்றப் பட்ட போது காந்தருவதத்தையின் 


196 


சீவக சிந்தாமணி ஆராய்ச்சி 


விச்சை துணையாகத் தன்னை விடுவித்துக்கொள்ளச் சீவகன் 
நாணுகின்றான் . அவன் நந்தட்டனுக்குக் கூறுவானாய் , 
( பெண்ணிடர் விடுப்ப வாழ்விற் சாதலே பெரிதும் நன்று 
என்று எண்ணினேன் ” ” ( 1759 ) என்று கூறுகின்றான் . 
சீவகன் அரசனது வீரர் கைப்பட்டது கண்டதும் காந்தரு 
வதத்தையின் கருத்திலும் சேர்ந்தவன் செல்லல் தீர்த் 
தல் ” நன்மகளிர்க்கு இயல்பே என்ற எண்ணமும் எழு 
கின்றது . எனினும் , அவ்வெண்ணம் வேறொரு கருத்தால் 
கெடுமாறு தேவர் சூழ்ச்சி செய்து விடுகின்றார் . சீவகனை 
அவன் மனைவி சிறை மீட்டாள் எனின் , அஃது அவனுடைய 
ஆற்றற்கும் கல்விக்கும் மாசுபயக்கும் என்றும் , வையகமும் 
பழி தூற்றும் என்றும் அவள் நினைக்கின்றாள் . நன் மகளிர் 
தம் கணவற்கு அது செய்வது பழியாகாது என்ற எண்ண 
மும் உடனே அவள் நினைவில் எழுகிறது . அப்போது 
அவள் , 
செல்வனுற்ற சிறை செய்யவள் நீக்குமென்றால் பழி 
இல்லையாயின் , அவள் யான் எனும் வேற்றுமை யில்லையே ! 
சொல்லின் வெள்ளிம்மலை ; தோடவிழ் தாமரைப் பொன்மலர் 
எல்லையாகும் ; பொதுப்பெண் அவள் ; யான்குல மங்கையே 

( 1157 ) 
என்று தனக்கும் திருமகட்கும் உள்ள வேறு பாட்டை - 
நினைக்கின்றாள் . மீட்டும் தான் சீவகற்குத் துணை செய்தலைக் 
கருதுகின்றாள் . “ ஆவதாக ; புகழும் பழியும் எழுநாள் 
அவை , தேவர் மாட்டும் உள ; மக்களுள் இல்வழித் தேர்க 
லேன் ; நோம் என் நெஞ்சம் ” ( 1158 ) என்று நினைக்கின் 
றாள் ; நினைத்து ஏங்கி நின்றொழிகின்றாள் . இவ்வாறு 
அவள் நெஞ்சம் அலைப்புண்டு செயலில் இறங்காது , தெய் 
வங்களின் துணையால் தன்னைக் காத்துக் கொள்வதாகிய 
ஒரு செய்கைக் கண்ணே ஒன்றி நின்று விடுகிறது . 
இவளது செய்கையால் மகளிர் எத்துணை 

எத்துணை விஞ்சை 
வன்மையுடையராயினும் எளிதில் மனம் பேதுறவெய்தி 

விடுவர் என்ற முடிபு நமக்குப் பிறந்து விடுகிறது. மகளிர் 
மனம் போல வேறுபடும் ( குறள் . 822 ) என்ற 
திருவள்ளுவர் கருத்து உண்மையாதல் விளங்குகிறது . 
பெண் மனத்தை ஒருப்படுத்தல் எவர்க்கும் ஆகாது 
என்ற கருத்துப்பட , 

( பெண்மனம் பேதின்று ஒருப் 
படுப்பேன் என்னும் எண்ணில் ஒருவன் என்று கூறுவ 
தும் இதற்கு ஆதரவு நல்குகிறது . இக்கருத்தெல்லாம் 
உட்கொண்டே , மகளிர் மனத்தின் பீடின்மையினைப் 
பலவிடங்களில் தேவர் குறிக்கின்றார் . 

( பெண்ணெனப் 
படுவ கேண்மோ பீடில பிறப்பு நோக்கா , உள்நிறை 
யுடைய வல்ல 

ஒராயிரம் மனத்த வாகும் ( 1604 ) 
என்றும் , " நங்கைமார்க்குப் பின்செலும் பிறர்கண் உள் 
ளம் ” ( 1603 ) என்றும் , 
" பகைவர் உள்ளமும் பாம்பின் படர்ச்சியும் , 
வகைகொள் மேகலை மங்கையர் நெஞ்சமும் , 

மிகைசெல் மேகத்து மின்னும் செந்தில்லலா ( 1823 ) 
என்றும் தேவர் கூறுதல் காண்க . கோங்கு வேளிரும் , 

மாரியும் திருவும் மகளிர் மனமும் , தக்குழி நில்லாது 
பட்டுழிப் படூஉம் ” ( 1 : 35 : 156-7 ) என்கின்றார் . 


{ 


உடைய 


இனி , இம் மகளிரை மணக்கக் கருதுமிடத்து இவர் 
உயர்குடியினராகல் வேண்டுமெனத் தேவர் வற்புறுத்து 
கின்றார் . இழிந்தாரை ம்ணத்தல் ஆகாது ( 485 ) . பெண் 
கொடுப்பவர் ஆண்மையும் , மிக்க வன்மையும் 
ராதல் வேண்டும் ( 1919 ) . 

இனி , மகளிர் தம் மனத்துக்கினிய காதலரை மணந்து 
இனிது கூடியிருக்கும்போது பெறும் மகிழ்ச்சியும் பிரிந்த 
போது வாடியிருக்கும் மெலிவும் தேவரால் பெரிதும் விரித் 
துக் கூறப்படுகின்றன . இவர்கள் தம் மனையில் கிளி பூவை 
முதலியவற்றை வளர்த்துத் தம் மக்கள் போலப் பேணி 

வளர்க்கின்றனர். குணமாலை போலும் மகளிர் அவற்றைத் 
தூது விடுகின்றனர் . முல்லைக் கொடி வளர்த்தலும் அது 
முதன் முதல் பூக்கத் தொடங்குகையில் அதற்குச் சிறப்புச் 
செய்தலும் அவர்கட்கு இயல்பு . 

இவ்வண்ணம் தேவர் மகளிர் மனப்பான்மையும் 
ஒழுக்கமும் சொன்முறையும் பிறவும் மிக விரியக் கூறு 
கின்றாராகலின் , சிறப்புடைய சிலவே ஈண்டு விரிவஞ்சிச் 
சுருங்க உரைக்கப்பட்டன . ஏனைய நலத்தை முதனூலுட் 
காண்க . 


19. தேவரது புலமை நலம் 
இவ்வாராய்ச்சி முற்றும் ஆசிரியர் திருத்தக்கதேவரது 
புலமை நலத்தை நமக்கு அறிவுறுத்துவதே யாயினும் , 
மேலே கூறிய ஆராய்ச்சி வகைகளில் அடங்காது விஞ்சி 
நிற்கும் அவரது புலமை நலத்தை ஒருவாறு சுருங்கிய 
அளவில் காணும் கருத்தால் இப் பகுப்பு ஈண்டுக் கொள் 
ளப்பட்டு ஆராய வேண்டுவதாகின்றது . 

தேவர் இக் காவியத்தை எழுதிய நோக்கம் இக் காவி 
யத்தின் இலக்கிய இன்பத்தைத் தமிழ் நன்மக்கட்கு ஊட்டு 
முகத்தால் , சமண சமயக் கருத்தையும் மக்கட்கு அறி 
வுறுத்துவதென்று முன்னமே கூறினாம் . அக்கருத்தைப் பல 
விடங்களில் அருக பரமேட்டியை வணங்கும் வணக்கப் 
பகுதிகளாலும் அறவுரைகளாலும் முத்தியிலம்பகத்தில் 
சமண சமயக் கருத்துக்களை விரித்துரைக்கும் பகுதியாலும் 
நிறைவு செய்து கொள்கின்றார் . இவற்றாலும் அமையாது , 
வினையின் இயல்பும் , அது தன்னைச் செய்யும் வினை முதலை 
விடாது தொடர்ந்து தன் பயனை நுகர்விக்கும் திறமும் 
இடையிடையே தொடுத்து தாம் மேற்கொண்ட சமயத் 
தொண்டினைச் சிறப்பித்துக் கொள்ளுகின்றார் . கடலில் 
வங்கம் செலுத்திச் சென்ற சீதத்தன் என்னும் வணிகன் 

தன் வங்கம் கடலில் அழுந்தும்போது , அதன்கண் இருந் . 
தார்க்கு வினையின் இயல்பு கூறுவானாய் , 
" வினையது விளைவின் வந்த வீவருந் துன்பம் முந்நீர்க் 
கனை கட லழுவம் நீந்திக் கண்கனிந் திரங்கல் வேண்டா ; 
நனைமலர்ப் பிண்டி நாதன் நாண்மலர்ப் பாத மூலம் 
நினைமின்கள் நீவி ரெல்லாம் நீங்குமின் அச்சம் 

( 513 
என்று கூறுவதும் , பிறவும் இக் கருத்தை வலியுறுத்தும் . 

இந்நூற்கண் இடையிடையே தேவர் அறவுரைகள் 
பல பொது நிலையில் நின்று உணர்த்துகின்றார் . இன்பம் 
வேண்டுபவர் இடையில் எய்தும் துன்பங்கட்கு உள்ளம் 
உடைதலாகாது . துன்பமுற்றவர்க் கலால் , இன்ப 
மில்லை என்பதனால் இதனைக் கூறித் தெருட்டுகின்றார் . 
நல்லவை புரிபவர்க்கே வெற்றியும் திருவும் எய்தும் என் 
றும் ஏனையார்க்கு அவை எய்தா என்றும் தேவர் பலவிடங் 
களில் இடைவிடாது உரைத்துச்செல்கின்றார் . துன்பத்தைப் 
பொறுத்து அதனை இன்பமென்று கருதித் தாங்குவது 
அரிய செயலாம் என்பார் . 
" அன்பினின் அவலித் தாற்றா தழுவதும் எளிது ; நங்கள் 
என்பினின் ஆவி நீங்க இறுவதும் எளிது ; சேர்ந்த 
துன்பத்தால் துகைக்கப்பட்டார் துகைத்தவத் துன்பம் தாங்கி 
இன்பமென் றிருத்தல் போலும் அரியதிவ் உலகில் என்றாள் ” 

( 1.399 ) 
என்பது முதலிய நல்லுரைகளால் துன்புற்று மெலிவார்க் 
குத் தேற்றரவு கூறித் தெளிவிக்கின்றார் . இவ்வாறே பொய் 
கொலை , கள் , களவு , காமம் , ஊனுண்டல் முதலிய தீவினை 
செய்தால் வரும் கேடுகளைப் பலவிடத்தும் பலவகையாலும் 
இடையிடையே உரைப்பது அவரது சான்றாண்மையை 
நன்கு நிலை நாட்டுகிறது . 
" அல்லித்தா ளற்ற போழ்தும் அறாத நூல் அதனைப் போலத் 
தொல்லைத்தம் உடம்பு நீங்கத் தீவினை தொடர்ந்து நீங்காப் 

டல்லிக்கொண் டுயிரைச் சூழ்ந்து புக்குழிப் புக்குப் பின்னின்று 
எல்லையில் துன்ப வெந்தீச் சுட்டெரித் திடுங்கள் அன்றே. 
அறவிய மனத்தராகி ஆருயிர்க் கருளைச் செய்யின் 
பறவையும் நிழலும் போலப் பழவினை உயிரோ டாடி 
மறவியொன் றானுமின்றி மனத்ததே சுரக்கும் நல்லான் 
கறவையிற் கறக்கும் தம்மால் காமுறப்பட்ட வெல்லாம் 

( 2385-6 . ) 
என்பன போன்ற கருத்துக்கள் இந்நூற்கண் மிகப் பெரி 
தும் மிடைந்து கிடத்தலின் இப்பகுதியை இம்மட்டில் 
நிறுத்தி , தேவர் இயற்கைப் பொருள்களை எவ்வாறு கண்டு " 
நமக்கு உணர்த்துகின்றார் என்றும் , அவற்றால் அவரது 
புலமை நமக்கு எவ்வகையில் இன்பம் தருகிறது என்றும் 
சிறிது காண்பாம் . தேவரது சொல்லோவியங்களும் சொல் 
லாடும் நயப்பாடுகளும் பேரின்பம் 

தருவனவாதலின் 
அவற்றை அதன்பின் காண்பாம் . 

தேவர் இயற்கையின் காட்சி நலத்தைக் கண்டு இன்பு 
றும் மிக்க ஈடுபாடுடையவர் என்பது அவர் இயற்கை நலங் 
களை எடுத்தோதும் திறத்தால் நாம் இனிது அறிகின்றோம் . 
சீவகன் தக்கநாடு நீங்கி மத்திமநாடு நோக்கிச் செல்கின் 
றான் . வழியில் குன்றங்களும் காடுகளும் மண்டியிருக்கின் 
றன . காட்டிடத்தே காயா மலர்ந்து மயிலின் கழுத்துப் 
போல் நிறஞ்சிறந்து தோன்றுகின்றன ; கோங்கமரங்கள் 
பூத்திருக்கின்றன . குன்றின் உச்சியில் வெண்மழை தவழ் 
கிறது ; அதன் தோற்றம் மலையின் குறுக்கே ஒரு மலைப் 
பாம்பு வீழ்ந்து கிடந்து தன் தோலை உரிப்பது போலுளது ; 
மலையுச்சியிலிருந்து ஒழுகும் வெள்ளிய அருவிகள் உரிந்த 
தோல்போலக் காட்சியளிக்கின்றன . வீழும் அருவியின் 
முழக்கம் முழவுபோல் எழுகிறது ; அதற்கேற்ப வண்டுகள் 
பாடுகின்றன ; மயில்கள் ஆடி நாடகவின்பத்தை விளைக்கின் 
றன . இக்காட்சியை மனக்கண்ணிற் கண்ட தேவர் , கலவ 

மாமயில் எருத்திற் கடிமலர் அவிழ்ந்தன காயா ; பலவும் 
பூத்தன கோங்கம் ; 
வீழ்ந்து வெண்மழை தவழும் விண்ணுறு பெருவரை பெரும்பாம்பு 
ஊழ்ந்து தோலுரிப்பன போல் ஒத்த ; மற்றவற் றருவி , 
தாழ்ந்து வீழ்ந்தவை முழவின் ததும்பின மதுகரம் பாட்ச் 
சூழ்ந்து மாமயி லாடி நாடகம் துளக்குறுத் தனவே ( 1567 ) 
என்று பாடிக் காட்டுகின்றார் . பின்பு அச் சீவகன் அந்நாட் 
டின்கண் உள்ள ஏமமாபுரத்தே தங்கியிருக்குங்கால் மலர்ச் 
சோலை ஒன்றிற்குள் நுழைகின்றான் அங்கே ஒருபால் முல்லை 
அரும்பியுளது ; செங்காந்தள் மலர்ந்துளது ; குரவம் அரும் 
பீன்று நிற்கிறது ; கொடிமுல்லை செம்முகை யரும்பித் திகழ் 
கிறது . இதனைத் தேவர் வியந்து , 

வெருகு வேட்பச் சிரிப்பன போல் முகைத்த முல்லை வெய்ய 
அரவு பைத்தாவித் தன்ன அங்காந்தள் அவிழ்ந்தலர்ந்த ; 
குரவங் கொண்ட குறும்பூழ்போல் கொழுங்கால் முகை சுமந்த 
குருதிக் கூரெயிறு கூத்தியர் கண் கொண்ட கொடித் தளவமே 

( 1058 ) 
என்று அழகு திகழக் கூறுகின்றார் . சீவகன் சுதஞ்சணன் 
பால் விடை பெற்று வேறு நாடுகளைக் காணவெண்ணி 
வந்து கொண்டிருக்கின்றான் . வழியில் ஒரு காட்டில் களி 
றும் பிடியும் ஊடி நிற்கும் செயலைக் காண்கின்றான் . களிற் 
றின் செயல் பரத்தையிற் பிரிந்து போதரும் ஆண்மகனொ 
ருவன் , தன் பரத்தைமை யறிந்து புலக்கும் காதலியைத் 
தெருட்டுவதுபோலத் தோன்றுகிறது . அக் குறிப்பைத் 
தேவர் தேர்ந்து , 
“ தோடேந்து பூங்கோதை வேண்டேங் கூந்தல் தொடேல்எம்மில் 
பீடேந்து அரிவையர் இல்பெயர்க என்று ஊடும் மடவார்போல் 
கோடேந்து குஞ்சரங்கள் தெருட்டக் கூடா பிடிநிற்கும் 
காடேந்து பூஞ்சாரல் கடந்தான் .காலில் கழலானே ” 

( 123 !;) 
என்று சிறப்பிக்கின்றார் . 

காந்தருவதத்தை வீணைப்போர் செய்தபோது இசைப் 
பாட்டு ஒன்று பாடுகின்றாள் . அப் பாட்டின்கண் தேவர் 
இயற்கை நலத்தை இனிது தோன்ற அமைத்துப் பாடுகின் 
றார் . காஞ்சிமரத்தில் குயிற்சேவலொன்று தன் பெடை 
யுடன் இருக்கிறது . காஞ்சிப்பூவினை அச் சேவற்குயில் 
கோதுகிறது . 

அதன் பசிய தாது குயிலின் மீது படிந்து 
விடவே , குயில் பசந்து நிறம் வேறுபடுகிறது . அதுகண்ட 
குயிற்பெடை அதனைவெறுத்து நீங்க , அச் சேவல் அப்பசும் 
பொடி. உதிருமாறு சிறகை உதறிச் சென்று பெடையை 
வணங்கி அதன் ஊடலைத் தீர்க்கிறது என்ற கருத்தமைய , 
" குறுத்தரள குயிற் சேவல் கொழுங்காஞ்சித் தாதாடி 
வெறுத்தாங்கே மடப்பெடை விழைவகன்று நடப்பதனை 
மறுத்தாங்கே சிறகுளர்ந்து மகிழ்வானாக்கொளத் தேற்றி 

உறுப்பினால் அடிபணியத் தலைவந்த திளவேனில் ” ( 654 ) 
என்று பாடுகின்றார் . 
காவியங்களில் 

வரும் பெருமக்களின் செயல்கண்டு 
இயற்கைப் பொருள்கள் இரக்கங் கொள்வதும் , இயற்கைப் 
பொருள்களின் நிகழ்ச்சி கண்டு மக்கள் மனம் திரிபு எய்து 
வதும் உயரிய காவியங்களில் காணப்படும் ஒண்பொருள் 
என்பர் . அத்துறையிலும் தேவர் சிறிதும் பின்னடைகின் 
றார் இல்லை . விசயை நிறைந்த கருப்பமுற்று இராசமாபுரத் 
துச் சுடலையில் நடுநிசியில் மயிற்பொறியில் வந்து இறங் 
கிச் சீவகனைக் கருவுயிர்க்கின்றாள் . 

அவளை அந்நிலையில் 
காணும் கல்லும் புல்லும் கண்டு உருகும் என்பது வெறுஞ் 
சொல்லளவேயாகாது உண்மையேயாயிற்று என்பார்போ 
லத் தேவர் , விசயையைக் கண்ட மரங்கள் உயிருடையவாத 
லின் மனத்தே எண்ணி நீர் சொரிந்தன என்பாராய் , 
அந்தோ விசயை பட்டனகொண்டு 

அகங்கை புறங்கையானால் போல் 
கந்தார் களிற்றுத் தங்கோமான் 

கழிய மயிலோர் மயிலூர்ந்து 

வந்தாற் போலப் புறங்காட்டுள் 

வந்தாள் தமியே எனமரங்கள் 
சிந்தித் திரங்கி யழுவனபோல் 

பனிசேர் கண்ணீர் சொரிந்தனவே! 


( 312 ) 


என்று பரிந்துரைக்கின்றார் . மரங்கட்கு உயிருண்டென்பது 
தமது கருத்தென்பதைத் தேவர் , “ அவர் கொய்யத் தாழ்ந்த 
மரம் உயிரில்லை யென்பார் , பித்தலராயின் பேய்கள் என்ற 
லால் பேசலாமோ ( 1915 ) என்பதனால் வெளிப்படுக்கின் 
றார் . சீவகன் சுதஞ்சணனின் நீங்கித் தனித்து வரக்கண்ட 
குன்றங்களும் பிறவும் அவனது தனிமைக்கு இரங்கி அழு 
தன என்பார் தேவர் , 


வாளுழலை பாய்ந்திளைய வளநாகிட் டினமென்னும் 
தாளொழியப் போரேறு சனியேபோந்த தெனவெண்ணி , 
ளேருவிக் கண்ணீர்வீழ்த் தலறி வண்ணம் கரிந்துருகிக் 

கோளுழுவை யுன்னாற்குக் குன்றமும் நின்றழுதனவே ” ( 1233 ) 
என்று மனம் குழைந்து மாழ்குகின்றார் . இவ்வண்ணமே , 
இயற்கை நிகழ்ச்சிகண்டு விசயை தன் மகனை நினைந்து 
புலம்பும் திறத்தை , அழகிய நிகழ்ச்சி ஒன்றால் விளக்குகின் 
றார் . விசயை தண்டாரணியத்துத் தாபதப்பள்ளியில் இருக் 
குங்கால் ஆமான் கன்றொன்று அங்கே பசித்து நிற்கிறது . 
அருகே அதன் தாயில்லை : கவரிமா ஒன்று நிற்கிறது . 
ஆமான் கன்று அக் கவரிமாவின் பாலையுண்டு பசி தீர்கிறது . 
அதனைக் காணும் விசயை தன் மகனும் தன் அருகில்லா 
மையின் பிறர் பாலையுண்பன் என்று நினைந்து கதறிப் 
புலம்புகின்றாள் . இச் செய்தியைத் தேவர் , 
மெல்விரல் மெலியக் கொய்த குளநெல்லும் விளைந்த ஆம்பல் 
அல்லியும் உணங்குமுன்றில் அணில்விளித் திரிய , ஆமான் 
புல்லிய குழவித் திங்கள் பொழிகதிர்க் குப்பைபோலும் 
நல்லெழில் கவரி யூட்ட நம்பியை நினைக்கும் அன்றே ( 355 ) 

என்கின்றார் . சீவகன் ஒரு நாள் தன் மனைவியருடன் 
சோலைக்குச் செல்கின்றான் . ஆங்கே அவருடன் இனிதிருக் 
கையில் மந்தியின் ஊடல் தீர்க்கும் கடுவன் ஒன்று பலாப் 
பழம் ஒன்றைக் கொணர்ந்து அதனைக் கீறிச் சுளையை 
யெடுத்து மந்திக்குக் கொடுக்க , அதுவும் அதனை வாங்கி 
உண்கையில் , சோலையின் காவலன் சென்று அவற்றை 
வெருட்டியோட்டிவிட்டு , அக் கனியைத் தான்கவர்ந்து செல் 
கின்றான் . அந் நிகழ்ச்சியைக் கண்ட சீவகன் உள்ளத்தே 
துறவுள்ளம் பிறந்து விடுகிறது . அவன் , 
“ கைப்பழம் இழந்த மந்தி கட்டியங்காரன் ஒத்தது ; 
இப்பழம் துரந்துகொண்ட சிலதனும் என்னை யொத்தான் ; 
இப்பழம் இன்று போகத்து இன்பமே போலும் என்று 
மெய்ப்பட உணர்வுதோன்றி மீட்டிது கூறினானே ; " 
மெலியவர் பெற்ற செல்வம் வேரொடும் கீழ்ந்து வௌவி 
வலியவர் கொண்டு மேலை வரம்பிகந் தரம்பு செய்யும் 
கலியது பிறவி கண்டாம் ; காலத்தால் அடங்கி நோற்று 

நலிவிலா உலகம் எய்தல் நல்லதே போலும் என்றான் ” ( 2735-6 ) 
என்று தேவர் கூறி , இயற்கை நிகழ்ச்சியால் மக்கள் அறிவு 
திருந்தும் நெறியினை விளக்குகின்றார் . 

இனி , தேவர் இயற்கை நிகழ்ச்சிகளைக் கொண்டே பல 
அரிய அறங்களை மக்கட்கு உணர்த்துகின்றார் . யாறுகளில் 
வரும் நீர் சிறு சிறு கால்வாய்களின் வழியாக வயல்கட்குச் 
சென்று பாயும் நெறிக்குத் தேவர் தெங்கின் இலையை 
உவமை காட்டி , “ பழங்கொள் தெங்கிலையெனப் பரந்து 
பாய்புனல் ” ( 40 ) என்பது நமக்குப் பெரியதோர் இறும் 
பூதினைப் பயக்கின்றது . கடைசியர் வார்த்த கள்ளைக் 
கடைஞர் உண்டபோது , ஒழுகிய அக்கள் அங்கிருந்த குழி 
யிலே தேங்கி நிற்ப , அதனை இளவன்னம் ஒன்று உண்டு 
மயங்கி நாரையைத் தழுவ முயல்கின்றது ; இனமல்லாத 
நாரையைத் தன் இனமென அன்னம் கள்வெறியால் மயங்கு 

வதைக் காணும் பெடை மயில் தன் சேவலுக்குக் காட்டி 
அதனைத் தெருட்டுகின்றதெனக் கள்ளுண்டலால் வரும் 
கேட்டைத் தேவர் , 

வளைக்கையால் கடைசியர் மட்டு வாக்கலின் 
திளைத்தவர் பருகிய தேறல் தெற்றுழிக் 
களிப்பவுண் டிளவனம் கன்னி நாரையைத் 

திளைத்தலின் பெடைமயில் தெருட்டுஞ் செம்மற்றே ” ( 50 ) 
என்று நமக்குக் காட்டுகின்றார் . கீழ் மக்கட்குச் செல்வம் 
வந்தால் அவர் தலை நிமிர்ந்து நிற்றலும் , மேலோர்க்காயின் 
அவர் அடங்கி வணங்கி யொழுகுதலும் உண்டென்னும் 
உண்மையை , தேவர் நெற் பயிர்மேல் வைத்த 

( சொல்லருஞ் சூற்பசும் பாம்பின் தோற்றம்போல் 
மெல்லவே கருவிருந் தீன்று மேலலார் 
செல்வமே போற்றலை நிறுவித் தேர்ந்த நூல் 

கல்விசேர் மாந்தரின் இறைஞ்சிக் காய்த்தவே ” (53 ) 
என்று இன்புறக் கூறுகின்றார் . இவ்வாறு வருவன பல . 

இவ்வண்ணமே எளிய உவமங்களைக் கொண்டு அரிய 
பொருள்களை விளக்கும் புலமை நலம் தேவர்பால் சிறந்து 
நிற்பக் காண்கின்றோம் . உப்புக் கலந்தவுடனே சமைக்கப் 
பெறும் உணவுப் பண்டம் சுவை நிரம்பி விடுகின்றது . 

. 
இதனை உவமையாக நிறுத்திச் சீவகன் போரில் இறங்கிய 
வுடனே போர்ச் செயல் மறங்கிளர்ந்து சிறப்பதாயிற்றென் 

" கடல்விளை யமிழ்தம்கண்ட் பொழுதின் நெய் 
கனிந்த தீஞ்சோற்று , அடிசில் அஞ்சுவையில் மிக்காங்கு 
அண்ணலங்குமரன் ஒன்னார் , உடலின்மேல் திரியும் திண் 
தேர் காண்டலும் ( 810 ) போர் சிறப்பதாயிற்று என் 
கின்றார் . பகைவர் திரள் அழிந்தோடியதற்கு , ஒளிநல் 
உப்புக்குன்றம் ஊர்புனற் குடைந்ததே போல் ( 818 ) 
என்று உவபடம் காட்டிக் “ களிநல மன்னர் தங்கள் கடற் 


பார் , 

படை உடைந்தது என்று குறிக்கின்றார் . நிரை மீட்டு 
வந்த சீவகன் தெருவழியே சென்றபோது , அவன் சென்ற 
நெறியே மகளிர் கண்களும் தொடர்ந்து சென்றன என்ப 
தற்கு நெருஞ்சிப்பூவை உவமித்து, 
" ....... அணிமலர்த் தடங்கண் எல்லாம் 
நீள்சுடர் நெறியை நோக்கும்நிரையிதழ் நெருஞ்சிப் பூப்போல் 

காளை தன் தேர்செல் வீதி கலந்துடன் தொக்க அன்றே ( 463 ) 
என்று இயம்புகின்றார் . கோவிந்தையாரின் மெய்ந்நலம் 
கூறலுற்ற விடத்தும் தேவர் ஆயர்க்கு எளியன வாயுள்ள 
பொருளையே எடுத்து உவமமாக ஆளுவார் . 
“ வெண்ணெய்போன் றூறினியள் மேம்பால்போல் தீஞ்சொல்லள் , 

உண்ணவுருக்கிய ஆன் நெய்போல் மேனியள் ( 432 ) 
என்று கூறுகின்றார் . சீவகன் காட்டகத்தே 

கண்டு 
தெருட்டிய வேட்டுவன் ஒருவன் இயல்பைக் கூறவந்த 
விடத்தும் , தேவர் , அவன் கருத்த மேனியும் ஆழ்ந்த மார்பும் 
கரடிபோல் மயிர்செறிந்த மெய்யும் உடையன் என்று 
கூறுவார் , 
• “ காழகம் ஊட்டப் பட்ட காரிருள் துணியு மொப்பான் ; 

ஆழளை உடும்பு பற்றிப் பறித்து மார்பொடுங்கி யுள்ளான் ; 
வாழ்மயிர்க் கரடியொப்பான் 

( 1237 ) 
என்று உரைக்கின்றார் . 

உ.வமிக்குமிடத்து உவமம் பொருளை விட உயர்ந்ததாக 
இருப்பதே சிறப்பென்பதும் , அவ்வுவமமும் அறிஞர்தக்கதே 
யென உடன்படும் தகையதாய் இருத்தல் வேண்டும் என்ப 
தும் தமிழ் மாண் புலவர்கள் கண்ட சால்புரைகளாகும் . 
தேவர் பலவிடங்களில் இவ்வரம்பு கடந்து நாய்நரி முதலிய 
இழிந்த பொருள்களையும் 

வழங்குகின்றார் 
சச்சந்தன் தன் அரசு முறையை ஏற்று வையத்தைக் காத் 
தல் வேண்டுமெனக் கட்டியங்காரனை வேண்டிக்கொண்ட 
போது , அவன் , உடன்படும் குறிப்பும் சிறுமையும் தோன்ற 


உவமமாக 

...... அடுகளிற் றெருத்தினிட்ட 
வண்ணப்பூந்தவிசு தன்னை ஞமலிமேல் இட்டதொக்கும் 
கண்ணகன் ஞாலங்காத்தல் எனக்கு 

( 202 ) 
என்று 

கூறுகின்றான் . கட்டியங்காரன் சச்சந்தனைக் 
கொன்று அரசுரிமை யெய்திய - செய்தியை , 

செங் 
கட் 

கு.றுநரியோர் சிங்கவேற்றைச் செகுத்தாங்கு 
அதன் அடியைச் சேர்ந்தால் ஒப்பச் ” ( 297 ) சேர்ந்தான் 
என்றும் , சீவகனைச் சூழ்ந்துகொண்ட வீரரை , “ சிங்கவேறு 
எள்ளிச் சூழ்ந்த சிறுநரிக் குழாத்திற் சூழ்ந்தார் ( 1090 ) 
என்றும் , “ கட்டியங்காரனென்னும் கழுதை நம்புலியைப் 
பாய ” ( 1141 ) என்றும் , 
எரியொடு நிகர்க்கு மாற்றல் இடிக்குரற் சிங்கம் ஆங்கோர் , 
நரியொடு பொருவதென்றால் சூழ்ச்சி நல்துணையொடு என்னாம் ” 

( 1933 ) 
என்றும் தேவர் கூறுவது காண்க . 

தேவர் தாம் சொல்லும் காவிய நிகழ்ச்சிக்கண் இடை 
யிடையே அரிய நிகழ்ச்சிகள் நிகழுமாயின் அவற்றிற்குரிய 
காரணத்தையும் உடன் கூறிச் செல்லும் திறம் மிகவும் 
நன்றாயிருக்கிறது . சீவகன் நாய்க்கு மந்திரம் கற்பித்த 
வுடன் , அது தேவனாகிச் செல்கின்றது . அஃது எவ்வாறா 
கும் என்றொரு கடாவினை யெழுப்பித் தேவர் அதற்கு ஒரு 
விடையும் கூறுவாராய் , 
சொல்லிய நன்மையில்லாச் சுணங்கன் இவ்வுடம்பு நீங்கி 
எல்லொளித் தேவனாகிப் பிறக்குமோ , என்னவேண்டா : 
கொல்லுலை யகத்திட் டூதிக் கூரிரும் பிரதம் குத்த 

எல்லையில் செம்பொனாகி எரிநிறம் பெற்றதன்றே ” ( 965 ) 
என்று உரைக்கின்றார் . இவ்வாறே சீவகன் காந்தருவ 
தத்தையை மணந்த காலத்து எதிர்ந்த பெரும்படை வேந் 
தரை வென்ற செய்தி பற்றியும் கடாவிடை நிகழ்த்தி , 

உறுபடை மன்னர் தம்மை யுடற்றி யொன்றானு மின்றிச் 
சிறுபடை யவர்கள் வென்று செகுப்பவோ, என்ன வேண்டா ; 

செறியெயிற் றாளி வேழப் பேரினம் செகுத்த தன்றே 

உறுபுலி ஒன்று தானே கலையினம் உடற்றிற்றன்றே ( 319 ) 
என்று முடிக்கின்றார் . 

“ ஒழுக்க முடையவர்க் கொல்லாவே தீய , வழுக்கியும் 
வாயாற் சொலல் ” என்ற திருக்குறள் தமிழறிஞர் அனை 
வரும் நன்குணர்ந்த ஒன்றாகும் . இதனைத் தேவர் பொன்னே 
போல் போற்றி ஒழுகுகின்றார் என்பதனை இக் காவியம் 
நமக்குக் காட்டுகின்றது . உயர்ந்தோர் பிறர்க்குற்ற வருத் 
தத்தைக் காண நேரின் , வருத்தமுறுவார் உறுதற்கு ஏது 
அவர் செய்த வினையும் அவ் வினைக்கு முதலாய அவருமே 
யாதலின் அவரை நோதற்கு வழியின்மை தெளிந்து , தாம் 
செய்த பாவமாகக் கூறிக்கொள்ளுவது ஒழுக்க நெறியாகும் . 
விசயை 

சுடலையில் தனித்து இருக்கும்போது தெய்வ 
மொன்று கூனி வடிவிற் போந்து அவளைத் தேற்று முகத் 
தால் , " எம்மனை ! தமியையாகி இவ்விடருற்றதெல்லாம் , 
செம்மலர்த்திருவின் பாவாய் , யான் செய்த தீமை " ( 315 ) 

உரைப்பதும் , அச்சணந்தியாசிரியன் சீவகன் 
வரலாறு கூற , அது கேட்டு அவன் வருந்துதலும் , அவ்வச் 
சணந்தி , “ இனையை நீயாயதெல்லாம் எம்மனோர் செய்த 
பாவம் நினையல் நீ , நம்பி ? ( 391 ) என்பதும் , சீவகன் நிரை 
மீட்டு வந்த சிறப்பைக் கண்ட நன்மகளிர் வியந்து , 
" செம்மலைப் பயந்த நற்றாய் செய்தவம் உடையள் என்பார் , 
எம்மலைத் தவஞ்செய்தாள் கொல் எய்துவம் யாமும் என்பார் 

( 467 
என்பதும் , இவை போல்வன பிறவும் மேற்கூறிய கருத் 
துக்குப் போதிய சான்று பகர்கின்றன . 

இனி , அவ்வக்கால நிலைகளை எடுத்துக் காட்டுவதில் 
மிக்க சிறப்பும் மேன்மையுடையராய்த் தேவர் திகழ்வதை , 
ஓரிரண்டு எடுத்துக்காட்டுக்களால் , உரைத்து விடலாம் . 
ஞாயிறு எழுவதும் மாலைப்போதும் திங்கள் நிலவும் 


என்று 

வேனில் முதலிய பெரும்பொழுதும் பிறவும் ஓதுமிடத்துப் 
பெறப்படும் தெளிவும் காட்சியும் புலவர் புலமைக்கு அழகு 
தருவனவாகும். 

நிலத்தை ஒரு மகளாகவும் இருளை அவள் போர்த் 
திருக்கும் போர்வையாகவும் நிறுத்தி , ஞாயிறு * கதிர்கள் 
என்னும் தன் கையை நீட்டி அப்போர்வையை நீக்கி அம் 
மகளின் கோலத்தைக் காண்பதாகவும் கூறும் கருத்தின 
ராய்த் தேவர் , ஞாயிறு காலையில் எழும் காட்சியை நாம் 
கண்டு இன்புறுமாறு , 
" பொய்கையுள் கமலத் தங்கண் புள்ளெனும் முரசம் ஆர்ப் 
வெய்யவன் கதிர்கள் என்னும் விளங்கொளித் தடக்கை நீட்டி 
மையிருட் போர்வை நீக்கி மண்ணக மடந்தை கோலம் , 
பையவே பரந்து நோக்கிப் பனிவரை நெற்றி சேர்ந்தான் 

( 1413 ) 
என்று அழகு திகழக் கூறுகின்றார் . இவ்வாறு எழுந்த 
ஞாயிறு மேற்றிசையில் மறையும் திறத்தைக் கூறுவார் , 
மக்கள் குழவியாய்ப் பிறந்து குமரராய் ஒளிமிகுந்து கிழவ 
ராய் மேனி தளர்ந்து சாம்பும் குறிப்பை உட்புகுத்தி , 
குழவியாய்ப் பிறந்து வெய்யோன் குமாரனாய் முறுகி இப்பால் , 

விழைவு, தீர் கிழவ னாகி விழுக்கதிர் உலந்து வீழ ” ( 1510 ) 
என்று உரைக்கின்றார் . இவ்வாறே திங்கள் எழும் காட் 


சியை , 


* ஈண்டுக் காட்டிய ஞாயிற்றின் செய்கை , சங்ககாலத் 
தமிழ்மகனொருவன் தன் மனக்கினிய தமிழ்மகளை மணம் 
செய்து கொண்ட பிற்றைநாள் , தன்னையும் அவளையும் மண 
வறையில் தமர் விட்டகாலை , ஓரிற் கூடியவுடன் புணர்கங் 
குல் , கொடும் புறம்வளை இக்கோடிக் கலிங்கத்து , ஒடுங் 
கினாள் கிடந்த ஓர்புறம் தழ் இ , முயங்கல் விருப்போடு 
முகம்புதை திறப்ப ( அகம் . 80 ) தாகிய செய்கையை 
நினைப்பிப்பது காண்மின் . தமிழ்மகன் தமிழ்மகளின் முகம் 
வுதை ” திறக்குங்கால் மணமுரசு முழங்குமென வறிசு . 

14 


210 


சீவக சிந்தாமணி ஆராய்ச்சி 


" காழகச் சேற்றுள் தீம்பால் கதிர்மணிக் குடத்தின் ஏந்தி 
வீழ்தரச் சொரிவ தேபோல் விளங்கொளித் திங்கட் புத்தேள் 
சூழ்இருள் தொழுதி மூழ்கத் தீங்கதிர் சொரிந்து நல்லார் 
மாழைகொள் முகத்தின் தோன்றி வளை கடல் முளைத்த தன்றே 

(1548 ) 
என்று பாராட்டிக் கூறுகின்றார் . மாலைப்போதின் நலங் 
கூறலுற்ற தேவர் , காதலனைப் பிரிந்து வருந்தியிருக்கும் 
ஒருத்தியின் நிலையில் வைத்து , 


அவிழ்ந்தேந்து பூங்கோதை ஆகத் தலர்ந்த 
முகிழ்ந்தேந்து பூண்முலைமேல் பொன்பசலை பூப்பப் 
பொன்பசலை பூப்பப் பொருகயற்கண் முத்தரும்ப 

அன்புருகு நெஞ்சம் அழுங்குவிக்கும் மாலை ( 2060 ) 
என்று இன்பம் கனிய இசைக்கின்றார் . இளவேனிற் பரு 
வத்தின் எழில்நலம் கூறக் கருதிய தேவர் , சீவகன் தன் 
மனைவியருடன் இளவேனிற் சோலைக்கண் இருந்து இன் 
புற்ற செய்கைமேல் வைத்து , 

குரவம் பாவை கொப்புளித்துக் குளிர்சங் கீர்ந்த துகளே போல் 
மரவம் பாவை வயிறாரப் பருகி வாடை யதுநடப்ப 
விரவித் தென்றல் விடு தூதா வேனி லாற்கு விருந்தேந்தி 
வரவு நோக்கி வயாமாங்கள் இலையூழ்த் திணரீன் றலர்ந்தனவே . 

( 2699 ) 
( இளிவாய்ப் பிரசம் யாழாக இருங்கண் தும்பி குழலாகக் 
களிவாய்க் குயில்கள் முழவாகக் கடிபூம் பொழில்கள் அரங்காகத் 
தளிர்போல் மடவார் தணந்தார் தம் தடந்தோள் வளையும் மாமையும் 
விளியாக் கொண்டிங் கிளவேனில் விருந்தா ஆடல் தொடங்கினான் 

( 2700 ) 
என்று கூறுகின்றார் . இவ்வாறே இக்காவியத்துள் ஏனைப் 
பெரும் பொழுதுகளும் சிறு பொழுதுகளும் ஆங்காங்கு சு . 
தேவரால் அழகாக விரித்துக் கூறப்படுகின்றன . அவற்றை 

யெல்லாம் எடுத்தோதின் பெருதமென் றஞ்சி மேற்செல்லு 
கின்றாம் . 

சிலவாய சொற்களால் நம் உள்ளக்கிழியில் அழகிய 
சொல்லோவியம் எழுதுதலில் , தேவர் மிக்க நயங்கொண்டு 
விளங்குகின்றார் . ஓவியக்காரரும் காவியக்காரரும் உருவங் 
களை அறிவுக்கண்ணுக்கு வழங்கிக் காட்சியின்பம் தருக 
லில் ஒத்தவரே என்று அறிஞர் கூறுவது தேவரால் நன்கு 
மெய்ப்பிக்கப்படுகிறது . மேலே காட்டிய இயற்கைக் காட்சி 
களை யுணர்த்தும் செய்யுட்களே இவ்வுண்மையை உணர் 
* தற்குச் சாலும் ; எனினும் , மகளிர் இருவரது உருவவோவி 
யத்தைச் சொல்லால் தேவர் காட்டும் திறத்தை எடுத் 
துக் காட்டுவது ஈண்டைக்கு ஏற்புடையதாக இருக்கிறது .. 

சீவகன் திருமுகவடிவில் தொடுத்த பூமாலையைக் கனக 
மாலையின் தோழி அவளிடத்தே தர , அவள் அதனைப் பார்த் 
துத் திருமுகக் கருத்தையுணர்ந்து சீவகன்பால் கருத்தைப் 
போக்கிச் செயலற்றிருக்கின்றாள் . அவள் இருந்த நிலை 
இயக்கி யொருத்தி இறைவனை மனக்கண்ணால் எண்ணி 
இன்புறும் காட்சியை ஒத்திருக்கிறது . இவ்வாறு கூறிவிடின் 
சொல்லோவியம் நிரம்பாமை யுணர்ந்து , தேவர் , அவளது 
புறவடிவத்தையும் தம் மனத்தே கண்டு நமக்கு அறிவிப் 
பாராய் ; 
பின்னி விட்ட பிடித்தடக்கை இரண்டு போன்று திரண்டழகார் 
கன்னிக் கலிக்கம் அகிலார்ந்து கவவிக் கிடந்த குறங்கினாள் ; 
மின்னுக் குழையும் பொற்றோடும் மிளிர எருத்தம் இடம்கோட்டி 
என்னும் இமையாள் நினைந்திருந்தாள் இயக்கி யிருந்த எழில் 

ஒத்தாள் ( 166.5 ) 
என்று உரைக்கின்றார் . கனகமாலை இரு கால்களையும் வளைய 
நீட்டிப் பின்னிக் கிடத்தி , வலக்காதினும் இடக்காதினும் 
அணிந்த குழையும்தோடும் நமக்குத் தோன்ற , இடத்தோட் 
புறத்தே கழுத்தைச் சிறிது சாய்த்து இமையாது எண்ண 

போன்று 


மிட்டிருக்கும் நிலையினைத் தேவர் , " பிடித்தடக்கை இரண்டு 
கலிங்கம் கவவிக் கிடந்த 

குறங்கினாள் 19 
என்றும் , “ எருத்தம் இடம் கோட்டி என்றும் , “ என்னும் 
இமையாள் நினைத்திருந்தாள் ” என்றும் வரும் தொடர் 
களால் நம் உள்ளக்கிழியில் உயிரோவியம் செய்தலைக் 
காண்மின் . 


. 


பற்று 


இவ்வாறே சுரமஞ்சரி யென்பாள் காமன் கோட்டம் 
சென்று தான் சீவகனைப் பெறவேண்டுமென்னும் கருத் 
தால் வழிபட்டு அவன் உருவே நிலவும் நெஞ்சுடன் வே 
வடிவம் கொண்டு தன்னோடு வந்த சீவக முதியோன் 
இருந்த அறைக்கு வருகின்றாள் . அங்கே சீவகன் தன் 
உண்மை வடிவுடன் நிற்கின்றான் . அவள் மருட்கையும் 
தெளிவும் அளவிறந்த காதலும் படிப்படியே எய்தப் 
பெற்று நாணிக் கொடிபோல வளைந்து நிற்கின்றாள் . அவளு 
டைய மெய்ந்நிலையைத் தேவர் மனக்கண்ணிற்குக் கொணர் 
தற்கண் சிறந்த சொல்லோவியம் தொடுக்கின்றார் . நாணி 
நிற்கும் அவள் முகம் சிறிது சாய்ந்திருக்கிறது ; அக் காலை 
அவள் காதில் அணிந்த பொன்னோலை முகத்தே ஒளி 
விட்டுத் திகழ்கிறது ; அவள் அணிந்த மாலை துவள்கிறது ; 
குழல் சோர்கிறது ; மற்றொரு காதிலிருந்து குழை வில்போல் 
ஒளிவீசுகிறது ; சாய்ந்த அவள் முகத்து நின்று விழிகள் 
காதற் குறிப்புடன் அவன்பால் அழகிய பார்வையைச் 
செலுத்துகின்றன . இக் காட்சியைத் தேவர் , 
இலங்குபொன் னோலை மின்ன இன்முகம் சிறிது கோட்டி 
அலங்கலும் குழலும் தாழ அருமணிக் குழையோர் காதில் 
கலந்தொளி கான்று நின்று கதிர் விடு திருவில் வீச 

நலங்கனிந் துருகி நின்றாள் நாமவேற் காமர் கண்ணாள் ( 2059 ) 
என்று புகைப்படம் பிடித்தாற் போலக் காட்டுகின்றார் . 
இவ்வாறு தேவர் , ஆடவர் , மகளிர் , முதலாயினார் செயல் 
களையும் , அன்னம் , கிளி , பூவை முதலிய புள்ளினத்தின் 

செயலையும் , பிறவற்றின் செயல்களையும் எடுத்துக் காட்டும் 
திறங்களைக் காணலுறின் பேரின்பமே கனிந்து நிற்கும் . 


தேவர் பாவன்மை , நாவன்மை என்ற இரண்டுமே 
யன்றிச் சீரிய புலமையுடையவரென்பது இக்காவியத்தால் 
தெற்றென விளங்குகிறது . புலமையாவது கல்வி , கேள்வி 
களினாலாகிய செயற்கையறிவும் இயற்கையறிவும் சிறந்து 
பொருள்களின் உண்மைத் தன்மையை ஒரு சிறிதும் 
குன்றாது காண வல்ல திறமையாகும் . இத் திறமை வெளி 
யாதற்குப் பாவன்மையும் நாவன்மையும் வாயிலாக அமை 
கின்றன . புலமை பெறுவது அரிது ; ஏனை இரண்டும் 
பயிற்சி மிகுதியால் எளிதில் கைவரப் பெறுவனவாம் . 
இதனாற்றான் இக்காலத்தே பாவலரும் நாவலரும் மல்கித் 
தோன்றுகின்றனர் . புலவர்பால் பாவன்மையும் நாவன் 
மையும் சிறந்திருப்பது அரிது ; ஏதேனும் ஒன்றுதான் 
சிறந்திருக்கக் காண்கின்றோம் . நம் தமிழ் உலகில் புலமை 
யும் பாவன்மையும் கலந்தவர் பெரிதும் இருந்திருக்கின் 
றனர் . நாவன்மையின் அருமை பெருமைகளை யுணர்ந்தே 
திருவள்ளுவர் முதலிய சான்றோர் சொல்வன்மை யெனத் 
தனிப்பட வரைந்து கொண்டு அதன் இன்றியமையாமை 
யினைப் பல படியாலும் வற்புறுத்தினர் . அவர்தம் முயற்சி 
யின் பயனே திருத்தக்க தேவர் முதலிய சான்றோர் உள 
ராதற்கு ஏதுவாயிற்று . ஆதலால் , தேவர்பால் சிறந்த 
பாவன்மையும் நாவன்மையும் தெளிந்த புலமையும் இருப் 
பக் காண்கின்றோம் . இவ்வுண்மையை மெய்ப்பித்தற்கு 
மேலே காட்டியவே அமையுமாதலின் , அவர் மக்கள் 
மனத்தே நிகழும் நிகழ்ச்சிகளை உண்மைத் தன்மை குன்றா 
வாறு கண்டுரைக்கும் திறத்தைச் சிறிது காட்டுகின்றாம் . 

மனத்தின்கண் நிகழும் நிகழ்ச்சிகளை ஒரு புலவன் 
தானே யுணர்ந்து உரைக்க வேண்டின் , அவன் முதற்கண் 
தன்னையே வேறாக நிறுத்தி , தன் மனத்தையும் உடலையும் 

தனித் தனிக் கூறுபடுத்தி , மனத்து நிகழும் கருத்துக்கள் 
உடலிடத்தே மெய்ப்பட்டுத் தோன்றும் வகையினை அறிந்து 
கோடல் வேண்டும் . பின்பு , அவற்றைப் படிப்படியாக 
வெளியிடுதல் வேண்டும் . இது சொல்லற்கு எளிதே ; 
ஆயினும் வேறுபடுத்திக் காண்டலும் கண்டவற்றை 
ஒழுங்கு செய்து ஆராய்தலும் மிகவும் அரியவாகும் . இந் 
நெறிகளை மேனாட்டறிஞர் பலவேறு வகையாக ஆராய்ந்து 
கண்டிருக்கின்றனர் . அவர் காட்டிய நெறியே பற்றி நாம் 
தேவரையும் ஆராய்ந்து காண்கின்றோமாகலின் , 
ருடைய புலமைத் திறம் நம் ஆராய்ச்சிக்கு இந்த எண்ணங் 
களை எண்ணுமாறு எழுப்புகின்றது . 

கேமசரியுடன் கூடியிருந்த சீவகன் ஒருநாள் திடீ 
ரென்று அவளுக்கு வெளிப்படையாகச் சொல்லாது பிரிந்து 
விடுகின்றான் . இருவரும் உயிரொன்றிய காதற் கலப்பால் 
ஒருவரை யொருவர் இன்றியமையாது ஒழுகுகின்றனர் . 
சீவகன்பால் கேமசரிக்கு உண்டாகிய காதல் அவளுடைய 
உயிரையும் உணர்வையும் விழுங்கிவிடுகிறது . சீவகற்கு 
அவள் பால் உண்டான காதல் அவன் அறிவுக்கு அடங்கி 
அவன் ஏவல் வழி நிற்கிறது . அதனால் அவன் பிரிந்து 
போகின்றான் . கேமசரியோ அப் பிரிவாற்றாது பெரிதும் 
புலம்பி நைகின்றாள் . பிரிவுத் துன்பம் அவள் நெஞ்சை 
வெதுப்பிப் பேதுறுவிக்கின்றது . அவள் கருத்தில் நுழைந்து 
தேவர் அவளாகவே மாறி அப் பிரிவால் பிறக்கும் நிகழ்ச்சி 
களை ஒவ்வொன்றாக வகுத்தோதுகின்றார் . சீவகன் பிரிவால் 
எழுந்த துயரம் அவள் நெஞ்சு முழுதும் நிரம்பிவிடுகிறது ; 
அதனால் அதன்கண் நினைத்தலாகிய தொழில் நிகழாது 
போகிறது ; அதனை யுணரும் அவள் , “ கழலும் நெஞ்சு 
என்று உரைக்கின்றாள் . உடனே தன் உடம்பை நோக்கு 
கின்றாள் . உடல் மெலிந்திருக்கிறது ; செறிய அணிந் 
திருந்த வளைகள் தாமே கழன்றுவிழுகின்றன . அதுகண்டு 
“ கைவளை சோருமால் ” என்கின்றாள் . மெலியும் உடல் 

அதனைப் 


தளிர்த்தல் வேண்டின் சிவகன் கூட்டமே வேண்டுவதாம் . 
அவன் சென்ற நெறியும் இடமும் தெரிந்தில ; அவனை 
மீட்டுப் பெறல் அரிது என்னும் உணர்வு பிறக்கிறது ; 
தலை சுழலுகிறது ; கண்களும் சுழல்கின்றன . இதனை , 
" சுழலும் கண்களும் ” என்று இயம்புகின்றாள் . உடலில் 
குருதியோட்டம் மிகுகிறது . துயர் மிகுதியால் உள்ளம் 
கொதிக்கிறது ; உடலெங்கும் ஒரே வெப்பம் கவிந்துகொள் 
கிறது . அதனையறியும் தான் , " சூடுறு பொன்னென 
அழலும் மேனியும் ” என்கின்றாள் , அவட்கு , இனித் 
தனக்கு ஆற்றும் வன்மையில்லை யென்பது புலனாகிறது 
ஆற்றலென் ஐயவோ ” என்று கதறுகின்றாள் . சீவகன் 
நினைவு மீண்டும் எழுகிறது . அவனது வடிவம் மனக் 
கண்ணில் தோன்றுகிறது . 

பார்த்தலும் , 
“ நீங்காத காதலையும் நீத்துச் செல்கின்றனையோ ” என்று 
கூறுவாளாய் " நிழலின் நீப்பரும் காதலும் நீத்தியோ 
என்று எதிர்பெய்து பரிகின்றாள் . இக்கருத்துக்களை இம் 
முறையே நிறுத்தித் தேவர் , 

கழலும் நெஞ்சொடு கைவளை சோருமால் ; 
சுழலும் கண்களும் ; சூடுறு பொன்னென 
அழலும் மேனியும் ; ஆற்றலென் , ஐயவோ , 
நிழலின் நீப்பரும் காதலும் நீத்தியோ 

( 1518 ) 
என்று பாடி மகிழ்வுறுத்துகின்றார் . 

இவ்வாறு கேமசரியின் உள்ளத்தில் நுழைந்து அவள் 
மயமேயாகிய தேவர் , அவள் துயர்மிகுந்து மேலும் சொல் 
லாடும் வன்மையிழந்து சோர்ந்து வீழ்ந்துவிடும் நிலையினைத் 
தாமும் எய்திவிடுகின்றார் . சீவகனைக் காணாத வருத்தத் 
தால் அறிவு கலங்கிய அவள் தன்னொடு பேசக்கூடியன 
இவை , கூடாதன இவையென்று அறியாளாய் , மயில் , 
குயில் , அன்னம் , கிளி முதலியவற்றை நோக்கி , “ மட மா 
மயிலே குயிலே மழலை , 

நடைமான் அனமே நலமார் 
கிளியே ) என்று அழைத்து , என்னோடு உடனிருந்து இன்பு 

விளையாட்டயரும் என் ஐயனை என்று ஏதோ சொல்ல 
நாவெடுத்தாள் . சீவகன் வடிவம் மனக்கண்ணில் தோன் 
றிற்று . உடனே நெஞ்சுருகிச் சோர்ந்து விழுந்தாள் . 
சொல்ல எடுத்த சொற்றொடரும் குறையாகவே நின் 
றொழிந்து விட்டது . இதனைத் தேவரும் அக் குறைபாடு 
தோன்ற , " உடனாடும் என் ஐயனை என்று உருகாத் , 
தொடையாழ் மழலை மொழி சோர்ந்தனளே " ( 1533 ) 
என்று முடித்துவிடுகின்றார் . 

இது நிற்க , தேவர் தம் காலத்தும் அதற்கு முன்பும் 
வழங்கிய பழமொழிகள் பலவற்றை இக்காவியத்துள் 
வைத்து அழகு செய்கின்றார் . ஒருவர் ஒரு செயலைச் செய்ய 
அஃது உலகத்தார்க்கு நன்கு விளங்கித் தோன்றி நிற்கு 
மாயின் , அதனைக் , குன்றின்மேல் இட்ட விளக்குப்போல 
அது நிலவுகின் றதென்பர் . இதனைக் கட்டியங்காரன் 
செயலில் வைத்து , ஊன்றிய நாட்டையெல்லாம் 

ஒரு 
குடை நீழல் செய்து தோன்றினான் குன்றத் துச்சிச் சுடர்ப் 
பழி விளக்கிட்டன்றே ” ( 262 ) என்று உரைக்கின்றார் . 
“ கூற்றம் புறங்கொம்மை கொட்டினார் இல் ” என்ற பழ 
மொழியை , “ கூற்றத்தைக் கொம்மை கொட்டிக் குலத் 
தொடு முடியுமென்பார் ( 1116 ) என்றும் , “ முள்ளினால் 
முட்களையுமாறு என்னும் பழமொழியை " மோதி முள் 
ளாடு முட்பகை கண்டிடல் , பேது செய்து பிளந்திடல் 
பெட்டதே ” ( 1928 ) என்றும் , “ ஆகாதே உண்டது நீலம் 
பிறிது என்னும் பழமொழியை, காமன் கோட்டம் 
தன்னுள் கொடியினைக் கொணர்ந்து நீலம் உண்டதுகாற்றி 
ஆண்பேர் ஊட்டுவல் ” { 2011 ) என்றும் , கரிக்குருவிக் 
குக் காக்கை பொன்னிறமாய்த் தோன்றும் என்ற பழ 
மொழியை , “ பிள்ளையார் கண்ணுட் காக்கை , கொழிப் 
பரும் பொன்னின் தோன்றும் கொள்கைத்தால் ” ( 1591 ) 
என்னும் , இவ்வாறே பிறவும் தேவர் கூறிச்செல்வதை 
இக்காவியத்துள் பல விடத்தும் காணலாம் . 

இல்லாரை யெல்லாரும் எள்ளுவர் செல்வரை , 
யெல்லாரும் செய்வர் சிறப்பு என்ற திருக்குறளைச் 
சீவகன் இலக்கணையை மணந்து வீதியுலா வருங்காலத்தில் 
அவனைக் காணப் போந்த மகளிர் செய்துகொண் டிருந்த 
ஒப்பனைக்கண் வைத்து இன்பமுறக் கூறுகின்றார் . மகளிர் 
உறுப்பினுள் அல்குலும் கொங்கையும் செல்வமுடைய 
என்று அவற்றை உயரிய அணிகளால் சிறப்பித்தனர் ; இடை 
மெலிந்து நுணுகிக் கிடந்தமையின் அது செய்திலர் என் 
பார் , 
" செல்வர்க்கே சிறப்புச் செய்யும் திருந்து நீர் மாந்தர்போல 
அல்குற்கும் முலைக்கு மீந்தார் அணிகல மாய வெல்லாம் ; 
நல்கூர்ந்தார்க்கு இல்லைச் சுற்றம் என்று நுண் ணுசுப்புகைய 
ஒல்கிப்போய் மாடஞ் சேர்ந்தார் ஒருதடங் குடங்கைக் கண்ணார் 

(2544 ) 
என்று உரைக்கின்றார் . இங்கும் கெட்டார்க்கு நட் 
டாரோ இல் ” என்னும் பழமொழியை, “ நல்கூர்ந்தார்க்கு 
இல்லைச் சுற்றம் ” என்பதில் வைத்து அமைத்திருக்கும் நயம் 
காணலாம் . 


நகைச் சுவை காட்டுவதில் தேவர் குறைகின்றார் இல்லை . 
காந்தருவதத்தையை வீணையில் வென்றபோது சீவகனைப் 
போரில் வென்று அத் தத்தையைக் கவர்தற்கு வேந்தர் பல 
ரும் படையுடன் சூழ்ந்து கொள்ளக் கண்டதும் , தத்தை 
யின் உழை மகளிராய் வாட்படை . ஏந்தி நின்ற பெண்கள் , 
" எங்கள் பெண்மையும் ஈர்ம் மலர்த்தார் மன்னர் , தங்கள் 
ஆண்மையும் சால்வது காண்டும் ( 768 ) என்று கருதி 
அவளைச் சூழ்ந்து நிற்கின்றனர் . அப்போது அங்கே இருந்த 
கூன்களும் குறள்களும் அஞ்சி , அங்கே இருந்த பொற் 
பெட்டிகளிலும் , சாந்திருந்த பரணிகளிலும் நுழைந்து 
பதுங்கக் கருதின என்பார் , “ கூன்களும் குறளுமஞ்சிக் குடர் 
வெந்து கொழும்பொற் பேழை , தான்கொளப்பாய வோடிச் 

சாந்தக்கோய் புகிய செல்வ " ( 769 ) என்று நகை தோன் 
றக் கூறுகின்றார் . 

தேவர் இக்காவியத்தின் இடையிடையே மிகப் பல 
பொதுக் கருத்துகளும் நன்னெறிகளும் உரைக்கின்றார் .. 
அவை யனைத்தும் திரட்டிக் காண்பதும் நற்செயலேயாம் . 
அறிஞர்வழிச் செல்லும் அரசர் ஆக்கமுறுவர் ( 2543 ) என் 
பதும் , ஆவதும் அழிவதும் அவரவர் பொறியின் வண்ணம் 
என்பதும் , வெற்றித் திருவுடையான் வெற்றிலை யெடுத்து 
எரிந்தாலும் அது வேவாய் வென்றி விளைக்கும் ( 820 ) என் 
பதும் , செல்வமீட்டுவான் திரைகடலோடி - னும் , " திருமுயங் 
கல் இல்லையெனின் பொருள் ஈட்டம் இல்லை ” ( 2924 ) என் 
பதும் பிறவும் தனித் தனியே கண்டு இன்புறற்கு உரியன 


வாம் . 


ஆண் மக்கள் மிக்க பொருள் கொடுத்தேனும் கற்றல் 
வேண்டும் என்பதும் , பொருளுடையார்க்கே அறமும் பொரு 
ளும் இன்பமும் எய்துமாதலின் , பொருளீட்டற்கண் அவர் 
கருத்துடையராய் இருத்தல் வேண்டும் ( 1930 ) என்பதும் , 
பெண்மக்கட்கு இடர் உண்டாயின் , அதனைக் காணும் 
ஆண் மக்கள் அவர் இடர் நீக்குவதே பெருந்தகைமையென 
எண்ணுதல் வேண்டும் என்றற்கு , நாண் மெய்க்கொண் 
டீட்டப்பட்டார் நடுக்கு.று நவையை நீக்கல் , ஆண்மக்கள் 
கடன் 

( 1126 ) என்பதும் , நன்மகளிரை மணந்து இன் 
புற்று வாழும் வாழ்க்கையே வாழ்வு ; அஃதில்லாத வாழ்வு 
கானவர் வாழ்வே ( 1662 ) என்பதும் , பிறவும் மிக்க உறுதி 
பயக்கும் பொருண் மொழிகளாகும் . 
காந்தருவதத்தையின் 

கூறுமிடத்துத் 
தேவர் , யாழ் , பண் முதலியவற்றின் இயல்புகளை எடுத் 
தோதுவதை நோக்கின் , 

அவர் இசை நூற் புலமையும் 
மிகவுடையர் என்பது புலனாகிறது . அவள் இருந்து 
இசையிசைத்த அரங்கில் 

பல்வண்ணத் 

திரைகள் 
இடப்பட்டிருக்கின்றன . பல்வகைப் பூமாலைகள் தொங்க 


வ ர லாறு 

விடப்பட்டுள்ளன . அரங்கின் நிலத்தைச் சாந்தினால் 
மெழுகி மலர்களைத் தூவி அழகு செய்திருக்கின்றனர் .. 
திரையிட்ட அரங்கிற்குள்ளே யிருந்து காந்தருவதத்தை 
யாழ் வாசிக்கின்றாள் ( 651 ) . இவ்வாறு திரைக்குள் 
இருந்து அவைப் பரிசாரம் என்னும் பாட்டைப் பாடி 
விட்டுத் திரை நீக்கி , இசைப் போருக்கெனத் தனியே 
அமைத்திருக்கும் அரங்கிற்குக் காந்தருவதத்தை வந்திருந்து 
யாழிசைத்துப் பாடுகின்றாள் . பாடுவார்க்குள்ள குறை 
சிறிதும் அவள்பால் காணப்பட்டில . புருவம் ஏறுதல் , 
கண்ணாடுதல் , கழுத்து விம்மல் , பல் தோன்றல் முதலியன 
குற்றமாகும் ( 662 ) . ஈண்டுத் தேவர் கூறுவன பலவும் 
இசைமரபு என்னும் இசை நூல் கருத்தையே தழுவி 
யிருக்கின்றன . தத்தை வழங்கிய வீணைகளில் சீவகன் , 
இது நரம்பு தேனார்த்தது ” ( 722 ) என்றும் , இது நீர் 
நின்று இளகிற்று ; இது நீரின் வந்தது ; இது வாட்புண் 
உற்றது ; இஃது உருமேறுண்டது ; 

கொல்லை 
யுழவர் சுடப்பட்டுக் குரங்கி வெந்தது ; இது களிறு புல்ல 
முரிந்தது ( 723-724 ) என்றும் குற்றங் காட்டுவதும் நல்ல 
தன் நலங்கண்டு கூறலும் யாழ்த்துறையில் தேவர்க் 
குள்ள புலமையை விளக்குகின்றன . நரம்பை யாய்ந்து 
மணிவிரல் தவழ்ந்தவாறும் , பண்ணிய இலயம்பற்றிப் 
பாடிய வனப்பும் ” ( 732 ) , மணிக் கோட்டு வீணைச் 
சுகிர்புரி நரம்பும் , ஊழ்மணி மிடறும் ஒன்றாய்ப் பணி 
செய்தவாறும் ( 733 ) இசைப் புலவர்க்கு உரிய இயல்பு 
களாகும் . சுருங்கச் சொல்லின் , “ பாட்டும் எழாலும் 
பருந்தும் நிழலும் போல் ” ( 735 ) இயைந்து நிற்கவேண்டு 
மென்னும் இசை நூல் நலம் தேவர் நன்கு அறிந்திருத்தலை 
அவர் கூறும் இக் குறிப்புக்கள் நமக்கு அறிவிக்கின்றன . 

இனி , தேவர்க்கு ஆடற்றுறையிலும் நல்ல புலமை 
யுண்மை இடையிடையே அவர் கூறும் ஆடற் பகுதிகளால் 
தெரிகிறது . அனங்கமாலையின் ஆடல் நலமும் , தேசிகப் 

பாவையின் கூத்தும் தேவரால் ஆட ற்குரிய இலக்கணமும் 
நெறியும் தோன்ற விரியக் கூறப்படுகின்றன . அனங்க 
மாலையின் கூத்தை , 

தோற்பொலி முழவம் யாழும் துளை பயில் குழலும் எங்கக் 
காற்கொசி கொம்பு போலப் போந்துகைத் தலங்கள் காட்டி 
மேற்பட வெருவி சோக்கித் தானையை விட்டிட் டொல்கித் 
தோற்றினாள் முகம்செய் கோலம் துளக்கினாள் மனத்தை யெல் 

லாம் ( 679 ) 
என்றும் , தேசிகப் பாவையின் ஆடல் நலத்தை , 
" நரம்புமீ திறத்தல் செல்லா நல்லிசை முழவும் யாழும் 
இரங்குதீங் குழலு மேங்கக் கிண்கிணி சிலம்போ டார்ப்பப் 
பரந்தவாள் நெடுங்கண் செவ்வாய்த் தேசிகப் பாவை கோல 

அரங்கின் மேல் ஆடல் காட்டி அரசனை மகிழ்வித் தாளே ( 2605 ) 
என்றும் , தேவர் நாடகத் தமிழ்ப் புலமையும் நன்கு 
தோன்றக் கூறுதல் காண்க . 

இடையிடையே தேவர் சோதிடம் , விடமருத்துவம் , 
மணியிலக்கணம் , குதிரையிலக்கணம் முதலிய பல கலை 
களையும் பற்றிச் சிற்சில கூறுகின்றார் . 

தேவர் செய்துள்ள பாட்டுக்களில் சில அரிய சொல் 
வழக்குகள் காணப்படுகின்றன . முரித்து என்னும் சொல்லை 
இரட்டைக் கிளவியாக்கி , " சிவந்த சீவக சாமிகண் ; 
புருவமும் முரிமுரிந்த வே ( 2319 ) என்று வழங்குகின் 
றார் . நும் மென்னும் முன்னிலைச் சொல்லை நீயிர் எனத் 
திரிக்காது , நீம் எனத் திரித்து , “ நீமே வென்றிக் களிற் 
றானுழைச் செல்வது வேண்டும் என்றான் ” ( 1940 ) 
என்றும் , தோஷம் என்னும் வட சொல்லைத் தோடம் 
எனச் சிதைக்காது; தோசம் எனத் திரித்து , “ தோசமறத் 
துதிகண் 

மனத்தோதித் தொழுதிருந்தாள் ” ( 1791 ) 
என்றும் பிறவும் தேவர் தாமே சொற்களைப் படைத்துக் 
கொண்டு செல்கின்றார் . 

இவ்வாறு தனி மொழிகளையே யன்றித் தொடர் 
மொழிகள் சிலவற்றையும் தாம் கருதும் கருத்துக்கேற்பத் 
திரித்து வழங்குகின்றார் . கோட்டு மண் கோடல் என்ப 
தொரு தொடர் மொழி . மதஞ் செருக்கும் களிறுகளும் 
காளைகளும் தம் கோட்டால் மண்ணைக் குத்தித் தம் கோட் 
டில் அம்மண் ஒட்டிக்கொள்ளப் பெருமிதத்தோடு திரிவது 
தோன்ற அவற்றைக் கோட்டு மண் கொண்ட வேழம் என் 
றும் , கோட்டு மண் கொண்ட காளை என்றும் வழங்குவது 
இயற்கையாகும் . கோட்டாற் குத்தி , குத்தப்பட்ட பொருள் 
.கோட்டின்கண் ஒட்ட வரும் இவ் வியைபினைத் தேவர் , 
மகளிர் மார்பொடு முயங்கும் ஆடவர் மார்பைக் கோட்டு 
மண் கொண்ட * மார்பம் என்று அமைத்துக் கூறு 
வாராய்க் கோட்டுமண் கொண்ட மார்பம் கோதைவாள் 
குளித்து மூழ்கிக் , கோட்டுமண் கொள்ள நின்றான் குரிசில் 
மண்கொள்ள நின்றான் ( 2303 ) என்று " தன் குறி வழக் 
கம் மிக எடுத்துரைத்தல் என்னும் உத்திபற்றி அடுத் 
தடுத்து மொழிகின்றார் . 

இவ்வாறு தேவர் வழங்கும் சொல்வழக்குகளும் மக்கள் 
பாலும் , விலங்கினம் , புள்ளினம் முதலியவற்றின்பாலும் 
ஏனைச் செடிகொடிகள் பாலும் காணப்படும் வழக்குகளும் 
நிகழ்ச்சிகளும் கண்டுரைப்பனவும் பிறவும் மிகப் பல வுள் 
ளன . அவற்றையெல்லாம் விடாது எடுத்து மொழியலுறின் 
இவ்வாராய்ச்சி நூல் வரம்பின்றிப் பெருகுமென் றஞ்சி இம் 
மட்டில் நிறுத்தி இந்நூற்கு 

உள்ள உரைநலத்தை ஒரு 
சிறிது காணப்புகுகின்றாம் . இப்பகுதியில் கூறப்படாது 
எஞ்சி நிற்கும் நலங்களை அறிஞர் கண்டு தாமே இன்புறு 
வார்களாக . 

கொண்ட கொள்ளுதற்கு இடமாகிய மார்பம் , 
என்று பொருள் கொள்க . 


20. உரைநலம் காண்டல் * 
இக்காவியத்துக்கு நல்லுரைகண்ட பெருமை இற்றைக் 
குச் சுமார் எழுநூறியாண்டுகட்கு முன் , மதுரையில் இருந்து 
தமிழ்ப்புலமை நடாத்திய ஆசிரியர் நச்சினார்க்கினியார் 
என்று கூறப்படும் சான்றோர் ஆவர் . இவரை “ உச்சிமேற் 
புலவர் கொள் நச்சினார்க்கினியர் ” என்று சான்றோர் 
பாராட்டிக் கூறுவது வழக்கம் . இவர் பாரத்துவாச கோத் 
திரத்துத் தமிழ்ப் பார்ப்பனராவர் . இவருடைய பெயரான 
நச்சினார்க்கினியார் என்பது சிவ பெருமானுக்குச் சான்றோர் . 
வழங்கிய பெயர்களுள் ஒன்றாகும் . “ இச்சையால் மலர்கள் 
தூவி இரவொடு பகலும் , தம்மை , நச்சுவார்க்கினியர்போ 
லும் நாகவீச்சரவனாரே ” எனத் திருநாவுக்கரசர் சிவபெரு 
மானைப் பரவுதலும் , பின் வந்த காஞ்சிப் புராண முடைய 
சான்றோர் நச்சினார்க்கினியாய் போற்றி ” எனச் சிவபெரு 
மானை இப் பெயரே கூறி வழிபடுதலும் காண்க . இவர் 
தொல்காப்பியம் , சிந்தாமணி , பத்துப்பாட்டு , கலித்தொகை 
முதலிய செந்தமிழ்த் தொன்னூல்கட்கு உரையெழுதியுள் 
ளார் . அவை முற்றும் அச்சாகி வெளிவந்திருக்கின்றன . 

இவர் , குறுந்தொகை , திருக்குறள் , திருக்கோவையார் 
என்ற நூல்கட்கும் உரையெழுதினார் என்றுகூறுவதுண்டு . 
ஆயினும் அவற்றைப்பற்றிய தகவலொன்றும் இதுகாறும் 
கிடைத்திலது . மேலே கூறிய உரைகளே இப்போது தமி 
ழுலகில் பயில வழங்குகின்றன . இவ்வுரையுள்ளும் இச் சிந் 
தாமணிக்கு இவர் வகுத்துள்ள உரையினைத் துறைமங்கலம் 
சிவப்பிரகாச அடிகள் வியந்து பாராட்டி , “ சிந்தாமணியும் 
திருக்கோவையும் எழுதிக்கொளினும் , நந்தாவுரையை எழுத 
லெவ்வாறு நவின்றருளே ” என்று உரைக்கின்றார் . பாண்டி 
மண்டலசதகமும் , 

இப் பகுதிக்கண் வரும் செய்யுளெண்கள் , சாமிநா 
தையரவர்களின் உரையோடு கூடிய பிரதி யெண்களாகும் . 

- கரைபெற்றதோர் பஞ்சலட் சணமான தொல்காப்பியமும் , 
தரைழற்றும் போற்றிய சிந்தாமணியும் தமிழ்ச்சங்கத்தின் 
நிரைபெற் றுயர் பத்துப் பாட்டும் விளங்க நிசஷரையை , 

உரைநச்சினார்க்கினியன் ஐயன்பாண்டிய மண்டலமே 
என்று கூறுகின்றது . உரைச்சிறப்புப் பாயிரம் , இவரை , 

வண்டிமிர் சோலை மதுரா புரிதனில் 
எண்டிசை விளங்க வந்த ஆசான் 
பயின்ற கேள்விப் பாரத்து வாசன் - 
நான்மறை துணிந்த நற்பொரு ளாகிய 
தூய ஞானம் நிறைந்த சிவச்சுடர் 

தானே யாகிய தன்மை யாளன் 
என்று பாராட்டிக் கூறுகின்றது . 


இனி , நச்சினார்க்கினியார் இக்காவியத்துக்கு இரண்டு 
முறை உரையெழுதினார் என்று கேள் வி வழியாக வரும்வர 
லாறொன்று கூறுகின்றதென டாக்டர் உ . வே . சாமிநாதை 
யர் அவர்கள் கூறுகின்றார்கள் : " இவர் இந்நூலுக்கு 
முதன் முறை ஓர் உரையெழுதி , அக்காலத்திற் புகழ்பெற் 
றிருந்த சைன வித்துவான்கள் சிலருக்குக் காட்ட , மற்றைப் 
பகுதிகள் போலத் தங்கள் சமயக் கொள்கைகள் முறையே 
யறிந்து எழுதப்படவில்லை யென்று அவர்கள் அவ்வுரையை 
அங்கீகரிக்கவில்லையென்றும் , அப்பால் இவர் ஆருகத நூல் 
கள் பலவற்றையும் அறிந்தோரிடம் முறையே கற்றறிந்து , 
நலமுற ஆராய்ந்து இரண்டாமுறை இவ்வுரையை எழுதி 
அவர்களுக்குக் காட்ட , அவர்கள் உற்று நோக்கி , மகிழ்ந்து 
பாராட்டி , இதனை அங்கீகரித்தார்கள் என்றும் சைனர் 
களுள்ளும் ஏனையோருள்ளும் கர்ணபரம்பரையில் ஒரு 
வரலாறு வழங்குகிறது ” என்பது அது . மேலும் , டாக்டர் 
ஐயரவர்கள் , இக்காவியத்து உரைப்பகுதிகள் சிலவற்றை 
யாராய்ந்து , இரு பகுதியாக வகுத்து , " முதற் பகுதி , இவர் 

சீவக சிந்தாமணி ஆராய்ச்சி 


உரை 


* 


தொல்காப்பியத்திற்கு உரையியற்று முன் சிந்தாமணிக்கு 
முதன் முறை உரை இயற்றியதையும் , இரண்டாவது பகுதி , 
இவர் அந்நூலுக்கு 

இயற்றியபின் இதற்கு 
இரண்டாமுறை உரையியற்றியதையும் ஒருவகையாகப் 
புலப்படுத்தி மேற்கூறிய வரலாற்றை வலியுறுத்தி நிற்றல் 
காண்க என்று கூறுகின்றார் . 

இவர் உரைத்திறங்களில் நுழைந்து ஆராய்ந்து இன் 
புற்ற டாக்டர் ஐயரவர்கள் , வெளிப்படையாகக் 
கூறப்படாமலிருந்தும் , சிற்சில குறிப்பைக் கொண்டு மிக 
ஊகித்தறிந்து இன்ன காலத்தில் இன்ன செய்தி நிகழ்ந் 
தது , 

இன்ன காலத்தில் இன்ன செய்தி நிகழ்ந்த 
தென்று இந்நூலுள் அவ்வவ்விடத்துக் கதை நிகழ்ந்த 
காலத்தை விளக்கிக்கொண்டே போவர் என்றும் , 

நூலின் சமயத்தையும் , நூலாசிரியருடைய கொள்கையை 
யும் அவர் கருத்தையும் அறியவேண்டிய அளவு உழைத் 
தறிந்து அவற்றிற்கேற்பவே உரையெழுதுவது இவருக்கு 
இயல்பு ” என்றும் , இவர் உரைகாணும் திறம் , வடமொழி 
யாசிரியர்களுள் ஒருவரான ஸ்ரீமல்லிநாத சூரி என்பவரின் 
திறம்போல்வதென்றும் , வடமொழிப் புலமையும் இவருக்கு 
உண்டென்றும் , உரையாசிரியர் , சேனாவரையர் , பேராசிரி 
யர் , ஆளவந்த பிள்ளையாசிரியர் முதலிய உரைகாரர்கட் 
குப் பிற்பட்டவரென்றும் உரைக்கின்றார் . 

இனி , இவரது உரையை ஆராயுமிடத்து, இவருக்கு 
முன்பே சிலர் இச் சீவக சிந்தாமணிக்கு உரை யெழுதியிருந் 
தமை புலனாகிறது . வேல் தைவந்தன்ன நுதிவெம்பரற் 
கானமுன்னி நூற்றைவரோடு நடந்தாள் ( 1933 ) என்ப 
தன் உரையில் , “ நடந்தான் என்று பாடமோதி , முன்பு 
படையோடே அதர்முன்னினவன் மாமிசையிலுள்ளாரைத் 
தேவிக்குக் காவலாக ஓம்பித் தான் நூற்றைவரோடும் 

சீவக சிந்தாமணி மூலமும் உரையும் , 3 - ஆம் பதிப்பு , முன்னுரை . 

போனான் என்பாருமுளர் ” என்றும் , அழுது நுண்ணிடை 
நைய " ( 1317 ) என்றவிடத்து , அழுது என்றதற்குப் 
பாம்பு கடித்தவிடத்தே போகவிடா நின்றேம் என்று அழு 
தார் என்றும் உரைப்ப என்றும் , “ விண்ணாறு செல்வார் 
மனம் பேதுறப் போந்து ( 2137 ) என்புழி , போந்து 
எள்பதற்கு அமிர்தகலசம் போந்து என்று பிறர் உரை 
கூறினார்களாக , இவர் , “ இனி அமிர்தகலசம் போந்து 
என்றால் , ..... கண்டு தேவர் வருந்தினாரென்றே 
பொருள் தருதலின் குற்றமாம் " என்று மறுத்தும் உரைக் 
கும் உரைப்பகுதிகளாலும் பிறவற்றாலும் இவர் உரை 
வகுக்குமுன்பே இக்காவியத்துக்குப் பழையதோர் உரை 
யுண்மை தெளிய விளங்குகிறது . இவர் உரையை நோக்க , 
அவ்வுரை அத்துணைச் சிறப்புடைய தல்லாமையால் அஃது 
இறந்தது என்றே நாம் துணியவேண்டியுளது . 
இனி , ஆசிரியர் நச்சினார்க்கினியாரது உரை 

உரை நலம் 
காண்பதென்பது இந்நூலின் பொருளையும் அதனை இவர் 
விளக்கும் திறத்தையும் காண்பதேயாகும் . ஆயினும் , அச் 
செயல் மிகப் பரந்துபட்டதாகலின் , இயைபுபற்றி மிகச் 
சிலவே காட்டுகின்றாம் . கட்டியங்காரன் படையுடன் வந்து 
தன் அரண்மனையை முற்றுகையிட்ட தைக் காவலனால் 
அறிந்த சச்சந்தன் , வெகுண்டு , " காவலர் அடைக ” என்று 
பணிக்கின்றபோது , அவனைத் தேவர் , “ விண்ணுறும் ஏறு 
போன்று வெடிபட முழங்குஞ் சொல்லான் " ( 265 ) என்றா 
ராக , அதற்கு விளக்கம் கூறப்போந்த நச்சினார்க்கினியார் 
“ இஃது இராசதத்தாற் கூறினான் என்கின்றார் . கடுஞ் 
சொல்லினையுடையனாதல் இறைமாட்சி யன்மையின் , 
உரைகாரர் இவ்வாறு கூறுகின்றார் . சீவகன் கல்வி 
கற்கத் தொடங்குங்கால் சுநந்தை அவனை 

நோக்கி , 
“ பூமகள் புலம்பிவைக , மதலைமையாடுக ” ( 367 ) என்று 
உரைப்பதற்கு , " திருமகள் சிறிது நாள் தனித்து வைக 
மதலைமை யாடுக என்று உரைத்தாள் ” 

உரை 
15 


என 

கூறிய இவர் , பிற்றை நிலை முனியாது கற்றல் வேண்டும் 
என்ற கருத்தை யுட்கொண்டு , “ செல்வச் செருக்கின்றி 
வழிபாட்டோடு கற்றலின் , திருமகள் புலம்ப என்றார் " என 
விளக்கம் செய்கின்றார் . குணமாலை அசனிவேகத்தின் முன் 
நின்று அலமரக் கண்ட சீவகன் , ஞெரேலெனப் பாய்ந்து 
கோட்டிடைப் புடைப்ப , அஃது அவன் மேல் ஓட , அவன் , 

அஞ்சான் கோற்றொடிப்பாவை தன்னைக் கொண்டுய்யப் 
போமின் ( 981 ) என்கின்றான் . அஞ்சாமைக்குக் காரணம் 
கூறலுற்ற உரைகாரர் , " சேடி மேலும் குணமாலை மேலும் 
செல்கின்றதென்று அஞ்சினவன் . ( அவ்யானை ) தன்னை. 
நோக்கினமையின் , அஞ்சானாயினான் என்று உரைக்கின் 
றார் . அவன் உட்கோள் , பெண்ணுயிர் அவலம் நோக்கிப் 
பெருந்தகை வாழ்விற் சாதல் எண்ணினன் ( 978 ) என்று 
தேவர் முன்பே கூறியிருக்கின்றார் . " கோற்றொடிப் பாவை 
யெனக் குணமாலையைக் குறித்தோதின சீவகன் , சேடியை 
யும் கொண்டு போமின் என்று உரையாமைக்கும் ஏது கூறு 
வார் , “ தலைமைபற்றிக் குணமாபையைக் கொண்டு போமின் 
என்றான் என்று உரைக்கின்றார் . சீவகன் குணமாலையை 
மணந்த செயலைக் கூறலுற்ற தேவர் , * விரைசென்றடைந்த 
குழலாளை வேட்டான் அவ்வேனிலானே ( 1063 ) என்ற 
விடத்துச் சீவகற்குக் காமனை உவமமாகக் கூறினாராக , உரு 
வத்தாற் சிறந்து விளங்கும் சீவகனுக்கு உருவமில்லாத அக் 
காமனை உவமம் செய்தல் சீரிதன்றெனக் கருதிய இவ்வுரை 
காரர் , “ அவ்வேனிலான் - நுதல்விழிக்கு அழியாத காமன் " 
என்று உரைக்கின்றார் . 

இனி , மன்னாவுலகம் மறுத்தோய் நீ ” ( 1243 ) என்ற 
விடத்து உலகம் நித்தியம் என்பது சமண் சமயக் கொள்கை 
யாதலின் , அதனை உட்கொண்டு , “ மன்னாவுலகம் சுவர்க்கம் ; 
மறுத்தல் , அதில் போகத்தைத் தவிர்த்தல் " என்று உரை 
கூறுகின்றார் . சீவகன் பதுமையுடன் கூடியிருக்கையில் , 
அவட்கும் தனக்கும் உண்டாகிய இயைபினை , “ திங்களும் 


. 

மறுவும் எனச் சேர்ந்தது, நங்கள் அன்பு ” ( 1334 ) என்று 
உரைத்தானாக , தேவர் , முன்பு , “ பிறையதுவளரத் தானும் 
வளர்ந்துடன்பெருகிப் பின்னாள் , குறைபடு மதியந்தேயக் 
குறுமுயல் தேய்வதேபோல் ” ( 254 ) என்ற கருத்தை யுட் 
கொண்டு , “ உடன் தேய்ந்து உடன் வளர்தலின் மறு 
உவமை " என்று உரைவிளக்கம் செய்கின்றார் . சீவகன் பது 
மைபாற் சொல்லாதே பிரிந்தது கூறலுற்ற தேவர் , “ நயங் 
கிளர் உடம்பு நீங்கி நல்லுயிர் போவதே போல் ” ( 1360 ) 
இருளின்கண் சீவகன் ஏகினான் என்றார் . இதற்கு உடம்பை 
• விட்டு உயிர் நீங்கினாற்போல என்று உரைகூறின் , நீங்கிய 
நல்லுயிர் மறுவலும் அவ்வுடம்பை வந்து கூடுதலின்றாம் ; 
ஆனால் சீவகன் மறுபடியும் இப் பதுமையைக் கூடுகின்றாத 
லின் , இதனை ஆராய்ந்து உரைகூறும் இவர் , நல்லுயிர் 
ஆன்மா ; அது கனவிடைப்போய் நுகர்ந்து மீண்டும் அவ் 
வுடம்பின்கண் 

வருமாறுபோல , இவனும் பலரையும் 
நுகர்ந்து பின்பு கூடுவன் என்று உணர்க என்று உரை 
விளக்கம் உரைக்கின்றார் . 

சீவகன் அரசனாகி யிருக்கையில் அவன் உணவுகொள் 
ளச் செல்லும் மண்டபத்துக்குச் ... சென்றது கூறிய தேவர் , 
அவன் நூற்றுலா மண்டபத்துக் காவிக்கண் மகளிர் 
போற்றி ... ஏத்த இனிதினின் ஏறினானே ” ( 2734 ) என்றா 
ராக , அதற்கு உரைகண்ட நச்சினார்க்கினியார் , நூற்றுலா 
மண்டபம் என்பது நூறடியுலாவுதலை யுடைய மண்டபம் 
என்று உரை கூறி , நூறு என்பது ஆகுபெயர் என்றும் , 
உண்டால் நூறு அடிஉலாவுதல் வேண்டுமென்று மருத்துவ 
நூல் கூறியதனைக் கூறினார் ” என்றும் உரைக்கின்றார் . 
அவன் அருகனை வணங்குமிடத்து , “ விண்ணில் இன்பமே 
விழைந்த வேட்கையான் ” ( 2742 ) என்று தேவர் கூறவும் , 
இவ்வுரைகாரர் , விண்ணில் இன்பம் துறக்கவின்பமே என் 
னின் , அதனை முன்பே சீவகன் உணர்ந்து “ மன்னாவுலகம் 
என்று உரைத்திருத்தல் பற்றி , வீட்டின்பம் என்று உரை 

கூறலுற்று , விண் இல் இன்பம் எனப் பிரித்து , “ தேவருல 
கில் இல்லாத வீட்டின்பத்தையே விரும்பின வேட்கையை 
யுடையவன் ” என்று உரை கூறுகின்றார் . இவ்வாறு இவர் 
சொற்களைத் தூக்கியறிந்து பலவகைப் பொருளையும் நன்கு 
ஆராய்ந்து தக்கதையே தேர்ந்துரைக்கும் சதுரப்பாடுடைய 
ராய் இருத்தலைக் காணக் காண இன்பமே பெருகி நிற்கும் . 
இவ்வின்பத்தை ஆர நுகரும் வேட்கையுடையார் 

அவர் 
உ.ரையை அமைதிகூர்ந்து படித்தலே வேண்டுவதாம் . 

இனி , இவர் சொற்களுக்குப் பொருளாராய்ச்சி செய் 
யுந்திறமும் அறிஞர் அறிவுக்குப் பேரின்பம் தருவதாகும் .. 
சீவகன் தன் மனைவியருடன் ஒருகால் அருகன் கோயிலை 
யடைந்து அவன் திருவடியை வணங்கி நிற்கையில் சாரணர் 
இருவர் தோன்றுகின்றனர் . அவரையும் அவன் வணங்கிய 
போது , அவருள் முன்னவன் சீவகனுடைய பழம் பிறப் 
பைச் சுட்டி , “ அன்னம் மேனாள் மன்னா ! பிரித்தாய் , 
பிரிந்தாய் சிறைவைத்ததனால் , பொன்னார மார்ப , சிறைப் 
பட்டனை போலும் என்றான் . ” இதன்கண் சிறைப்பட்டனை 
என்னும் சொல்லைப்பற்றி நச்சினார்க்கினியர் இனியதோர் 
ஆராய்ச்சி செய்கின்றார் : அது வருமாறு : 

‘ சீவகற்குச் சிறைப்பட்ட தன்மையின்மை விலங்கி 
வில்லுமிழும் பூணான் ( 1167 ) என்னும் கவியிற் கூறினார் . 
ஈண்டுச் சாரணர் சிறை வைத்ததனால் சிறைப்பட்டனை 
போலும் என்று 

என்று கூறிய சிறை யென்னும் சொல்லும் , 
முன்னர்க் கூறிப் போந்த கட்டென்னும் சொல்லும் பரி 
யாயச் சொல்லன்றி வேறு வேறு பொருள் தரும் சொற்க 
ளாம் ; என்னை , இத்தமிழ் ( மொழியில் ) உலக வழக் 
காகிய இயற்சொற்களில் ஒரு வினையை உணர்த்துதற்கு 
ஒரு சொல் வழங்குதலன்றி இரு சொல் வழங்காமையின் . 
சிறை யென்பது தடுத்துக் காத்தலை யுணர்த்தும் ; முன்னர் 
அருஞ்சிறை ( 2867 ) என்றதற்குப் பின்னர் , காவல் 
செய்து வைத்தவர்கள் ( 2875 ) என்றமையால் , அன்றியும் 

‘ சிறை காக்கும் காப்பெவன் செய்யும் ( குறள் 57 ) , 
‘ சிறை பனியுடைந்த சேயரி மழைக்கண் ( குறுந் . 86 ) , 
கொலைச் சிறை யுய்ந்து போகு மொருவனை ( 2884 ) 
என்றாற் போல்வன பிறவற்றானும் , சிறைக்கால் , நீர்ச்சிறை 
யென்னும் வழக்கானு முணர்க . இஃது ஆகுபெயராய்ச் 
சிறை வைத்தானென்றால் சிறைக் கோட்டத்தை யுணர்த்து 
மாறு முணர்க . இதற்குக் கோலுதல் , அகப்படுத்தல் , 
தகைத்தல் என்றாற்போல , ஆசிரியன் முழுவதூஉம் திரித்த 
திரிசொற்கள் பரியாயச் சொற்களாம் ; இதற்குச் சிக்கல் 
என்பது திசைச்சொல் . 

இனி , கட்டினான் என்னும் சொல் , உண்டான் , 
வந்தான் , போனான் என்பன போலப் புடை பெயர்ச்சித் 
தொழிலுணர்த்தும் சொற்கு வேறொரு சொல்லின்றி 
நிற்கும் ; இதற்கு வீக்கினான் , பிணித்தான் , யாத்தான் 
என்றாற்போல ஆசிரியன் முழுவதூஉம் திரித்துக்கொண்ட 
வினைத் திரிசொற்கள் பரியாயச் சொற்களாம் . இது 
பசுவை முலையைக் கட்டினான் ; பாம்பை வாயைக் கட்டினான் 
என்றாற்போலப் புடைபெயர்ச்சித் தொழில் புலப்படா 
மலும் நிற்கும் ; இவ்விரண்டு சொல்லும் வேறு வேறு 
பொருள் தருதலின் , ஒன்றற்கொன்று பரியாயமாகாமை 
பின் சாரணர் கூறிய சிறை யென்னும் சொல்லிடத்துக் 
கட்டென்னும் சொல்லின் பொருள் பிறத்தல் இன்மையின் , 
முன்னர்க் கட்டென்று கூறியது ஈண்டைக்குப் பொருந்தா 
தாயிற்று . ஈண்டு 

ஈண்டு இவர் கூறிய பாவம் காரணமும் , 
ஆண்டுச் சிறைப்பட்டது காரியமுமாகவே கோடல் 
வேண்டலின் சிறைப்பட்டானென்றே யாண்டும் ( 15 , 
1131 , 1133 , 1149 , 1166 , 1167 , 1748 , 1798 , 2890 , 
முதலிய கவிகள் ) பொருள் கூறுவதன்றிக் கட்டுண்டா 
னென்று பொருள் கூறலாகாமை யுணர்க . 

ஒரு நூலுக்கு உரையெழுதும் புலவன் நூலாசிரியன் 
கருத்தை யுணர்ந்து அக்கருத்துக் கெடாவகையிற் பொரு 

ள றிந்து உரைக்க வேண்டுமென்பது உரைமரபாகும் . 
அம் மரபு திரியாது பொருள் உரைக்க வேண்டுமென்ற 
கருத்தால் நச்சினார்க்கினியார் சில இடங்களில் நூலாசிரியர் 
கருத்துக்கு மாறுபாடு தோன்றும் திறத்தை எடுத்துக் 
காட்டி, உரையெழுதுகின்றார் . சீவகன் ஏமமாபுரத்தை 
நோக்கி வருகையில் வழியில் வனகிரியைக் கண்டு அதனைக் 
கடந்த அளவிலே ஒரு கவின் பொழில் கண்டு அதன்கண் 
ஓரிடத்தே தங்குகின்றான் . ஆங்கே , ஒருத்தி , “ வானத்தின் 
இழிந்து வந்த வானவர் மகளும் ஒப்பாள் , நானமும் பூவும் 
சாந்தும் நாற வந்து அருகு நின்றாள் ( 1567 ) என்று . 
தேவர் கூற , இதற்கு உரை வகுத்த நச்சினார்க்கினியார் , 
அவனை ஒரு வனசரிதன் என்று கருதி அவன் கவினைக் 
கண்டு , “ நானம் முதலியன நாறத் தானே வந்து அருகே 
நின்றாள் என்க என்று உரை குறிப்பவர் , “ இங்ஙனம் 
கூறாது , சீவகன் கவினைக் கண்டு அவள் எய்தினாள் என்று 
கூறின் , மேல் , இவற்கு இவள் வேட்கை விளைத்தலின் , 
இவன் நெஞ்சு தன் தன்மை திரிந்ததனை இவன் தேற்றி 
னான் என்று கூறுவர் ; அங்ஙனம் கூறவே , மனம் வாக்குக் 
காயம் என்னும் மூன்றினாற் செய்துகொள்ளும் பாவங்களில் 
சிறந்த மனத்தாற் செய்துகொள்ளும் பாவமும் சீவகற்கு 
எய்திற்றாமாதலானும் , உழுவலன்போடு தோன்றிய மகளி 
ரிடத்தல்லது , இவற்கு வேட்கை நிகழா தென்பது இத் 
தொடர் நிலைச் செய்யுட்குக் கருத்தாதலானும் அது மாறு 
படக் கூறிற்றாம் என்று உணர்க என்று விளக்கம் கூறு 


கின்றார் . 


சீவகன் சுதஞ்சணனிடம் விடைபெற்று நாடுகாணும் 
வேட்கையனாதலைத் தெரிவிப்ப , அவன் சீவகற்குச் செல்லு 
தற்குரிய நெறிகளை யுரைக்குமிடத்து , வழியில் இருக்கும் 
தாபதப்பள்ளி யொன்றின் இயல்பை அச் சுதஞ்சணனே 
கூறுகின்றான் . அப்போது , அத் தாபதர் பள்ளியின் இயல்பு 
இது வென்பான் , 

வருந்தும் நீர்மையம் மாதவர் பள்ளியள் 
குருந்த மேறிய கூரரும் பார்முல்லை 
பொருந்து கேள்வரைப் புல்லிய பொன்னனார் 
மருங்கு போன் றணி மாக்கவின் கொண்டதே 

( 1202 ) 
என்று இயம்புகின்றான் . இதற்கு உரைகண்ட நச்சினார்க் 
கிளியர் , தாபதர் பள்ளியில் குருந்தத்தை யேறிய அரும் 
பார்ந்த முல்லை , தம் மனம் பொருந்திய கணவரைத் தழுவிய 
மகளிர் வடிவுபோலே மிக்க அழகினைக் கொண்டதென்க 
என்று உரை கூறிவிட்டு , “ இது நின்னைக் கடைப்பிடித்து 
• ஏகவிடும் என்பது கருத்து ” என்றொரு குறிப்பினை வழங்கு 
கின்றார் . காற்றால் அலைப்புண்டும் தான் பற்றிய குருந்த 
மர்த்தை விடாது புல்லி அதன்மேற் படரும் முல்லை , 
ஒருமை மகளிரின் ) ) 

உள்ளப் பான்மையைக் காட்டி , 
நினக்கும் நீ மேற்கொண்ட செந்நெறியே செல்லுதற் 
குரிய ஊக்கத்தை எழுப்பும் என்ற கருத்துப் பெறப்படு 
தலின் , அதனை , “ இது நின்னைக் கடைப்பிடித்து ஏகவிடும் 
என்பது கருத்து ” என்பதனால் உய்த்துணர வைக்கின்றார் . 

இவ்வாறே , அச் சுதஞ்சணன் சீவகற்குக் காடும் நாடும் 
காட்டி , அதனைக் கடந்து சென்றால் யாறொன்று குறுக் 
கிடக் காணலாம் என்பவன் , 

* அங்கதன் தன திடம் கடந்து போம்வழிப் 
பொங்குபூஞ் சண்பகப் போது போர்த்துராய் 
அங்கணாட் டரிவையர் கூந்தல் நாறித்தேன் 

எங்குமொய்த் திழிவதோர் யாறு தோன்றுமே ” ( 1199 ) 
என்று கூறுகின்றான் . இப்பாட்டின் உரைக்குறிப்பில் , 
கடந்து எனவே கேமசரியைக் கொள்கின்றதும் கூறினா 
னாம் ” என்று குறிக்கின்றார் . இதனால் உரைகாரர் உய்த் 
துணர வைக்கும் பொருள் , பகைவரைக் கடந்தான் என்ற 
விடத்துப் பகைவரது திருக்கொள்ளப்படுவதுபோல நாடு 
கடந்தான் எனவே அங்காட்டிடத்துத் திருமகள் போல 

விளங்கும் கேமசரியை மணந்துகொள்வதென்பது தானே 
பெறப்படுகிறது . இவ்வாறு , சில உரைகாரர்கள் , தாம் 
உரைத்தற்குரிய சில கருத்துக்களைக் கற்பார்க்கு உணர்வு 
பெருகல் வேண்டி. உய்த்துணர வைப்பது , தொல்காப்பியம் 
முதலிய பண்டைய நூல்கட்கு உரைகண்ட உரையாசிரியர் 
முதலாயினார்பால் காணப்படுகிறது . ஆசிரியர் சேனாவரை 
யர் , “ உயர்திணை யென்மனார் மக்கட்சுட்டே ” ( சொல் . 1. ) 
என்ற தொல்காப்பியச் சூத்திரத்து என்மனார் என்பது 
செய்யுண் முடிபென்று தாம் கூறி , இதனை உரையாசிரியர் 
கூறாமைக்குக் காரணம் 

காரணம் கூறுவாராய் , “ மாணாக்கர்க்கு - 
உணர்வுபெருகல்வேண்டி வெளிப்படக் கூறாது உய்த்துணர 
வைத்தல் அவர்க்கியல்பாகலான் , செய்யுண் முடிபென்பது 
கூறாராயினார் என்று உரைப்பது காண்க . மேலும் , இப் 
பாட்டிற்கு முற்பாட்டிலும் " கடந்து ” ( 1198 ) என்ற 
சொல் வந்திருப்பவும் , அதன்கண் வாளையும் வராலும் 
தேனை ஒருங்கு சுவைத்துத் தம்முள் மறலுவது உள் 
ளுறைக்கு நயந்தராமை கண்டு , இப்பாட்டிலே அதனை 
உய்த்துணரவைத்த உரைத்திறத்தை - உள்ளுந்தோறும் 
இன்பம் உவட்டெடுத் தொழுகுகின்றது . 

இனி , விசயை தாபதப்பள்ளியில் உறையுங்காலத்தில் 
தாபதர்க்குக் குலமுதலியன கூறலாகாதென் றிருந்தவள் , 
சீவகன் தோழர் போந்து அவன் வரலாற்றில் ஒரு பகுதி 
யைக் கூறின அளவில் , மெய்ம்மறந்து , “ கோமான் மக்னே 
குருகுலத்தார் போரேறே , ஏமாங்கதத்தார் இறைவா 
( 1805 ) என்றும் , “ கந்தார் களியானைக் காவலனார் 
கான்முளையை , வந்தார் வாய்த் தீதின்மை கேட்டு மறைந் 
திருந்து நொந்தேன் ” ( 1806 ) என்பன 
சொல்லி அரற்றுகின்றாள் . இது வழுவாதலை யுணர்ந்து நச் 
சினார்க்கினியார் அமைதி கூறலுற்று , “ தாபதர்க்குக் குல 
முதலியன கூறலாகாதென் றிருந்தவள் , தன்னுணர்வழிந்து 
அரற்றினமையின் , குலனேயன்றி , மறைபொருளெல்லாம் 

கூறினாள் என்றும் , “ தோழர் நல்வினை அங்ஙனம் நிகழ்த் 
திற்று ” என்றும் கூறுகின்றார் . 

இவ்வாறே , விசயை கணவன் பட்டதையறிந்து , கூனி 
வடிவிற் போந்த தெய்வத்துடன் தாபதப் பள்ளியடைந்து 
மாதவ மகளிர் நல்லணி நீக்க இருப்பவளைத் தேவர் வாளு 
றை நெடுங்கணாள் ” ( 348 ) என்று கூறுகின்றார் . பிறாண்டும் 
“ படைமலர்க் கண்ணாய் " ( 335 ) என்றும் , “ வாளையாம் 
நெடிய கண்ணாள் ” ( 1911 ) என்றும் தேவர் விசயை கண் 
கட்கு வாளையே உவமித்துக் கூறுகின்றார் . இங்கெல்லாம் 
• உரைகாரர் வழுவமைத்துரைக்கும் திறம் இறும்பூது பயக் 
கின்றது . வாளுறை நெடுங்கண் என்பதை இறந்தகாலம் 
தொக்க வினைத்தொகையாக அமைத்து , " வாளின் தன்மை 
முன் தங்கிய கண்ணாள் ” என்பதும் , எனவே இப்போது 
அத்தன்மை இல்லையென்பதும் , அரசனைக் கோறலின் 
வாளையொக்கும் நெடிய கண்ணாள் என்று அவட்குப் பெய 
ராயிற்று என்பதும் 

என்பதும் பிறவும் உரைகாரருடைய உரை 
வீறுபாட்டை உணர்த்துகின்றன . 

சில இடங்களில் இவ்வுரைகாரர் வருந்திப் பொருள் 
கொள்ளும் செயல் நமக்கு மிக்க வருத்தத்தைச் செய்துவிடு 
கிறது . சீவகன் சுதஞ்சணன்பால் விடைபெற் றேகுமிடத் 
துத் தான் தன் மனைவியரைச் சென்று கூடும் காலம் 
யாதோ என்று எண்ணுவான் , " மனைப்பெருங்கிழத்திமாசில் 
மலைமகள் தன்னை யான் சென்று , எனைத்தொரு மதியினாங் 
கொல் எய்துவது என்று நெஞ்சில் நினைத்தலும் ” ( 1220 ) 
அவன் அதனை யுணர்ந்து , “ பனைத்திரண்டனைய தோளாய் 
பன்னிருமதியின் என்று மொழிகின்றான் . இவ்விடத்தே 
உரைகாரர் சீவகனால் நெஞ்சில் நினைக்கப்பட்ட மகளிர் 
காந்தருவதத்தையும் குணமாலையும் என்ற இருவருமே 
என்று கருதிக்கொண்டு , அக்கருத்துக் கேற்ப , மலைமனைப் 
பெருங் கிழத்தி தன்னை , மாசில் மகள் தன்னை ” எனப் பிரித் 
துக் கூட்டி , மலைமனைப் பெருங்கிழத்தி தன்னை யென்பதற்கு 

“ வெள்ளிமலையில் தோன்றிவந்த மனைப் பெருங்கிழத்தி 
தன்னை ” என்றும் , “ மாசில் மகள் தன்னை ” என்பதற்கு , 
“ மாசில்லாத மகள் தன்னை ” என்றும் உரைகாட்டுகின்றார் . 

இவ்வாறு இவர் வலிந்து பொருள் கோடற்குக் கார 
ணம் , இக்காலத்தே , சீவகன் மணந்திருக்கும் மகளிர் தத்தை 
யும் குணமாலையுமேயா தலின் இருவரையும் அவன் ஒப்புக் 
கருதி நினைத்தான் எனச் சீவகன்பால் ஓரமின்மையுணர்த் 
துவதே . இவர் கருதுவதே சீவகற்குக் கருத்தாயின் , பிறாண் 
டும் அவன் இருவரையும் நினைத்தல் வேண்டும் . அதுதான் 
கிடையாது . ஏமமாபுரத்துச் சோலையில் தங்கியிருக்கும் 
போது அவற்குத் தத்தையின் நினைவே உண்டாயிற்றென் 
பார் , தேவர் , “ முன்னையாள் போன்று தத்தை முகத்துளே 
தோன்றுகின்றாள் ” ( 1626 ) என்றே கூறியிருக்கின்றார் .. 
பின்பு அவன் சுரமஞ்சரியை மணந்து அவளின் நீங்கி வரும் 
போது , நேரே தத்தைபாற் சென்று , அவள் தெருட்டத் 
தெருண்டு , பின் பே குணமாலையைக் கண்டு கூடி மகிழ் 
கின்றான் . தத்தை சீவகற்கு எழுதிய திருமுகத்திலும் 
குணமாலையின் குண நலத்தையே அவள் 

அவள் முதலில் 
எழுதி , 

பின்பே அவன்பால் தனக்குள்ள அன்பையும் 
தோற்றுவிக்கின்றாள் . இவ்வா ற்றால் சீவகன் 
கருத்தில் தத்தையே முதலிடம் பெற்று நிற்பது விளங்கு 
தலால் , “ மனைப்பெருங் கிழத்தி 

மலை மகள் 
( 1220 ) என்பது தத்தையையே குறித்து 
நிற்றல் பெறப்படும் . இவ்வாறு கொள்ளினும் அமையும் 
என்பார் , நச்சினார்க்கினியார் , உரைவிளக்கப் பகுதியில் , 
“ இனி , தத்தையையே நினைந்தானென்னில் , குணமாலையை 
வரைந்ததற்கு நிகழ்ந்த ஊடல் தீர்த்துப் புணராமையின் 
அவளையே நினைந்தான் என்க ” என்று உரைக்கின்றார் . 
இவ்வுரையும் பொருத்தமன்று : சீவகன் 

குணமாலையை 
மணந்தது குறித்துத் தத்தை ஒருபோதும் ஊடியதே இல்லை . 
அவளை அவன் வரைந்துகொண்டதும் , தானும் அவளைத் 


மனக் 


மாசில் 

தனக்கு உடன்பிறந்தாளாகக் கருதி , எங்கை குணமாலை 
யவள் ஆற்றாள் ( 1877 ) என்றும் , சீவகன் பின்பு தன் 
பால் வந்தபோது , ( தத்தையும் மகிழ்ந்து ) “ தீஞ்சொல் 
எங்கையைச் சென்று காண்மின் அடிகள் என்றும் 
( 2097 ) இரந்து கூறுகின்றாள் . இது “ கற்பு வழிப்பட்ட வள் 
பரத்தையேத்தி ” ( தொல் ) மொழிவதன்று , ஆதலால் , 
நச்சினார்க்கினியார் தத்தைக்குச் சிவகன் குணமாலையை 
வரைந்தது குறித்து ஊடல் பிறந்ததென்றல் பொருந்தாமை 
காண்க . அன்றியும் , சீவகன் குணமாலையின் வடி வெழுதி 
மயங்கியிருக்கையில் தத்தை போந்து அவன் செயல் கண்டு 
புலந்து , நீங்கினாளாக , அச் சிவகன் பின்பு அவள் பால் 
சென்று அவள் ஊடலைத் தீர்த்துக் கூடி மகிழ்வுறுத்தினான் 
என்று தேவர் குண மாலையார் இலம்பகத்தே கூறியிருக்கின் 
றார் . அதனையும் இவ் வுரைகாரர் நினைந்து , “ குணமாலை 
யால் தத்தைக்கு நிகழ்ந்த ஊடல் தீர்த்ததனை நினைந்தான் , 
ஒழிந்தோர்க்கு அங்ஙனம் நிகழ்ந்த ஊடல் இன்மையின் 27 
( 1626. உரை ) என்று உரைக்கின்றார் . இதனாலும் , இவர் 
மனைப் பெருங் கிழத்தி மாசில் மலைமகள் என்றது தத் 
தையையே குறித்தது என்று கோடற்கு ஒருவாற்றால் 
இயையுமென்பது பொருந்தாமை தெளியப்படும் . 

இவ்வாறே இவர் காட்டும் இலக்கணக் குறிப்புக்களும் 
சில இடங்களிற் பொருத்தமாக இல்லை . பன்னிருமதியின் " 
( 1220 ) என்று கூறிய சுதஞ்சணன் கூற்றில் வரும் 
மதியின் என்றவிடத்து இன் என்பதனை ஏழனுருபாக்கி , 
அஃது ஏழனுருபாதல் இல்லாமை கண்டு , “ இன் , ஏழனுரு 
பாதல் புறனடையாற் கொள்க என்று இவ்வுரைகாரர் 
கூறுகின்றார் . “ ஐயுங் கண்ணும் ” ( தொல் . சொல் . 105 ) 
என்னும் விதியால் , ஏழனுருபு இறுதிக்கண் தொகுதலுண் 
மையின் மதியின் என்ற விடத்து ஏழனுருபு விகாரத்தால் 
தொக்கதென் றலே சிறப்புடைத்தாகும் . மேலும் , “ மெல் 
லெழுத்து மிகுவழி " ( தொல் . எழுத்து . 157 ) என்ற 

சூத்திரத்தில் , “ தன்னின முடித்தல் ” என்றதனால் , ஏழா 
வதற்குத் திரிபுண்டு எனக் கூறி , அதன்கண் , “ மெய்பெற 
என்றதனானே சாரியை யுள்வழித் தன்னுருபு நிலையாது 
செய்யுட்கண் வருவனவும் உறழ்ந்து முடிவனவும் கொள்க , 
என்று இவரே கூறினமையின் , “ பன்னிருமதியின் ” ( 1220 ) 
என்புழி , இன் சாரியை என்றும் , சாரியை நிற்ப ஏழனுருபு 
நிலையாதாயிற்று என்றும் கூறுதலே அமைவுடைத்தாதல் 
தெளியப்படும் . 


என்ப 


கின்றார் . 


இவ்வாறே , " மலரேந்து 

சேவடியமால் 
( 1610 ) என்றவிடத்து வரும் சேவடிய என்புழி , சேவ 
டிய , அ . அசை ; சுட்டுமாம் ” என்று இவ்வுரைகாரர் கூறு 

உரையின்கண் , குறிப்புப் பெயரெச்சமாகக் 
கொண்டு , “ அடியையுடையபால் ” என்று உரைவகுக்கின் 
றார் . கூறியபொருட்கேற்ப இலக்கணம் ஆதரவு செய்தல் 
வேண்டுமேயன்றி , பொருளும் இலக்கணமும் வேறுவேறாக 
நிற்றல் உரைமரபு அன்று . சேவடிய என்பது , “ மாடமது 
வார்சடைய வள்ளலையும் ஒக்கும் " ( 598 ) என்றவிடத்துச் 
சடைய என்பதுபோலும் குறிப்புப் பெயரெச்சமாகும் . 
சேவடிய என்புழி அகரத்தை அசையாக்கலும் சுட்டாக்க 
லும் பொருந்துவனவல்ல . இவ்வண்ணமே பொருளிலக் 
கணப் பகுதிகளிலும் சில விடங்களில் இவ்வுரைகாரர் 
கூறுவது பொருத்தமாக இல்லை . 

நிற்க , இவ்வாறு சில இடங்களில் இவர் கூறும் பொரு 
ளும் இலக்கணவமைதிகளும் பொருந்தாதனவாய்த் தோன் 
றினும் , பொதுவகையால் நோக்கின் இவர் 
நந்தா உரை ” என்றும் , “ நிசவுரை ” என்றும் சான்றோர் 
பாராட்டிக் கூறியன மிகவும் பொருத்தமாகவே உள்ளன . 
நூலைக் கற்பார் அறிவுக்கும் பணி தந்து , இன்றியமையா 
விடத்து விளக்கங்காட்டி , பாட்டுக்களின் சொன்முடிபைத் 
தூய்மையாக இயைத்துப் பொருள் கூறும் இவரது உரைச் 


உரையை 

சிறப்புச் சாலவும் போற்றத்தக்கதாகும் . இவர் உரை நலத் 
தைக் கண்டு , இக்காலத்தே , கம்பராமாயணம் , பாரதம் 
முதலிய நூல்கட்கு வகுக்கப்பெற்று நிலவும் உரைகளைக் 
காணுமிடத்து , “ பல சொல்லக் காமுறுவர் மன்றமாசற்ற , 
சில சொல்லல் தேற்றாதவர் என்ற திருக்குறட்கு வேண் 
டும் சான்றுகளாக இவைகள் நிலவுகின்றன 

என நாம் 
கருதுதற்கு இடமுண்டாகிறது . இச் சிந்தாமணிக்கு உண் 
டாயதுபோலும் “ நந்தா உரை ” ஏனைக் காவியங்கட்கும் 
உண்டாக அருளுமாறு இறைவனை வேண்டிக் கொள்வதை 
யன்றி வேறொன்றும் செய்தற்கில்லேம் . 


முடிப்புரை 


இதுகாறும் , இச் சீவக சிந்தாமணி ஆராய்ச்சிக்கண் 
நூலாசிரியர் வரலாறு , நூல் வரலாறு , அவருடையகாலம் , 
நூற்பொருள் , கிளைக்கதைகள் , நூற்பொருளாராய்ச்சி , 
நூற்புணர்ப்பு , நூலின் நோக்கம் , நூற்கண் வரும் மக்க 
ளின் குணம் செயல்கள் , அறமுதல் நாற்பொருளாராய்ச்சி , 
சமயப்பொருள் கூறல் , நூல் யாப்புக்குத் துணை செய்த 
நூல்கள் , தேவர்காட்டும் அரசியல் , வாணிபம் , கைத்தொ 
ழில் , உழவு , போர் முறை , வழக்காறுகள் , மகளிர் மனப் 
பண்புகள் , தேவரது புலமைநலம் , நச்சினார்க்கினியாரது 
உரைநலம் எனப் பலவகைப் பொருள்களையும் பலவகையா 
லும் ஆராய்ந்து இந்நூற்கண் பொதிந்திருக்கும் காவியநலம் , 
செந்தமிழ்நலம் , அறிவுநலம் முதலியவற்றை இனிது நுகர்ந் 
தேம் . இவ்வாராய்ச்சிக்கண் குறிக்கப்பட்டனவேயன்றி , 
குறிக்கப்படாத பொருள்கள் மிகப் பல இன்னமும் இந் 
நூற்கண் செறிந்து கிடக்கின்றன . 

மழை பொழிதலும் , ஆறு பெருகுதலும் , உழவுத் 
தொழில் நிகழ்த்தலும் , நெல் முதலிய பயிர்களை விளைத்த 
லும் , நெல்லை மனைகட்கு உய்த்தலும் , இடையிடையே உழ 

வர் முதலாயினார் ஒழுகலாறு காட்டலும் எடுத்துக் 
கொண்ட நூலின் தொடக்கத்தே கூறல் வேண்டுமென்ற 
முறை இக்காவியத்தின்கண்ணே தான் கால்கொள்கின்றது . 
இம்முறையே , பின்புவந்த நூல்களுள் ஆற்றுச் சிறப்பு , 
நாட்டு நலம் கூறல் , நகர நலம் கூறல் முதலிய உறுப்புக்க 
ளாகப் பிரித்தும் விரித்தும் கூறப்படுவதாயிற்று . 


செய்யுள் செய்யுமிடத்தும் இயற்கையொடு பொருந்தாத 
புனைந்துரைகளும் , மகளிர் இன்பத்துறைகளை . வரம்பிறப் 
பப் புனைந்துரைக்கும் வகைகளும் , பொன் மணி முதலிய 
வற்றை எண்பொருளாகப் புனைதலும் , பொழில் மலை 
ஆறு முதலியவற்றின் இயற்கை நலத்தைப்புனைந்துரைவகை 
யால் இறப்பப் புகழ்ந்துரைத்தலும் , கைத்தொழில் வாணி 
பம் அரசியல் முதலியவற்றை உள்ளதன் உண்மை தோன் 
றக் கூறாது இறப்ப உயர்த்திக் கூறலும் , பொருள்களின் 
வண்ணம் , சுவை , அளவு , வடிவு , தன்மை முதலியவற்றை 
நன்கு ஆராய்ந்து திட்பமுறக் கூறாது பொதுவகையால் 
புனைந்துரை நெறி ஒன்றே பற்றிக் கூறலும் , எடுத்த காவி 
யத்தின் இடையே சமயக்காழ்ப்பு , சாதிவேற்றுமை, பிறப் 
பால் உயர்வு தாழ்வு காட்டல் முதலிய சமூகவேற்றுமை 
யைச் சிதைக்கும் புல்லிய கருத்துக்களைப் புணர்த்துரைத்த 
லும் இன்னோரன்ன பிறவும் இக்காவியத் தோற்றத்துக்குப் 
பின்னே நம் தமிழ் நாட்டுத் தமிழ் நூல்களுள் பெருக 
இடம்பெறத் தலைப்பட்டன . இவரே கணிகையர் வயிற்றிற் 
பிறந்தோர் அறிவுடையராயினும் அறிஞரால் இகழப்படுவர் 
( 723 ) என்றும் , இருபிற்ப்பாள ரல்லார்க்கு வில்வன்மை 
யுண்டாகாது ( 1689 ) என்றும் இவைபோல்வன பிறவும் 
கூறுதலை இந்நூற்கண் காணலாம் . 


இக் காவிய வளர்ச்சிக்குப் பின்பு , நாட்டில் இசையும் 
நாடகமும் கலைவகையாம் என்ற கருத்து வீழ்ந்தது ; காமக் 
களியாட்டிற்கு இசையும் நாடகமும் ஆக்கம் தருவன 

( 2607 ) என்று குறை கூறியும் , இசை நாடகக் கலையில் 
மேம்பட்டிருந்த மகளிரை இழித்துரைத்தும் , இக்கலைகள் 
ஓங்கு தற்கு இடந்தராத மனப்பான்மை இடைக்காலத்தே 
மக்கட்கு உண்டாவதாயிற்று . தேவர் முதலாயினார் இசை 
நாடகங்கள்பால் காழ்ப்பின்றி ஆதரவுற்றுச் சீரிய முறை 
யில் வளர்க்கக் கருதியிருப்பரேல் , ஆ ! நம் தமிழகம் தமி 
ழிசைக்கும் தமிழ் நாடகத்திற்கும் போராடவேண்டிய 
நிலை எய்தியிராதன்றோ ! காவிய யாப்பில் புதிய புதிய பாவி 
னங்களும் , கருத்துக்களும் , அணிகளும் , புனைந்துரைகளும் 
* புகுத்த முயன்ற இவர்கள் அறிவு , தாம் கற்றுத் தேர்ந் 
திருந்த இசை நாடகங்களில் மழுங்கியது நினைக்குந்தோறும் 
நெஞ்சம் மாழ்குகின்றது . இனியாகிலும் , இக் கலைகட்கு 
ஆக்கமுண்டாகும் காலமுண்டாயிற்றே என்று நினைக்கும் 
போபது நம்மனோர்க்குச் சிறிது ஆறுதல் உண்டாகிறது . இந் 
நூற்கண் தேவர் இசை நாடகங்களைக் கூறியிருக்கின்றா 
ரன்றோ ! இவரே இவற்றைக் காமம் விளைப்பன என்பா 
ராயின் என்னென்பது ! எய்தவன் இருக்க அம்பை நோவது 
அறிஞர் செயலாகுமா ? காதல் மிக்குழிக் கற்றவும் 
கைகொடாவாதல் கண்ணகத் தஞ்சனம் போலுமால் " 
( 1639 ) என்று தேவர் கூறியது இயற்றமிழ்க்கே என்ற 
வரையறை யுண்டா ? இவ்வாறு கூறிய இவரே இசையும் 
நாடகமும் காமம் விளைக்கும் என்பது முறையு மன்று ; 
நெறியுமன்று . 

ஒருவர் பிறரால் துன்புறுத்தப்பட்டபோது , துன்பம் 
செய்தார்பால் வெறுப்புற்று , மேலும் பகை வளர்தற்குரிய 
வற்றைத் தாம் செய்து கெடாது அரண் செய்தல் வேண்டி , 
அவரால் தமக்குற்ற துன்பத்துக்குக் காரணம் தமது 
பண்டை வினை யே என அமைதல் வேண்டும் என்றற் 
கெழுந்த வினை யுணர்வுக் கொள்கையை , ( Theo ! y of 
Kharma ) எல்லாச் செயற்கண்ணும் புகுத்தி அதன் வீறு 
பாடு நாட்டு மக்கள் மனத்தில் வேரூன்றி நிற்பித்தற்கு 

இக்காவியமும் இதனைப் பின்பற்றி யெழுந்த நூல்களும் 
காரணமாயின . இதன் பயனாக , மக்கள் மனத்தில் தமக் 
கென இறைவன் அருளிய மனவுணர்வு வன்மை யொன்று 
உளது ; அதனால் செயற்குரியவற்றைத் தீதறச் செய்து 
ஒருவர் நலமடைதல் கூடும் என்ற தன் தம்பிக்கை ( Trust 
in one s own self ) குன்றுவதாயிற்று . 


கனாப் பயன் காண் டடல் , நிமித்தம் பார்த்தல் , வாய்ச் 
சொல் கேட்டல் முதலியவற்றில் அழுந்திய நம்பிக்கை 
யுண்டாதற்கு இக்காவியம் துணைசெய்வ் தாயிற்று . இக் 
காவியத்தில் , தேவர் , மகளிர் சிறிதே உணவு கொள்ளல் 
வேண்டும் ( 2042 ) என்றும் , அவர் மனம் பொன்னுக்கும் 
பொருளுக்கும் எளிதில் மாறிவிடும் என்றும் , தம்மைக் 
கொண்டவன் எத்துணைத் தீது செய்யினும் தாம் அவனைத் 
தெருட்ட முற்படுவதை விட அடங்கி யொடுங்கி அமைதல் 
வேண்டும் என்றும் பிறவும் வற்புறுத்திச் செல்வது இக் 
காலத்து நம்மனோர்க்கு வியப்புத் தருகிறது . 

முடிவாக , தேவர் இக்காவியத்தில் உரைக்கக் கூடாத 
சில கருத்துக்களை விரித்தோதிக் கற்றறிந்தோர் மனத்தில் 
அருவருப்பை உண்டுபண்ணுகின்றார் . உயிரோவியங்களை 
அமைக்கும் இயக்காளரும் ( Directors of Cinema Pictures ) , 
காவியப் புலவர்களும் பலதுறையிலும் ஒத்தவராவர் . காவி 
யப்புலவர் மனக்கண்ணிற்கும் , இயக்காளர் புறக்கண்ணிற் 
கும் , காவியக்கதை நிகழ்ச்சிகளைக் காட்டுபவராவர் . எவ்வப் 
பகுதிகளை இவ்வியக்காளர் , காண்பவர் உய்த்துணருமாறு 
காட்டாதொழிகின்றனரோ , அவ்வப்பகுதிகளைக் காவியப் 
புலவரும் குறிப்பாற் சுட்டிவிட்டுச் செல்லும் கடமை 
யுடையவராவர் . ஒருவனும் ஒருத்தியும் மணம் புணர்ந்து 
மணவறையில் இன்புறுந் திறங்களைச் சொல்லால் ஓவியம் 
செய்தலும் , இயக்காளர் வெண்டிரையிற் காட்டலும் 
பொருந்தாச் செய்கைகளாம் . இயக்காளர் செய்கைகளை 

ஆராய்ந்து தகுவன தேர்ந்து காட்டற்குக் கழகங்கள் 
( Board of Consor ) இருத்தல் போல , காவியக் கவிகளின் 
கருத்துத் திறங்களை ஆராய்ந்து கொள்ளுவன தள்ளுவன 
செய்தற்குரிய கலைக்கழகங்கள் இல்லாமையால் , இக்காவி 
யத்தும் பிற நூல்களிலும் வரம்பிறந்த முறையில் இன் 
னோரன்ன பொருள்கள் கூறப்படுவவாயின . சீவகனும் 
அவன் தோழரும் தமக்கு இனிய மகளிரை மணந்து இன் 
புற்ற திறங்களைத் தேவர் பலவாறு விரித்தோதுவது , இக் 
காவியத்தை இளைஞர் கையில் தந்து படிக்கச் செய்தற்கு 
அச்சத்தை விளைத்துவிடுகிறது . 

இவ்வாறு கூறியது , தேவர் செய்த காவியத்தின் 
செந்தமிழ் நலத்தையோ பிற நலங்களையோ குறை கூறுவ 
தாகாது ; இக்காவியத்தையும் இதனைப் பின்பற்றி வந்த 
பிற நூல்களையும் படிப்பவரும் கற்பவரும் இக் கூறிய 
குறைகளைக் களைந்து நல்லனவற்றை மேற்கொண்டு இனிய 
காவியங்களை இக்காலத்துக்கு ஏற்ற முறையில் செய்தல் 
வேண்டும் என்பதை வற்புறுத்துவதற்கே யாகும் . 

தேவர் இக்காவியத்தில் இடையிடையே அருகக் கட 
வுளைப் பரவிப் பாடுவனவும் , அவரைப் பரவுதல் குறித்து 
வகுக்கும் ஒழுக்கங்களும் இக்கால இளைஞர்கட்கு நன்கு 
அறிவுறுத்தற்குரியனவாகும் . அருகனை வணங்குமிடத்தும் 
ஏனை வைதிக சமயக்கடவுளர் பெயராலே நான்முகனென் 
றும் , திருமால் என்றும் பிறவுமாகக் கூறுவது சமயப்பூசல் 
நிகழாது தடுத்தற்கு அரண்செய்கிறது . 

இசைப்பாட்டுக்களைப் பாடுமிடத்தில் , இளவேனில் 
முதலிய பருவங்களையும் , குயில் முதலிய பறவைகளையும் , 
அறநெறிவழா தொழுகும் காதலரையும் தேவர் பாடியிருப் 
பது , இக்காலப் பாவலர்கட்குப் பெருவிருந்தாகும் . அவர் 
களும் வெறிதே காதற்பாட்டும் , இரட்டைமணிமாலை , அந் 
தாதி , கலம்பகம் முதலிய பாட்டுமேயன்றி ,வானம் , ஞாயிறு , 

திங்கள் , விண்மீன் ,. காடு , மழை , காற்று , கடல் , மலை , 
மயில் , கிளி , குயில் , புறா முதலியவற்றின் இயல்பும் நல் 
லொழுக்கமும் பிறவும் விளக்கும் இனிய பாட்டுக்களைப் 
பாடி நாட்டுமக்களின் கலையுணர்வை விரிவு செய்தல் கூடும் . 

இவ்வண்ணம் இற்றைக்குச் சுமார் ஆயிரம் ஆண்டு 
கட்குமுன் , தமிழ்ச் செய்யுள் உலகில் தோன்றி , காவிய 
நலத்தை வெளிப்படுத்தி , பின்னெழுந்த இராமாயணம் , 
பாரதம் , பாகவதம் , கந்தபுராணம் , பிற தலபுராணம் முத 
லிய தமிழ் நூல்கட்கு வழிகாட்டியாய்த் திகழ்ந்த இச் சீவக 
சிந்தாமணி , இக்காலத்தும் நல்லதன் நலனும் தீயதன் தீமை 
யும் உள்ளவாறு காட்டும் உண்மைநெறிக் காவியங்கள் 
பல தோன்றுதற்குப் பெருந்துணையாய் நின்று நிலவுக என 
நம் தண் தமிழ்த்தாயின் வண்மலர்த் திருவடிகளை 
மொழி மெய்களால் வணங்கியமைகின்றாம் . " இன்பமே எந் 
நாளும் துன்பம் இல்லை . ” தமிழ்த்தாய் வாழ்க . 


மன 


